

مکاتب سلیمان
سید سلیمان ندویؒ کی علمی و عرفانی اور احسانی زندگی
اور
حکیم الامت حضرت تھانویؒ اور علامہ سید سلیمان ندویؒ
کی علمی واصلائی مکاتب

انتخاب و ترتیب

محمد زید مظاہری ندوی

استاد دارالعلوم ندوۃ العلماء لکھنؤ

ناشر

ادارہ افادات اشرفیہ دوبگا ہردوئی روڈ لکھنؤ

تفصیلات

نام کتاب	مکاتبہ سلیمان
حکیم الامت حضرت تھانویؒ اور علامہ سید سلیمان ندویؒ کی مکاتبہ	
انتخاب و ترتیب :	محمد زید مظاہری ندوی
سن اشاعت :	۱۴۲۹ھ / ۲۰۰۸ء
تعداد :	۱۱۰۰
صفحات :	۳۰۸
قیمت :	
ویب سائٹ :	www.alislahonline.com

ملنے کے پڑے

- ☆ ندوی بک ڈپ، ندوۃ العلماء لکھنؤ
- ☆ مکتبہ الفرقان نظیر آباد لکھنؤ
- ☆ نعیمیہ بک ڈپ، دیوبند اور دیوبند و سہارنپور کے تمام کتب خانے
- ☆ مقامی مجلس دعوت الحق مدرسہ سیدنا عمر فاروق گلو شاہ تنکیہ چوک لکھنؤ
- ☆ مکتبہ ابو الحسن محلہ مبارک شاہ سہارنپور ۰۰۷۲۷ (یوپی)
- ☆ مکتبہ رشیدیہ محلہ مبارک شاہ سہارنپور ۰۰۷۲۷ (یوپی)

فہرست

مکاتب سلیمان

۱۶	دعائیہ کلمات مفکر اسلام حضرت مولانا سید ابو الحسن علی ندوی رحمۃ اللہ علیہ.....
۱۷	دعائیہ کلمات عارف باللہ حضرت مولانا قاری سید صدیق احمد صاحب باندوی
۱۸	تقریظ حضرت مولانا سید محمد رابع صاحب حسینی ندوی ناظم دارالعلوم ندوۃ العلماء لکھنؤ
۲۰	تقریظ حضرت مولانا سید سلیمان صاحب حسینی ندوی دامت برکاتہم.....
۲۲	تقریظ حضرت مولانا خالد سیف اللہ صاحب رحمانی دامت برکاتہم.....
۲۳	عرض مرتب.....

باب

۳۰	علامہ سید سلیمان ندوی حضرت مولانا سید ابو الحسن علی ندوی کی نظر میں
۳۰	ندوہ کی قابل فخر شخصیت.....
۳۱	ندوۃ العلماء کے سب سے نمایاں اور کامیاب طالب علم.....
۳۲	سید صاحب کافہم قرآن میں بلند مقام.....
۳۳	مولانا سید سلیمان ندوی علامہ شبلی سے آگے بڑھے ہوئے تھے.....
۳۳	سید صاحب کا علمی ذوق اور وقت کی قدر دانی.....
۳۴	سید صاحب کا علمی و تصنیفی کام کرنے کا اولہ.....
۳۵	سید صاحب کا میدان علمی و تصنیفی تھا.....

۳۵ سید صاحب کا سب سے نمایاں اور ممتاز وصف

۳۶ اصلاح نفس اور ترقی کیہے باطن کے لئے حکیم الامت حضرت تھانویؒ سے اصلاحی تعلق.

۳۷ علامہ سید سلیمان ندوی رحمۃ اللہ علیہ کی حسن طلب

۳۹ حکیم الامت حضرت تھانویؒ کی وفات پر حضرت سید صاحبؒ کی اضطرابی کیفیت .

۴۰ سید صاحب کے نزدیک ندوہ نام ہے قلب در دمندر، ذہن ارجمند اور زبان ہوشمند کے مجموعہ کا

۴۲ حضرت سید صاحبؒ کی طبیعت کی شرافت و مرتوت .

۴۳ ایک تکلیف دہ واقعہ اور حضرت سید صاحب کا صبر و تحمل

۴۴ حضرت سید صاحبؒ کا دارالعلوم ندوہ العلماء سے اخیر اخیر تک قلبی تعلق اور وابستگی.

۴۵ علامہ سید سلیمان ندویؒ کی اہم نصیحت مولانا سید ابو الحسن علی ندویؒ کے قلم سے

۲۱

۴۹	حضرت سید صاحبؒ کی علمی و عرفانی اور احسانی زندگی (از مرتب)
۴۹	فخر ندوہ علامہ سید سلیمان ندوی رحمۃ اللہ علیہ کا علمی مرتبہ و مقام
۵۰	حضرت سید صاحبؒ کا مسلک و مشرب اور علمی مذاق
۵۲	سید صاحبؒ کا عربی ادب کا ذوق

فصل

۵۳	حکیم الامت مولانا اشرف علی تھانویؒ سے سید صاحبؒ کی پہلی ملاقات
۵۴	علامہ سید سلیمان ندویؒ حکیم الامت حضرت تھانویؒ کی خدمت میں کیوں تشریف لے لگئے تھے.....
۵۵	تلش شیخ میں علامہ سید سلیمان ندویؒ کی بے چینی.....
۵۶	منجانب اللہ رحمائی اور غیبی نصرت.....

..... درخواست بیعت	۵۸
..... عزم تھانہ بھون	۵۸
..... لکھنؤ میں مرشد تھانوی سے رجوع	۵۹
..... سید صاحب کی بیعت ایک غیر معمولی واقعہ اور دعوت فکر عمل	۶۰
..... جذباتِ شوق کا وفور	۶۱
..... بیعت کے بعد جذب و شوق میں حضرت سید صاحبؒ کے کہے ہوئے چند اشعار	۶۲
..... لکھنؤ میں چار دن حضرت تھانوی علیہ الرحمۃ کی صحبت اور اس کے بعد کے تاثرات	۶۲
..... افسوس اتنے دن غافل اور محروم رہا	۶۳
..... بیعت کے بعد حضرت سید صاحبؒ کا حال	۶۴
..... تھانہ بھون کے سفر کی مختصر تفصیل	۶۵
..... حکیم الامت حضرت مولانا اشرف علی صاحبؒ کی عنایتوں کا ذکر	۶۶
..... سید صاحب کی حکیم الامت حضرت تھانویؒ سے درخواستِ نصیحت	۶۸
..... حضرت تھانویؒ سے تعلق کے بعد سید صاحب کی زندگی میں غیر معمولی تبدیلی	۷۰
..... خلافت سے سرفرازی	۷۳
..... اجازت و خلافت کے بعد کے کہے ہوئے چند اشعار	۷۶
..... تھانہ بھون سے لکھنؤ والپسی پر ندوۃ العلماء میں اصلاحی مجالس	۷۷
..... حضرت تھانویؒ کا فیض حضرت سید صاحبؒ کے واسطے سے	۷۸
فصل ۲	
..... اپنی تصانیف پر نظر ثانی کی فکر و احساس اور اہل علم حضرات سے مشورہ و درخواست	۷۹
..... رجوع و اعتراف	۸۱
..... علامہ سید سلیمان ندویؒ کا مسلک اور اپنی بعض تحقیقات سے رجوع	۸۲

83 مذہبی مسائل میں حضرت سید صاحبؒ کا مسلک
82 معراج اور فنا نار کے مسئلہ میں رجوع
82 تصویر کے مسئلہ میں رجوع
85 زیوروں کی زکوٰۃ کے مسئلہ میں رجوع
86 رجوع و اعتراف پر علامہ سید سلیمان ندوی کی شان میں حضرت تھانویؒ کی مدحت و منقبت
87 حضرت سید صاحبؒ کی حضرت تھانویؒ سے آخری ملاقات اور حضرت تھانویؒ کی ایک وصیت
89 آخري ديدار کے موقع پر حضرت سید صاحبؒ کے جذبات میں ڈوبے ہوئے چند اشعار
89 حکیم الامت حضرت تھانویؒ کی وفات پر گہرا تاثر
90 رحلت شیخ پرنخ غم میں ڈوبے ہوئے چند اشعار

فصل ۳

91 تصوف نے سید صاحبؒ کو کیا علمی کاموں سے معطل اور حالات سے شکستہ خورد بنا دیا تھا؟
93 غلط فہمی کا ازالہ اور اشکال کا جواب
93 بیماری و معدوری کے باوجود سید صاحبؒ اخیر عمر تک علمی و یعنی کام میں لگے رہے روحانی انقلاب اور تصوف نے سید صاحبؒ کی قوت عمل کو تیز کر دیا اور تقریر اور تحریر میں ایک نئی معنویت پیدا کر دی
96 حضرت تھانویؒ سے تعلق قائم ہونے کے بعد سید صاحبؒ کے چند اہم عظیم الشان کارنا مے
99 ندوۃ العلماء کی علمی کمیٹی کی رکنیت

۹۹	دارالعلوم ندوۃ العلماء میں صحیح علمی تحقیقی ذوق پیدا کرنے کی فکر.....
۱۰۰	فقہ اسلامی کی تدوین جدید کے سلسلہ میں حکیم الامت حضرت تھانویؒ سے
۱۰۰	مشورہ اور کام کا آغاز.....
۱۰۱	جائز کی تبلیغی جماعتوں کی سرپرستی اور کارکنوں کی ہمت افزائی.....
۱۰۲	ریاست بھوپال میں دینی فیوض و برکات.....
۱۰۳	ریاست بھوپال میں متفرق دینی خدمات.....
۱۰۴	بھوپال میں دارالقضاء سے قضاۓ و فتویٰ نویسی کی خدمت.....
۱۰۵	ریاست بھوپال میں مکاتب قرآن قائم کرنے کی کوشش.....
۱۰۵	قاموس الاعلام کی تکمیل کی مہم.....
۱۰۶	لغات جدیدہ کی تکمیل کی فکر.....
۱۰۶	اشترائیت اور اسلام پر لکھنے کی ضرورت کا احساس.....
۱۰۷	دارالتصنیف و دارالکمیل کے قیام کی فکر.....
۱۰۸	مجلس اصلاح عربی و فارسی میں شرکت.....
۱۰۹	اختلاف علماء الاسلام میں سرگرمی.....
۱۰۹	جمع فواد الاول کی رکنیت.....
	ڈھاکہ کی ہسٹری کا گنگریں کی صدارت.....

فصل ۲

۱۱۰	سید صاحب کے حکیم الامت مولانا تھانویؒ سے تعلق کے بعد چند اہم کارناموں کی ایک جھلک.....
۱۱۵	مولانا تھانویؒ سے تعلق کے بعد سید صاحبؒ کے لکھنے ہوئے علمی و اصلاحی اور دعویٰ و فکری اہم مقالات و مضامین جو مختلف رسائل میں شائع ہوئے.....

فصل ۵

۱۲۹	حضرت سید صاحب کے نزدیک فقہ اسلامی کی اہمیت.....
۱۲۹	فقہیات اور جدید تحقیقات میں حکیم الامت حضرت تھانویؒ سے حسن ظن و اعتماد.....
۱۳۲	حکیم الامت حضرت تھانویؒ کا بڑا کارنامہ.....
۱۳۳	سید صاحبؒ کے نزدیک ضرورت شدیدہ اور خاص حالات میں مسائل میں توسعہ

فصل ۶

۱۳۶	حکیم الامت مولانا اشرف علی تھانویؒ کی قائم کردہ مجلس دعوة الحق علامہ سید سلیمان ندوی کی نظر میں.....
۱۳۷	علمی تحقیقات میں حکیم الامت حضرت تھانویؒ کے مواعظ سے تائید و توثیق.....
۱۳۸	ایک سوال کے جواب میں حضرت تھانویؒ کی تحقیق و تعلیم کا ذکر.....
۱۳۹	ذاتی اور خجی معاملات میں حکیم الامت حضرت تھانویؒ سے مشورہ.....
۱۴۰	اس تصور و استحضار سے تسلی و تشقی ہوتی ہے کہ حضرت تھانویؒ میرے اس طرز عمل کو پسند فرماتے.....
۱۴۰	من تواضع لله رفعه الله.....
۱۴۱	حکیم الامت حضرت تھانویؒ کے نزدیک حضرت سید صاحب کی قدر و منزالت اور محبت و عظمت.....
۱۴۲	احباب و متعلقین کے ساتھ ہمدردانہ و محبانہ تعلقات باقی رکھنے کی فکر.....
۱۴۳	سید صاحبؒ کا قبل رشک اعتدال و توازن اور انصاف پسندی.....
۱۴۴	دارالعلوم دیوبند کے لئے تائیدی کلمات اور بلند خیالات.....
۱۴۵	حضرت تھانویؒ کے متعین سے حضرت سید کا حسن ظن.....

فصل ۷

لوگوں کے اعتراضات اور حضرت سید صاحبؒ کے جوابات.....	
مولانا ابوالکلام آزاد کا تجہب سے استفسار اور سید صاحبؒ کا جواب.....	۱۳۶
مولانا گیلانی کا دوستوں کی زبان میں بے تکلفانہ طنز اور حضرت سید صاحبؒ کا جواب.....	۱۳۷
حضرت تھانویؒ اور سید سلیمان ندویؒ کی بابت مولانا گیلانی کے تاثرات.....	۱۳۸
مولانا مناظر احسن گیلانی کی تھانہ بخون حاضری.....	۱۳۹
محبین و معتقدین سے حضرت سید صاحبؒ کے چند مختصر نہ کلمات.....	۱۵۰
مفکر اسلام حضرت مولانا سید ابوالحسن علی ندویؒ کا ارشاد.....	۱۵۰

فصل ۸

حضرت سید سلیمان ندویؒ کی اپنے متعلقین محبین کے لئے چند نصیحتیں	
وصیتیں اور نصیحت آمیز جملے.....	۱۵۲
حکیم الامت حضرت تھانویؒ کے مفہومات و مواضع سے متعلق حضرت سید صاحبؒ کی ہدایات.....	۱۵۵

فصل ۹

تصوف سے متعلق حضرت سید صاحبؒ کے انکار و خیالات	
علامہ سید سلیمانؒ کے نزدیک تصوف کی تعریف.....	۱۵۸
چکھے بغیر آم کا ذائقہ بیان نہیں کیا جاسکتا.....	۱۵۹
فن تصوف سے متعلق چند سوالات اور حضرت سید صاحبؒ کے جوابات.....	۱۶۰
حضرت سیدؒ کے جوابات.....	۱۶۲
بکثرت محدثین صوفیہ گذرے ہیں.....	۱۶۲

فن حدیث کا تقاضا اور محدثین کا اصل وظیفہ ۱۶۳
شجرہ اور سلسلہ کی حقیقت ۱۶۲
پیری مریدی کی اصطلاح ۱۶۲
رسم بیعت کی اصل اور اس کا مقصد و فائدہ ۱۶۵
یہ کام شیخ کا ہے فقیہ و محدث کا نہیں ۱۶۶
ترزیکیہ و تصوف کی اصل کتاب اللہ اور عمل نبوی سے ثابت ہے ۱۶۶
خانقاہوں کا وجود کیسے ہو گیا ۱۶۶
تصوف اور صوفی کی اصطلاح کہاں سے آئی؟ ۱۶۷
یہ لفظ بدعت اور نیا ہے لیکن اس کی حقیقت بدعت نہیں ۱۶۸
تصوف کی جدید اصطلاحات سے دھوکہ نہیں ہونا چاہئے ۱۶۸
فن تصوف کے اہم مسائل ۱۶۹
اس فن کے ماہرین اب بھی ہیں گوکم ہیں ۱۶۹
حضرت سید صاحبؒ کا مکتوب مولانا مسعود عالم ندوی کے نام ۱۷۰
لفظ تصوف و احسان ۱۷۰
تصوف کی ضرورت کیوں پیش آئی ۱۷۱
ولایت عامہ و ولایت خاصہ ۱۷۲
تین شہے اور ان کے جوابات ۱۷۳
تصوف کا حاصل اور نسبت کی حقیقت ۱۷۵
شرک فی القصد کی حقیقت ۱۷۶
مجاہدہ کی حقیقت ۱۷۶
توسل بالذوات ۱۷۷

تذکرہ نفس سے متعلق سید صاحب کا مکتب مولانا مسعود عالم ندوی کے نام ...	۱۷۹
مراقب کی حقیقت و اہمیت	۱۸۰
تین ارتقائی منازل اسلام، ایمان اور احسان	۱۸۰
وحدة الوجود کی حقیقت	۱۸۱
سید صاحب رحمۃ اللہ علیہ فلسفیانہ تصوف کے قائل نہ تھے	۱۸۳

باب ۳

حضرت تھانویؒ اور علامہ سید سلیمان ندویؒ کے درمیان مکاتب کے تکونی اسباب	۱۸۶
علامہ سید سلیمان ندویؒ کا پہلا مکتب حکیم الامت حضرت تھانویؒ کی خدمت میں	۱۸۸
حکیم الامت حضرت مولانا اشرف علی صاحب تھانویؒ کا جواب	۱۸۹
علامہ سید سلیمان ندویؒ کا دوسرا مکتب	۱۹۲
اپنے مسلک کا اظہار اور اصلاح باطن کے سلسلہ میں حضرت تھانویؒ کی خدمت میں عریضہ	۱۹۲
حضرت اقدس تھانویؒ کا جواب	۱۹۳
خلاصہ تصوف خالص علمی اصطلاح میں	۱۹۶
اصلیجی مکاتب کی ابتداء	۱۹۷

باب ۴

اصلیجی مکاتب کے متفرق خطوط اور مختلف احوال	۲۰۱
حضرت سید صاحب رحمۃ اللہ کی غایت درجہ توضیح و ادب	۲۰۱
خطوط میں حضرت تھانویؒ کے تعظیمی القاب لکھنے پر حضرت سید صاحب کا تاثر ..	۲۰۲
حضرت تھانویؒ کا جواب	۲۰۲
ادب و محبت کا خط	۲۰۲

حکیم الامت حضرت تھانویؒ کی اصناف و موعظ سے استفادہ اور ان کی اہمیت.....	۲۰۳
حکیم الامت حضرت تھانویؒ کی اصناف سے متعلق حضرت سید صاحب کا ایک طرز عمل بزرگوں کے علمی تحریری تبرکات نافع ہیں یا نہیں.....	۲۰۵
نا کامی بھی نعمت ہے.....	۲۰۶
واقعات و حادث میں بھی رحمت و حکمت ہے.....	۲۰۷
بجائے عزیمت کے رخصت پر عمل کرنے کی اہمیت.....	۲۰۸
ایک خواب.....	

باب ۵

حضرت سید صاحب کے نزدیک اصلاح باطن کا ضابطہ اور اہ سلوک کا خلاصہ.....	
حضرت اقدس تھانویؒ کا تشریحی جواب.....	۲۰۹
کیفیات سے متعلق تحقیق.....	۲۱۰
حضرت سید صاحبؒ کا مکتوب مع جواب حضرت حکیم الامت تھانویؒ.....	۲۱۱
بلا طلب کسی منصب و اعزاز قبول کرنے سے متعلق حضرت سید صاحبؒ کا استفسار اور حضرت تھانویؒ کا جواب.....	۲۱۲
اصلاح باطن کا طریقہ و ترتیب.....	۲۱۳
حضرت سید صاحب کے بعض احوال رفیعہ.....	۲۱۵
طبعی سستی و کاملی کے باوجود حکم پر عمل کرنا بڑے اجر و ثواب کا باعث ہے.....	۲۱۶

باب ۶

ذکر، توجہ، تصور سے متعلق مضامین.....	۲۱۷
توجہ کی خواہش اور حضرت تھانویؒ کا جواب.....	۲۱۷

۲۱۸	ذکر جھری اور توجہ معروف کے متعلق تحقیق
۲۱۸	ذجعی اور خیال کی مرکزیت کے لئے کسی تصور کو قائم رکھنا
۲۲۰	ذکر کی کوئی خاص ہیئت مقصود نہیں
۲۲۱	تہجد اور ذکر کی پابندی

بابے

۲۲۲	احوال و کیفیات
۲۲۲	ذکر کی کثرت اور خاص کیفیت
۲۲۳	ذکر کی وجہ سے وجود کی کیفیت
۲۲۳	حضرت سید صاحبؒ کے بعض احوال و کیفیات
۲۲۵	ذکر کی حالت میں غیر اختیاری طور پر تصور شیخ
۲۲۵	غیر اختیاری طور پر نماز میں تصور شیخ
۲۲۶	ذکر بغیر کیفیت کے
۲۲۷	ذکر میں کیفیات مقصود نہیں محمود ہیں

باب

۲۳۰	چند علمی تحقیقات
۲۳۳	تجہاںی الذکر یا توجہاںی المذکور کی حقیقت
۲۳۷	حدیث احسان "ان تعبد الله كانك تراه" کی تشریح
۲۳۹	حضرت سید صاحبؒ کی بیٹی کے نکاح کا واقعہ
۲۴۰	مہر سے متعلق حضرت اقدس حکیم الامم تھانویؒ کا ضروری انتباہ
۲۴۱	متوفی بیوی کے دین مہر کی ادائیگی کی فکر

بَابُ ۹

سید صاحبؒ کے لکھے ہوئے چند مضمایں

پہلا مضمون

حقيقة تصوف کا مکتشف عظیم اور ن حصول احسان و تقویٰ کا مجدد کامل
دوسرامضمون

۲۲۷ حکیم الامت حضرت تھانویؒ کی شان مجددیت
۲۲۹ حدیث تجدید کی تحقیق و تشریح
۲۵۱ نبی اور مجدد کے منصب کا فرق
۲۵۲ نبی اور مجدد کی دعوتوں کا فرق
۲۵۲ نبی اور مجدد کا ایک اور فرق
۲۵۲ مجددین کے ظہور کا سلسلہ صدی بہ صدی
۲۵۶ چند مجددین کی تاریخ پیدائش و وفات
۲۵۸ حضرت تھانوی رحمۃ اللہ علیہ کے اصلاحی و تجدیدی کارناموں کی خاص شان
۲۶۲ ان حالات میں کرنے کا ایک کام

تیسرا مضمون

۲۶۳ حکیم الامت حضرت تھانویؒ کے آثار علمیہ
۲۶۶ مولانا کی تصنیف کے انواع
۲۶۶ نشر و نظم
۲۶۸ قرآن پاک کی خدمت
۲۶۹ (۱) تجوید و قراءت و متعلقات علوم قرآنی

۲۷۰	(۲) ترجمہ و تفسیر قرآن.....
۲۷۲	(۳) علوم القرآن.....
۲۷۷	(۴) علوم الحدیث.....
۲۸۳	(۵) علوم الفقہ.....
۲۸۵	(۶) علم کلام.....
۲۸۶	حکیم الامت حضرت تھانویؒ کے مفہومات.....
۲۹۰	اصلاحیات.....
۲۹۱	حکیم الامت حضرت تھانویؒ کے مواعظ.....
۲۹۲	حیات اسلامیین.....

چوتھا مضمون

۲۹۳	حکیم الامت حضرت تھانویؒ کی وفات پر علامہ سید سلیمان ندویؒ کا مضمون.....
۲۹۴	موت العالم موت العالم.....
۲۹۵	سوائخ.....
۲۹۶	تصانیف.....
۲۹۷	علالت طبع.....
۲۹۸	میری آخری حاضری.....
۲۹۹	حضرت تھانویؒ کا ایک عطیہ اور سید صاحب سے اہم گذارش.....
۳۰۰	آخری حالات.....
۳۰۳	بعد کے اخیر حالات.....

دعائیہ کلمات

مفکر اسلام حضرت مولانا سید ابو الحسن علی ندوی رحمۃ اللہ علیہ

فاضل عزیز مولوی محمد زید مظاہری ندوی مدرس جامعہ عربیہ ہتورا (بارک اللہ فی حیاتہ و فی افادتہ) نے جو حضرت حکیم الامت کے افادات و ارشادات اور تحقیقات و نظریات کو مختلف عنوانوں اور موضوعات کے ماتحت اس طرح جمع کر رہے ہیں کہ حضرت کے علوم و افادات کا ایک دائرة المعارف انسائیکلو پیڈیا، تیار ہوتا جا رہا ہے.....

ان خصوصیات اور افادیت کی بنابر عزیز گرامی قدر مولوی محمد زید مظاہری ندوی نہ صرف تھانوی اور دیوبندی حلقہ کی طرف سے بلکہ تمام سلیم الطین اور صحیح الفرقہ شناسوں اور قدردانوں کی طرف سے بھی شکریہ اور دعاء کے مستحق ہیں۔

اور اسی کے ساتھ اور اس سے کچھ زیادہ ہی داعی الی اللہ اور عالم رب انبی مولانا قاری سید صدیق احمد باندوی سرپرست جامعہ عربیہ ہتورا باندہ (یوپی) اس سے زیادہ شکریہ اور دعاء کے مستحق ہیں جن کی سرپرستی اور نگرانی ہمت افزائی اور قدردانی کے سایہ میں ایسے مفید اور قابل قدر کام اور ان کے زیر اہتمام دانش گاہ اور تربیت میں انجام پار ہے ہیں۔

اطال اللہ بقاءه و عمّم نفعه جزاہ اللہ خیراً.

ابو الحسن علی ندوی

دائرہ شاہ علم اللہ حنفی رائے بریلی

کارذی الحجہ ۱۳۱۵ھ

دعائیہ کلمات

عارف باللہ حضرت مولانا قاری سید صدیق احمد صاحب باندوی

نحمدہ و نصلی علی رسولہ الکریم
حکیم الامت حضرت مولانا مقتدا الشاہ اشرف علی تھانویؒ کے بارے میں
اباعلمی اکابر امت نے اس کا اندازہ لگایا تھا کہ آگے چل کر مندار شاد پر
متمن ہو کر مر جمع خلائق ہوں گے اور ہر عام و خاص ان کے فیوض و برکات سے ممتنع
ہوں گے۔ چنانچہ حضرت اقدس کے کارہائے نمایاں نے اساطین امت کے اس
خیال کی تصدیق کی، کہنے والے نے سچ کہا ہے۔

قلندر ہر چہ گوید دیدہ گوید

خداوندوں نے حضرت والا کو تجدید اور احیاء سنت کے جس اعلیٰ مقام پر فائز
فرمایا تھا اس کی اس دور میں نظر نہیں۔

آج بھی مخلوق حضرت کی تصنیفات و ارشادات عالیہ اور موعظ حسنہ سے
فیضیاب ہو رہی ہے۔ حضرت کے علوم و معارف کے سلسلہ میں مختلف عنوان سے
ہندوپاک میں کام ہو رہا ہے، لیکن بجا طور پر کہا جاسکتا ہے کہ اللہ پاک نے محض اپنے
فضل سے عزیزی مولوی مفتی محمد زید سلمہ، مدرس جامعہ عربیہ ہتوار کو جس زائل انداز
سے کام کی توفیق عطا فرمائی اس جامعیت کے ساتھ ابھی تک کام نہیں ہوا تھا اس
سلسلہ کی (پانچ) درجن سے زائد ان کی تصانیف ہیں۔ بارگاہ ایزدی میں دعا ہے کہ
اس کو قبولیت تامہ عطا فرمائے اور مزید توفیق نصیب فرمائے۔

احقر صدیق احمد غفرلہ

خادم جامعہ عربیہ ہتوار باندہ (یوپی)

تقریظ

حضرت مولانا سید محمد رابع صاحب حسنی ندوی دامت برکاتہم

ناظم ندوۃ العلماء لکھنؤ

گذشته صدی میں ہندوپاک کی سر زمین میں رشد و ہدایت کی سرخیل شخصیتوں میں حضرت مولانا اشرف علی تھانویؒ کی ایک اہم ترین شخصیت گذری ہے جنہوں نے اس ملک میں اصلاح و ارشاد کے کام کو غیر معمولی انداز عطا کیا اور ملک میں ان کے مسترشدین کی تعداد خاصی وسیع رہی اور ان میں متعدد کو دینی افادہ کے کام میں امتیاز حاصل ہے۔ یہ حضرات مسلمانوں کے مختلف اداروں اور حلقوں سے تعلق رکھتے تھے، انہیں اہم مسترشدین میں ندوۃ العلماء کے معتمد تعلیم اور دارالمحضفین اعظم گڑھ کے ناظم حضرت مولانا سید سلیمان ندویؒ کا نام نامی بھی معروف طریقے سے ملتا ہے۔ حضرت مولانا سید سلیمان ندویؒ اسلامی و ادبی، علمی و تحقیقی کاموں میں جو خاص انجام اور مصروفیت رکھتے تھے، اس کی بناء پر ان کے لئے بظاہر اس مخصوص رخ کی طرف توجہ کرنے کا اندازہ زیادہ نہیں کیا جاتا تھا، لیکن انہوں نے علم کے ساتھ اس طرح کے عملی تقاضے کو بھی پوری اہمیت دی اور اس کے لئے اپنے عہد کے متعدد شیوخ باطن میں سے حضرت مولانا اشرف علی تھانویؒ کو اختیار کیا اور ان کے سامنے زانوئے استرشاد طے کیا اور ایسی توجہ کا ثبوت دیا کہ جلد ہی اپنے شیخ کے معتمد بن گئے اور خلافت سے سرفراز ہوئے بلکہ اپنے شیخ کی طرف سے بلند کلمات کے مستحق ثابت ہوئے۔

طریقہ ارشاد و استرشاد کے معاملات میں ملاقاتوں اور خطوط کو ایک بڑی افادیت رکھنے والے ذریعہ کی حیثیت حاصل ہے ان میں خطوط کا معاملہ ایسا ہے کہ وہ

زیادہ مدت تک کام کرتے رہنے کا اور فائدہ پہنچانے کا ذریعہ بنتا ہیں، یہ خطوط شیخ کے مفہومات کی قائم مقامی کا کام بھی انجام دیتے ہیں، لیکن اس کام کے لئے ان کو محفوظ رکھنے اور اشاعت پذیر کرنے کی ضرورت ہوتی ہے۔

ہم کو مسرت ہے کہ مولانا مفتی محمد زید صاحب جنہوں نے حضرت تھانویؒ کے مفہومات اور اصلاح و ارشاد کے سلسلے میں مختلف نوعیتوں کی وضاحت پر مشتمل مضامین کو علیحدہ علیحدہ شائع کرنے کا ایک مبارک سلسلہ شروع کیا ہے، پیش نظر مجموعہ میں حضرت مولانا سید سلیمان ندویؒ اور ان کے شیخ طریقت حضرت تھانویؒ کے مابین خط و کتابت کو اور ربط و تعلق کے تذکرے کو تلاش بسیار کے بعد جمع کر لیا، اور شائع کر رہے ہیں، امید ہے کہ اس سے خاصی افادیت سامنے آئے گی، اور اس افادیت کے طالبوں کو اہم باتیں معلوم ہوں گی، حضرت مولانا تھانویؒ کو جو علمی میدان میں وسعت اور عمق دونوں کے لحاظ سے جو مقام حاصل تھا اور اس کے ساتھ ان کو اصلاح باطن و رشد کے میدان میں جو بلندی اور اہمیت حاصل ہوئی اور اس سے جو افادیت عام ہوئی پھر مولانا سید سلیمان ندویؒ کی خصوصیات جوان کے علمی مقام سے تعلق رکھتی تھیں اس بات کی مقتضی تھیں کہ وہ اصلاح و باطن و رشد کے معاملے میں بھی اونچا مقام حاصل کریں اور اس کے لئے ان کو حضرت تھانویؒ جیسا مرشد ہی ان کی ضرورت کو پورا کر سکتا تھا جس کو انہوں نے سمجھا اور اختیار کیا۔

مفتی زید صاحب نے اس کو ایک مفید اور بلند موضوع سمجھ کر جم و اشاعت کے لئے اختیار کیا ہے۔ اللہ تعالیٰ قبول فرمائے اور جزائے خیر دے۔ والسلام

محمد راجح حسنی ندوی

ناظم ندوۃ العلماء لکھنؤ

تقریظ

حضرت مولانا سید سلمان صاحب حسینی ندوی دامت برکاتہم

وکیل کلیٰۃ الشریعۃ و اصول الدین دارالعلوم ندوۃ العلماء لکھنؤ

باسمہ سبحانہ و تعالیٰ

الحمد لله رب العالمين والصلوة والسلام على سيد المرسلين

محمد وآلہ وصحبہ اجمعین۔

زیرنظر کتاب بعنوان ”مکاتبہ سلیمان“ میرے لئے بڑی جاذب توجہ اور پرکشش تھی، عنوان کی تفصیل اس طرح ہے۔

”حکیم الامت حضرت مولانا اشرف علی تھانوی“ اور علامہ سید سلیمان ندوی کی علمی و اصلاحی مکاتبہ، جس نے جستجو اور تحسیں کی کیفیت پیدا کر دی۔

انتخاب و ترتیب کا کام مولانا محمد زید مظاہری ندوی نے انجام دیا ہے، اس سے اس بات کا اطمینان ہو گیا اس میں احتیاط مسلک تھانوی کی برتنی گئی ہو گئی، مولانا زید ندوی اور مظاہری کی جدت و قدامت نے انہیں دو آتشہ بنادیا ہے، یعنی طرزِ قدیم کے بزرگوں کے ایک ایک مفہوم کی تحقیق و ترتیب جدید میں مصروف ہیں، اور جدید وسائل کتابت و طباعت سے کام لے کر اپنی تصنیفی خدمات کو انہوں نے تحقیقی مقام تک بھی پہنچا دیا ہے، اور دیدہ زیب بھی بنادیا ہے۔

مولانا مفتی محمد زید مظاہری ندوی کا تعارف ہی اہل علم میں حضرت تھانوی کی نسبت سے ہے، وہ حضرت تھانوی کی نسبت باطنی سے کس قدر فیضیاب ہیں یہ تو مجھے نہیں معلوم لیکن اس میں شک نہیں کہ تھانوی علوم و معارف کی نسبت سے وہ کسی

”مختص“ اور ”ڈاکٹر“ سے کم نہیں، یقیناً تھانوی علوم کی ترتیب و تحقیق پر انہیں پی۔ اتچ۔
ڈی کی ڈگری ملنی چاہئے۔

جہاں تک اس کتاب کا تعلق ہے تو یہ درحقیقت ایک ”نقش سلیمانی“ ہے بلکہ ہم
ندویوں کے لئے ”خوان نعما“ سے کم نہیں، ندوۃ العلماء کے گل سر سبد اس کے آسمان کے
سب سے زیادہ روشن ستارہ، اس کی علمی تاریخ کے سب سے شاندار باب، اور اس کے
قاپلہ علماء کے سالار، سید الطائفہ، سیرت النبی کے مصنف حضرت العلامہ سید سلیمان
ندوی کے مکاتیب جو ”فلما بلغ اشده و بلغ اربعین سنۃ“ کی پختگی کے غماز، اور نفس
انسانی کے کمالات روحانی اور سعادت اذلی وابدی کے حصول کے دفائق و طائف سے
متعلق استفسارات پر مشتمل ہیں اور مجدد سلوک و طریقت، مجدد اصلاح معاشرت، مجدد
کمال دینی و جامعیت شریعت حضرت مولانا اشرف علی تھانوی کے بچے تھے، نظام
شریعت، وتفقهہ میں ڈھلے جوابات جو ایک مرشد کامل کے علوم و معارف اسرار و حقائق اور
نکات و طائف کے ترجمان ہیں، پر مشتمل ہے، خواص اہل علم کے لئے خاصہ کی چیز ہے،
یقیناً اس کا ہر ہر لفظ قدر داں کی نگاہ میں ایسا ہی ہے جیسے قیمتی پتھر جو ہری کی نگاہ میں۔

مولانا مفتی محمد زید مظاہری ندوی ہم سب کے شکریہ کے مستحق ہیں کہ انہوں
نے کہاں سے تنگے جمع کر کے ایک آشیانہ اہل سلوک کے لئے تیار کر دیا۔

اللہ تعالیٰ اس سعی سعد و بولیت سے نوازے، اور مرتب کو علمی موتیوں کی تلاش
میں کامیابیوں سے ہمیشہ بہرہ و فرمائے۔ آمین۔

سلمان حسینی ندوی

استاذ كلية الشريعة وصول الدين

دارالعلوم ندوۃ العلماء، لکھنؤ

۵/محرم الحرام ۱۴۲۷ھ

تقریظ

حضرت مولانا خالد سیف اللہ صاحب رحمانی دامت برکاتہم ناظام المعهد العالی الاسلامی حیدر آباد

گزشته صدی میں ہندوستان میں جواہم شخصیتیں پیدا ہوئیں، ان میں حکیم الامت حضرت مولانا اشرف علی تھانویؒ اور سید الطائفہ علامہ سید سلیمان ندویؒ کی شخصیتیں سرفہrst رکھے جانے کے لائق ہیں اور آفتاب و ماہتاب کا درجہ رکھتی ہیں، پھر سید صاحب کا عین اس زمانہ میں کمال نیاز مندی اور خود پر دگی کے ساتھ بارگاہ اشترنی میں پہنچنا جب ان کی شہرت و ناموری اور عروج و اقبال کا ستارہ آسمان کی بلند یوں کوچھورا تھا اور شاید اس باب میں ان کا کوئی ہمسر نہیں تھا، ایک طرف حضرت تھانویؒ کے مقام و مرتبہ کو ظاہر کرتا ہے اور دوسری طرف سید صاحبؒ کے تلاش حق کے جذبہ اور اعتراف کی صلاحیت کی شہادت دیتا ہے، اسی لئے بارگاہ تھانویؒ میں علم و تحقیق اور نقد و ادب کی اقلیم کے اس بادشاہ کی بڑی قدر و قیمت تھی اور ان کے ساتھ اکرام و احترام کا خصوصی لحاظ رکھا جاتا تھا۔

ان دونوں حضرات کی باہمی مکاتب بھی اہل علم، اصحاب ذوق اور رہوان راہ طریقت کے لئے ایک بے مثال اور گرانقدر تھے ہے، ہمارے دوستوں میں مجی فی اللہ محترم جناب مولانا محمد زید مظاہری زید مجدد بڑے موفق آدمی ہیں اور انہوں نے حضرت تھانویؒ کے افادات کو مضمون وار مرتب کر کے میکشان بادہ اشترنی پر ایسا احسان کیا ہے کہ اس کا شکر یہ ادنیں کیا جاسکتا، اسی طرح انہوں نے ان دونوں بزرگوں کی باہمی مراسلات کو بھی مرتب کر کے افادات کوئی زندگی عطا کی ہے، رقم المحرف کو بحالت مسودہ کہیں

کہیں سے ان مبارک خطوط کو پڑھنے کا موقع ملا ہے، اور امید ہے کہ جلد ہی اس سے پورا استفادہ کا موقع مل سکے گا۔

اللہ تعالیٰ انہیں بہتر سے بہتر اجر عطا فرمائے، ان کے قلم میں اور بھی برکت ہو اور عوام و خواص اور مشائخ و علماء کو ان کی کاوشوں سے استفادہ کا موقع ملے۔

ربنا تقبل منا انک انت السميع العليم.

خالد سیف اللہ رحمانی

خادم المکتبہ العالی الاسلامی حیدر آباد

۷ ارذی یقعدہ ۱۴۲۶ھ

ردمکبر ۲۰۰۵ء

عرض مرتب

باسمہ سبحانہ و تعالیٰ

علمی حلقہ میں حضرت علامہ سید سلیمان ندویؒ کی شخصیت محتاج تعارف نہیں تھر علمی کے ساتھ سلامت طبع، مزاج و رائے میں اعتدال و توازن، تقریر و تحریر میں یکسانیت، توضیح و اکساری، اہل علم اور اصحاب فضل و کمال کا احترام، حق کی جستجو اور وضوح حق کے بعد لومہ لائم کی پروادہ کئے بغیر اس کے سامنے سرگاؤ ہو جانا، اور وضوح حق کے بعد اپنی سابقہ رائے سے رجوع و اعتراف کر لینا اور اس جیسے دیگر اوصاف حمیدہ، اخلاق فاضلہ آپ کے اندر اس درجہ پائے جاتے تھے کہ اہل علم و فضل کے ہر طبقہ میں آپ مقبول و محبوب تھے، آپ کے یہ اوصاف آپ کے معاصر علماء کے نزدیک بھی مسلم اور قابل رشک تھے، اللہ تعالیٰ نے علمی مقام کے ساتھ آپ کو محبوبیت کا وہ مقام عطا فرمایا تھا کہ آپ کی تحریر و تقریر ہر طبقہ میں قدر و محبت کی نگاہ سے دیکھی اور پڑھی جاتی ہے۔

حضرت مولانا سید صدیق احمد صاحب باندویؒ نے ایک مرتبہ بیان فرمایا تھا کہ علامہ سید سلیمان ندویؒ سے کسی نے سوال کیا تھا کہ کیا وجہ ہے کہ جو علوم عربیہ و درسیۃ آج مدارس میں پڑھائے جاتے ہیں پہلے بھی پڑھائے جاتے تھے، جن کو پڑھ کر بڑے بڑے علماء اصحاب فضل و کمال، رازی و غزالی پیدا ہوتے تھے، آج انہیں علوم عربیہ کو پڑھ کر کام کے افراد اصحاب فضل و کمال ان جیسے کیوں نہیں پیدا ہوتے؟

موصوف نے جواب دیا کہ اصل میں دو چیزیں ہوتی ہیں علوم نبوت اور نور نبوت ہمارے اسلاف علوم نبوت کے ساتھ نور نبوت بھی حاصل کرتے تھے، جو بزرگوں سے تعلق رکھنے اور ان کی صحبت میں رہنے سے حاصل ہوتا ہے، صحابہ کرام رسول پاک صلی اللہ علیہ وسلم کی صحبت مبارک سے فیضیاب ہوئے اور علوم نبوت کے ساتھ نور نبوت سے

سرفراز ہوتے رہے، اور اسی طرح بعد کے دوروں میں یہ سلسلہ جاری رہا، لیکن اب صورتحال یہ ہے کہ لوگ علوم نبوت تو کسی درجہ میں حاصل کرتے ہیں لیکن نورِ نبوت کی ان کو ہوا بھی نہیں لگتی، قال تو ہے حال نہیں، یعنی علوم نبوت کے ساتھ اس نعمت کے حصول کی کوشش نہیں کرتے جو سینہ بسینہ رسول پاک صلی اللہ علیہ وسلم کے فیض صحبت سے منتقل ہو کر بزرگوں کو حاصل ہوئی، جس کو باطنی نسبت اور تعلق مع اللہ اور احسانی کیفیت بھی کہا جاتا ہے، آج کا علمی طبقہ علوم نبوت تو حاصل کرتا ہے لیکن نورِ نبوت سے بالکل نا آشنا ہوتا ہے اسی لئے آج ان جیسے کام کے افراد تیار نہیں ہوتے اور آج رازی و غزالی پیدا نہیں ہوتے۔^۱

یہی وہ حقیقت ہے جس نے حضرت سید صاحب کے اندر ایک اضطرابی کیفیت پیدا کر دی تھی وہ علمی مدارج طے کر رہے تھے لیکن ساتھ ہی نورِ نبوت اور احسانی کیفیت کے حصول کے لئے فکر مندر ہتھے تھے، اور بڑی حسرت سے اس بات کا اظہار کرتے اور افسوس فرماتے تھے کہ میں حاجی امداد اللہ صاحب مہاجرؑ سے کسب فیض نہیں کرسکا، حضرت حاجی صاحبؒ سے ان کو غایت درجہ محبت و عقیدت اور عظمت و مناسبت تھی۔

حضرت سید سلیمان ندویؒ جیسے مقرر علامہ الدھر کے لئے شیخ و مرشد بھی ایسا ہی ہونا چاہئے تھا جو ان کی شایان شان پوری رہبری کر سکے اور ان کی اضطرابی کیفیت دور کر کے پیاس بجھا سکے، اس شان کا مرتب و مرشد کامل اس وقت حکیم الامم حضرت مولانا اشرف علی صاحب تھانویؒ کے سوابظاہر کوئی نظر نہ آتا تھا جن کی شان میں مولانا عبدالماجد صاحب دریا آبادی تحریر فرماتے ہیں:

”تاریخ میں کوئی ہستی مرشد مرتبی و مصلح ان سے بر تنظر نہیں آتی، غزالی کا مرتبہ بے شک بہت بلند ہے، بلکہ یہ کہنے دیجئے کہ امام تھانویؒ کے زمانے سے قبل انہیں کا مرتبہ بلند ترین ہے لیکن تربیت السالک وغیرہ میں جیسی جیسی گھیاں سلیج کر آگئی ہیں ان کے بعد امام تھانویؒ کا پلہ کچھ بھاری ہی نظر آئے گا۔“

لیکن پیر و مرید کا یہ اصلاحی تعلق ایسا نہیں ہے کہ محض رسمی طور پر احباب و متعلقین کی ترغیب و تلقین سے قائم کر لیا جائے، انتخاب شیخ کے لئے بڑی بصیرت و تحقیق اور کامل مناسبت کی ضرورت ہوتی ہے، حضرت سید صاحبؒ با وجود یہ کہ خود بھی اس کی ضرورت محسوس فرماتے تھے اور آپ کے رفقاء احباب و متعلقین تھانہ بھون رخ کرنے کی ترغیب بھی دیتے تھے لیکن حضرت سید صاحبؒ نے اس میں عجلت نہ فرمائی پوری تحقیق و مشورے اور دعاء و استخارہ اور منجانب اللہ غیبی اشارے (منامات) کے بعد ہی حضرت اقدس تھانویؒ کا انتخاب فرمایا، یہی وجہ ہے کہ شدید تقاضے کے باوجود تھانہ بھون پہنچتے پہنچتے آپ کو دس سال کا عرصہ لگ گیا، جناب علامہ سید صاحبؒ خود تحریر فرماتے ہیں:

”کامل دس برس تک چپکے ہی چپکے ہندوستان سے عرب تک نظر دوڑا تارہا لیکن کوئی ہستی ایسی نظر نہ آتی تھی جو میرے درود کی درد مانی کر سکے، بعض بزرگ ملے بھی تو طبیعت کو ان سے مناسبت نہیں ہوئی بار بار یہی خیال آتا تھا کہ کاش حضرت حاجی امداد اللہ صاحب حیات ہوتے۔“

حضرت سید صاحبؒ اپنے قدیم مخلص دوست مولانا عبدالماجد صاحبؒ دریا آبادی کے نام ایک خط میں تحریر فرماتے ہیں:

”مولوی اویس صاحب کی معرفت آپ کا ایک والا نامہ ملا تھا جس میں مولانا تھانویؒ سے متعلق آپ سے مشورہ کا مشورہ تھا، مشورہ کا ہر وقت محتاج ہوں صرف

حصول تربیت کی آرزو ہے، آپ اب بھی فرمائیں کیا ارشاد ہے، عقائد میں پورا اتفاق ہے، فقہیات میں قدرے اختلاف ہے مگر جانب ثانی سے اس میں بھی توسعہ ہے تحریر میں بھی اور زبانی بھی، بھائی قوم علم کی خدمت تو ہو چکی، کچھ اپنے نفس کی خدمت کر لینے دیجئے، راہ ابھی کھلنہیں مگر آثار معلوم ہوتے ہیں، مشورہ سے مدد فرمائیے۔ ۱

حق تعالیٰ کا قانون ہے کہ وہ سچے عاشق طالب صادق کی طلب اور اس کی محنت ضائع نہیں فرماتے، جو کوشش کرتا ہے اس کے لئے غیب سے اسباب پیدا فرمادیتا ہے، قدرتی و تکونی اسباب کے تحت حضرت سید صاحبؒ کا حضرت اقدس حکیم الامت تھانویؒ سے ربط ہوا، اور جس نعمت کے حصول کے لئے آپ حاجی امداد اللہ صاحبؒ مہاجر کی سے تعلق نہ ہو سکنے پر حضرت فرماتے تے وہ باطنی نعمت اور نور نبوت آپ کو خانقاہ اشرفیہ تھانہ بھون سے حاصل ہوئی، اس کی ابتداء کیسے ہوئی اور قدرت نے تکونی اسباب کے تحت سید صاحب کو وہاں تک کیسے پہنچایا پھر حضرت سید صاحبؒ نے کس طرح علمی روحانی اور احسانی مدارج طے کئے اس کی تفصیل آپ کی اسی مجموعہ میں انشاء اللہ ملے گی۔

سید صاحبؒ اور حضرت اقدس حکیم الامت تھانویؒ کی علمی و اصلاحی مکاتب کی پوری تفصیل متفرق رسائل و کتب میں منتشر تھی، بعض خطوط احقر کو جراہی کی پرانی فائلوں میں مظاہر علوم سہارنپور، ہردوئی اور ندوہ کے کتب خانہ میں بڑی جستجو کے بعد مل سکے، احقر نے ان سب کو یکجا کیا اور تاریخ اور خطوط کے تسلسل کا اعتبار نہ کرتے ہوئے افادیت کے پیش نظر مضامین کے ربط اور ایک عنوان کے تحت مضامین یکجا کرنے کا اہتمام کیا، بسا اوقات ایک خط میں تین مضمون مذکور تھے، ان کو علیحدہ علیحدہ مضمون کے مناسب موقع پر درج کر دیا، بعض خطوط میں سوال جواب تو تھا لیکن اس جواب پر سوال یا سوال پر استفسار اور اس کا جواب، یا سابقہ جواب کا تکملہ و تتمہ بعد کے خطوط اور دوسرے رسائل میں ہوتا تھا، قاری کو مطالعہ کے

بعد بڑی تیغی محسوس ہوتی تھی، احقر نے ان سب کو تلاش کر کے یکجا کر دیا۔ اس کے ساتھ ہی حضرت علامہ سید سلیمان صاحب ندویؒ نے حضرت حکیم الامت صاحب تھانویؒ پر جو مضامین تحریر فرمائے ان کو بھی احقر نے اس مجموعہ میں شامل کیا جن کی تعداد چار ہے۔ مزید افادیت اور کامل بصیرت کے لئے مفکر اسلام حضرت مولانا سید ابو الحسن علی ندویؒ کا ایک مضمون بھی اختصار کے ساتھ شامل کر لیا گیا ہے۔ نیز ایک مفصل مضمون (حضرت سید سلیمان ندویؒ کی علمی و عرفانی اور احسانی زندگی) جو حضرت سید صاحبؒ کی متفرق سوانح اور دیگر کتب و مضامین سے مقتبس ہے شروع میں مرتب کی طرف سے لاحق کر دیا گیا ہے۔ جو بہت سے فوائد اور اہم معلومات پر مشتمل ہے۔

میں امید کرتا ہوں کہ یہ مرتب مجموعہ انشاء اللہ اہل علم اور اصحاب ذوق کے لئے مختلف پہلوؤں سے مفید ثابت ہوگا، اللہ تعالیٰ حض اپنے فضل و کرم سے اس حقیر کوشش کو قبول فرمائے، اور امت کے خصوصاً اصحاب علم و قلم کے لئے اس کو نافع بنائے۔ آمین یا رب العالمین۔

محمد زید مظاہری ندوی

استاذ دار العلوم ندوۃ العلماء، لکھنؤ

۱۴۲۵ھ

سید سلیمان ندویؒ کی

علمی و عرفانی اور احسانی زندگی

ب

علامہ سید سلیمان ندویؒ مفکر اسلام حضرت مولانا سید ابو الحسن علی ندویؒ کی نظر میں☆

مولانا سید سلیمان ندویؒ سے ہمارے خاندان کے ایسے گوناگوں تعلقات اور ایسے عزیزانہ روابط تھے کہ وہ کسی دور میں بھی ہم لوگوں کے لئے جنبی اور ناموس نہیں تھے۔ وہ دارالعلوم ندوۃ العلماء کے نہ صرف تعلیم یافتہ اور فاضل بلکہ اس کے لئے سرمایہ افتخار و نازش تھے۔ وہ میرے والد کے عزیز شاگرد اور بھائی صاحب کے ایسے دوست تھے جو عمر میں بڑے اور فضیلت و شہرت میں بڑے ہوئے تھے، سید صاحب ہماری درسگاہ کے ایک طرح کی مرتبی و سرپرست بھی تھے۔

ندوہ کی قابل فخر شخصیت

مولانا سید سلیمان ندویؒ جسی بیکمال اور جامع شخصیت دارالعلوم ندوۃ العلماء کے لئے ہی نہیں بلکہ عالم اسلام کے لئے سرمایہ فخر و نازحی۔ ”نظم ندوۃ العلماء (مفکر اسلام حضرت) مولانا سید ابو الحسن علی صاحب ندوی نے بھوپال کے ایک منتخب مجمع میں فرمایا تھا کہ：“”ندوہ صرف سید سلیمان ندوی کو پیدا کرتا تو تنہایہ بات اس کی بقا اور ترقی کے استحقاق کے لئے کافی تھی“۔

(☆) یہ پورا مضمون ”پرانے چراغ“ اور حضرت مولانا کی دوسری کتابوں سے ماخوذ ہے۔ سرخیاں مرتب کی قائم کرده ہیں۔ پرانے چراغ۔ ص: ۱۹۔ ۲ تغیر حیات ۲۵ نومبر ۲۰۰۷ء سے یوروپ

ندوۃ العلماء کے سب سے نمایاں اور کامیاب طالب علم

اس درسگاہ کے سب سے نمایاں اور کامیاب طالب علم مولانا سید سلیمان ندوی تھے، جنہوں نے نصف صدی سے زیادہ علماء کی اس قدیم جامعیت کو زندہ اور نمایاں رکھا اور دینی و علمی و ادبی حلقوں میں بیک وقت نہ صرف باریاب بلکہ اکثر صدر شیخ رہے، ان کی زندگی اور وہ مختلف ذمہ داریاں جو انہوں نے مختلف وقتوں میں سنپھالیں خود ان کی جامعیت کا ثبوت ہیں، وہ ایک زمانہ میں دارالعلوم ندوۃ العلماء کے استاد ادب اور ”الندوۃ“ کے نائب ایڈیٹر نظر آتے ہیں، پھر ”الہلال“ جیسے عہد آفریں صحیفہ کے ادارت اور ”مشہدا کبر“ جیسے زندہ جاوید مقالہ کے مضمون نگار ہیں، جس نے سارے ملک میں جوش و حمیت کی ایک اہم پیدا کردی تھی، اسی عرصہ میں جب مجلس خلافت مولانا محمد علی کی سرکردگی میں اپنا وفد انگلستان بھیجنا طے کرتی ہے تو اس کی رکنیت اور مسلمانان ہند کی دینی نمائندگی کے لئے اس کی نظر انتخاب اسی نوجوان عالم پر پڑتی ہے، دفعۃ وہ اپنے مرتبی واستاد (مولانا شبی) کا معاون و رفیق نظر آتا ہے، اور ان کے انتقال کے بعد مجلس دارالمصنفوں کا ناظم و روح رواں اور ”معارف“ جیسے بلند پایہ رسالہ کا مدیر اور دارالعلوم ندوۃ العلماء کا معتمد تعلیم و کھائی دیتا ہے، مجلس خلافت سلطان ابن سعود کی دعوت پر موترا اسلامی میں شرکت اور مسلمانان ہند کے خیالات کی ترجیحانی کے لئے ایک وفد مرتب کرتی ہے تو اس کی قیادت کے لئے اس سے زیادہ موزوں شخص نظر نہیں آتا جو عالم اسلام کے اس نمائندہ منتخب مجمع میں عربی میں اظہار خیال کی قدرت رکھتا ہو اور مسلمانان ہند کی دینی علمی عظمت کا نقش قائم کر سکے، نادر خاں شاہ افغانستان اپنے ملک کی تعلیم کا ایسا خاکہ اور نظام مرتب کرانا چاہتے ہیں، جو بیک وقت قومی و دینی تقاضوں کو پورا کر سکے، اور دین کے اصول اور عصر حاضر کی ضروریات پر حادی ہو، اس نازک اور دشوار کام کے لئے ان کی نظر ہندوستان کی تین ہی ہستیوں پر پڑتی ہے، ایک ڈاکٹر

سر محمد اقبال دوسرے سر راس مسعود تیسرے مولانا سید سلیمان، پھر اس پورے عرصہ میں ہم ان کو کانگریس کے مخصوص جلسوں میں شرکت کرتے اور خلافت و جمیعۃ العلماء کے سالانہ جلسوں کی صدارت کرتے دیکھتے ہیں، ہر جگہ ان کی رائے کا وزن، ان کی شخصیت کا وقار اور ان کی واقفیت کا اعتراض پاتے ہیں، اسی کیسا تھا مسلم ایجنسیشنل کا نفرس جامعہ ملیہ انجمن ترقی اردو، اور ہندوستانی اکادمی ان کے گراں قدر علمی خطبات و مقالات سے مالا مال ہے، پھر ان تمام مصروفیتوں اور سفروں میں ان کے علمی انہاک اور تصنیفی تسلسل میں فرق نہیں آتا اور اسی عرصہ میں ان کی وہ محققانہ کتابیں شائع ہوتی ہیں، جن کو پڑھ کر بالکل اندازہ نہیں ہوتا کہ ان کا مصنف ملک کی سیاسی زندگی میں شریک اور ملک کے انقلابی تقاضوں اور امنگوں کو سمجھنے والا اور ان کا ساتھ دینے والا ہے۔ ۱

سید صاحب کا فہم قرآن میں بلند مقام

عام طور پر لوگ سید صاحب کو مورخ یا ادیب کی حیثیت سے جانتے ہیں خصوصاً علماء کے قدیم حلقوں میں ان کا تعارف اسی سلسلہ سے ہے، لیکن مجھے سید صاحب کی علمی صحبتوں اور ذاتی استفادہ سے معلوم ہوا کہ ان کا امتیازی مضمون قرآن مجید اور علم کلام ہے، میں نے معاصر علماء میں کسی شخص کا مطالعہ قرآن مجید اور علوم قرآن کا اتنا وسیع اور گہرا نہیں پایا، علم کلام اور عقائد پر سید صاحب کی نظر بہت عمیق و وسیع تھی، اور ان کو علم کلام کو سلف کے اصول اور کتاب و سنت کی روشنی میں عصر حاضر کے ذہن اور روح کے مطابق پیش کرنے کا خاص ملکہ حاصل تھا۔ ۲

میرا تاثر یہ ہے کہ میں نے قرآن مجید کے بارے میں کسی کا فہم اتنا عمیق نہیں پایا جتنا مولانا سید سلیمان ندوی کا، یہ ایک تاریخی اکتشاف ہے، لوگ سید صاحب کو مورخ اور

سو ان نگار کی حیثیت سے جانتے ہیں، متكلم کی حیثیت سے جانتے ہیں لیکن میرے نزدیک فہم قرآن میں ان کا پایہ بلند تھا کہ مجھے ہندوستان ہی نہیں بلکہ تھتی برا عظم میں بھی کوئی ایسا شخص نہیں ملا جس کا مطالعہ قرآن اتنا وسیع اور عمیق ہو، اور اس غائر مطالعہ کی وجہ یہ ہے کہ عربی زبان و ادب اور ابیات اور ابیات قرآنی کا مطالعہ ان کا بہت وسیع و عمیق تھا۔ ۱

سید سلیمان ندویؒ علامہ شبیؒ سے آگے بڑھے ہوئے تھے

یہاں اس حقیقت کا اظہار بھی ضروری ہے کہ سید صاحب اپنے علم و تحقیق اور وسعت مطالعہ میں اپنے استاد و مرتبی مولانا شبیؒ مرحوم سے بہت آگے بڑھ گئے تھے، نئی نئی کتابوں کی اشاعت، مسلسل غور و فکر اور محنت و مطالعہ کی بنابر اس میں کوئی تعجب کی بات بھی نہیں۔ ۲

سید صاحبؒ کا علمی ذوق اور وقت کی قدر دانی

کسی فن میں کامل اور نامور ہونا اور بات ہے، اور اس کا تصنیفی ذوق اور اس میں شغف و انہما ک اور بات ہے، اپنی اس مختصر علمی زندگی میں اکثر یہ دیکھا کہ اکثر لوگ خاص ماحول اور خاص اوقات میں، صاحب علم اور صاحب ذوق نظر آتے ہیں، باقی اوقات میں ان میں کوئی علمی دلچسپی شوق و مطالعہ، جتنجہ اور کتابی ذوق نظر نہیں آتا، درحقیقت ان میں طالب علم نہ روح نہیں ہوتی، اس بارے میں میں نے دو شخصیتوں کو مستثنی پایا ایک مولانا انور شاہ کشمیریؒ، دوسرے مولانا سید سلیمان ندویؒ، اول الذکر کو کم دیکھا اور ان کی مجلسوں میں شرکت کا اتفاق ایک ہی دوبارہ و مگر ان کی مجلسوں کو علمی تذکروں اور تحقیقات

۱۔ قرآنی مطالعہ اور اس کے آداب، خطبات مفکر اسلام۔ ص: ۲۱، ج ۳ ۲۔ پرانے چاغ ص: ۵۸

وافادات سے معمور پایا، لیکن سید صاحب کو خوب دیکھا، سفر و حضر میں رفاقت رہی اور کئی کئی دن مسلسل ساتھ رہنا ہوا، ان کا علمی ذوق ہر جگہ اور تقریباً ہر وقت قائم رہتا، مطالعہ غور و فکر، علماء و اہل فن سے تبادلہ خیال اور بحث و نظر کا سلسلہ جاری رہتا وہ فطرتًا طالب علم تھے، اور ان کا اصلی ذوق اور افتاد طبع یہی تھی، مطالعہ ان کی غذا اور انکا لازمہ زندگی تھا، بیماری میں بھی ان کا ذہن کام کرتا رہتا تھا، اور نقاہت وضعف کی حالت میں بھی انکا مطالعہ جاری رہتا، دیکھنے میں یہ معمولی بات ہے، لیکن قدیم و جدید حلقوں میں اب جو علمی بے تعلقی و بے ذوقی بڑھتی جا رہی ہے اس کے پیش نظر کسی زمانہ میں یہ ایک یادگار بات ہو گی۔

سید صاحبؒ کا علمی و صنیفی کام کرنے کا اولہ

سید صاحبؒ میں علمی کام کرنے کا بڑا اولہ اور اس کی قوت (Energy) تھی، وہ ہر تصنیف کو اس طرح مکمل کرنا چاہتے تھے، اور اسی طرح اس کی طرف متوجہ ہوتے تھے، گویا یہ زندگی کی اصلی اور آخری تصنیف ہے، وہ اس کے سلسلہ میں اپنے امکان بھر کوئی کمی نہیں کرتے تھے، اس کے لئے ہزاروں صفحات کا مطالعہ کرتے، معلومات واقتباسات جمع کرتے پھر مرتب کرتے، اس سے فارغ ہوتے ہی بجائے آرام کرنے کے کوئی دوسرا سلسلہ شروع کر دیتے، اور اسی انہاک و نشاط کے ساتھ اس میں مصروف ہو جاتے، اس چیز نے ان کی صحت پر اثر ڈالا تھا ان پر عرصہ سے سن رسیدگی اور وضع کے آثار شروع ہو چکے تھے، انہوں نے کئی بار مجھ سے فرمایا کہ تمہارے والد (مولانا حکیم سید عبدالجی ناظم ندوۃ العلماء نے) نے مجھ سے فرمایا تھا کہ:

من نکردم شما ذذر بکنید

لے پرانے چراغ ص ۵۸۔

مجھے تصنیف و مطالعہ نے قبل از وقت بوڑھا اور ضعیف کر دیا تم احتیاط کرنا، فرماتے تھے مجھ سے تو اس وصیت پر عمل نہ ہو سکا، اب یہ امانت تمہارے سپرد کرتا ہوں، واقعہ یہ ہے کہ جو علمی مزاج اور طبیعت وہ لے کر آئے تھے، اس کے بعد ان کے لئے ممکن نہ تھا کہ وہ اپنا علمی انہاک کم کر سکیں، وہ اپنے علمی و تصنیفی کاموں میں برابر مشغول رہے، اور اتنا بڑا تصنیفی ذخیرہ چھوڑ اجوایک پوری جماعت کو مصنف بنانے کے لئے کافی ہے، یورپ و ایشیاء میں کئی کئی آدمی مل کر زندگی کی تمام راحتوں اور سہولتوں کے ساتھ بعض اوقات اتنا علمی و تصنیفی کام نہیں کرتے۔

سید صاحبؒ کا میدان علمی و تصنیفی تھا

اس موقع پر اس کا اظہار بے محل نہ ہو گا کہ سید صاحبؒ، فطرتاً مطالعہ و تصنیف اور ہنر و تعمیری کاموں کے لئے پیدا کئے گئے تھے، اور اسی قسم کا مزاج اور طبیعت لے کر آئے تھے، وہ میدانی و ہنگامہ خیز زندگی اور سیاسی تحریکات کے لئے موزوں نہ تھے، انہوں نے اپنی ذات اور ملت پر احسان کیا کہ اپنی اصلی طاقت اور زیادہ تر وقت تصنیفی و تعمیری کاموں میں صرف کیا، جب انہوں نے حالات کے دباویا طبیعت کی ہمہ گیری کی وجہ سے اس دائرہ سے قدم نکالا، ان کو یہ محسوس ہوا کہ ان کا یہ میدان نہیں تھا، اسی طرح یہ بھی واقعہ ہے کہ وہ فطرتاً عوامی مقرر اور استٹج کے خطیب نہیں تھے ان کا اصل جوہ غور و فکر، تلاش و تحقیق اور تصنیف و تالیف تھا، اور اس میں وہ پورے طور پر کامیاب تھے ۲

سید صاحبؒ کا سب سے نمایاں اور ممتاز وصف

سید صاحبؒ کی زندگی کا سب سے نمایاں اور ممتاز پہلو طبقہ علماء میں ان کی

جامعیت اور ان کے علوم و مضمایں کا تنوع ہے، ان کی ذات اور ان کی علمی زندگی میں قدیم و جدید واقفیت، علمی تبحیر اور ادبی ذوق، نقاد و مورخ کی حقیقت پسندی اور سنجیدگی، ادباء و انشاء پردازوں کی شکفتگی اور حلاوت اور فکر و نظر کا لوح اور مطالعہ کی وسعت اس طرح جمع ہو گئی تھی، جو شاذ و نادر جمع ہوتی ہے۔

سید صاحب نے جن اساتذہ اور علمی سرپرستوں کی رہنمائی اور جس ماحول میں ہبھی علمی تربیت حاصل کی تھی اس کا ایک نتیجہ یہ تھا کہ ان کی نظر میں وسعت اور ان کی طبیعت میں اعتدال تھا، نہ ان میں بہت سے قدیم علماء کا سامنا جو اور گروہی عصیت تھی، نہ جدید طبقہ کی عجلت و سطحیت اور یورپ کی مروعوبیت، وہ اپنے تعلیمی خیالات سے لے کر فقہی مسلک تک وسیع النظر و سیع القلب اور معتدل تھے۔ یہ نظر کی وسعت اور قلب کی فراخی تھی کہ انہوں نے ہندوستان کی ایک نامور علمی جماعت اور مشہور ادارہ کے سب سے بڑے آدمی ہوتے ہوئے اور اپنے مخصوص تعلیمی و اصلاحی خیالات رکھنے کے باوجود مولانا اشرف علی تھانویؒ سے رجوع واستفادہ کیا، اور اس میں ان کو کوئی رکاوٹ محسوس نہیں ہوئی وسعت نظر کی ایسی مثالیں طبقہ علماء میں کم میں گی۔ ۲

اصلاح نفس اور تزکیہ باطن کے لئے حکیم الامت حضرت تھانویؒ سے اصلاحی تعلق

۱۴، ۱۵ء کا زمانہ تھا کہ سید صاحب علم و تحقیق کے چشمتوں سے سیراب ہو کر اور علوم دینیہ اور تاریخ و ادبیات کے سمندر میں بار بار غوطہ لگانے کے بعد اپنی روح کی پیاس اور ”قلب کی کسی اور چیز کی تلاش“ محسوس کرنے لگے تھے۔

لیکن ان کی ہمت عالی اور ان کا طائر بلند پرواز خود اس دولت بیدار کا طالب تھا جس کو حدیث میں احسان اور قرآن مجید میں تزکیہ کے لفظ سے یاد کیا گیا ہے، اور جس طرح ان کو علم و ادب کی وادی کو کامیابی و فتح مندی کے ساتھ طے کرنے کے لئے علامہ شبلی جیسا خضر طریق ملا تھا، احسان اور تزکیہ کی وادی کے لئے بھی ایک خضر راہ اور ایک مرد حق آگاہ کی تلاش تھی، اس سلسلہ میں ان کی کہانی اور ان کے واردات قلبی، جمیع الاسلام امام غزالی کی کہانی اور واردات قلبی سے بہت مشابہ نظر آتے ہیں کہ ان کو علم و شہرت کے بام عروج پر پہنچنے کے بعد اپنی علمی زندگی اور ہنگی کدو کاوش سراب نظر آنے لگی اور علم و یقین کے پھشمہ حیوان کی تلاش میں نکلے اور سیراب و کامیاب واپس آئے۔

یہ خضر راہ ان کو حکیم الامت مولانا اشرف علی تھانویؒ کی شکل میں مل گیا اور چونکہ عراقی کی طرح ان کا باطن اس حرارت و حلاوت کو قبول کرنے کے لئے بالکل تیار تھا، اس لئے انہوں نے سالوں کی راہ ہمینوں میں، اور ہمینوں کی راہ ہفتتوں میں اور دنوں میں طے کی اور شیخ وقت کے اعتماد و استناد سے بہت جلد سفر فراز اور ان کے خلیفہ مجاز ہوئے۔

سید سلیمان ندوی رحمۃ اللہ علیہ کی حسن طلب

ہم دیکھتے ہیں کہ وہ (بلند پایہ کا مصنف) اپنے علمی وادبی فتوحات پر قائم اور خالص تصنیفی زندگی اور علمی تحقیقات پر راضی نہیں بلکہ زبان ہوشمند، ذہن ارجمند اور فکر بلند کے ساتھ دل درد مند کی دولت سے فیضیاب ہے اور اپنے زمانے کے ایک مسلم الشبوت شیخ (مولانا اشرف علی تھانویؒ) کی نسبت و صحبت سے اس شعبہ کی بھی تمجیل چاہتا ہے۔ اور بالآخر قلیل عرصہ میں ان کے اعتماد اور استناد سے مشرف ہوتا ہے۔
ہمارے اس دور مادیت والی داد میں امام غزالی کی اس علوی ہمت اور حسن طلب

کی دو مثالیں ہمارے حلقوے میں ہمارے سامنے گز ری ہیں، ایک مولانا سید سلیمان ندویؒ اور دوسرے مولانا عبدالباری صاحب ندویؒ کی۔ مجھے خوب یاد ہے کہ ایک صاحب نے جو ہائی کورٹ کے نج رہ چکے تھے انہوں نے تجویز سے کہا کہ مولانا سید سلیمان صاحب ندویؒ علامہ شبیؒ کے شاگرد ہو کر مولانا تھانویؒ کے مرید ہو گئے؟ مولانا تھانویؒ گواں کا مرید ہونا چاہئے تھا۔ اور ندویؒ حلقوے میں بھی اس پرچہ میگوئیاں رہیں، لوگوں نے سید صاحب کو خطوط لکھے، خود سید صاحب نے ہمارے سامنے کہا عجیب بات ہے کہ لوگ مجھے بڑا بھی مانتے ہیں اور حمق بھی سمجھتے ہیں اور مجھے مشورہ بھی دیتے ہیں کہ آپ کو تھانہ بھون نہیں جانا چاہئے تھا، آپ نے ندوہ کی تو ہین کی اور علامہ شبیؒ کے نام کو بڑھ لگایا، ان کا اعتماد حاصل کرنے کے بعد اور بے شمار محققانہ کتابوں کی تصنیف و تالیف کے بعد آپ دیوبند کے ایک عالم کے پاس گئے۔

امام احمد ابن حنبل رحمۃ اللہ سے کسی نے کہا آپ ایسے شخص کے درس میں بیٹھتے ہیں جو آپ کے درس میں بھی شریک ہونے کے قابل نہیں تو انہوں نے جواب دیا یا بنی انصار میں جلسہ انسان حیث یجد صلاحہ، ”آدمی وہاں پر بیٹھتا ہے جہاں دل کا فائدہ نظر آتا ہے“، کیا ہمیں دل کے علاج کی ضرورت نہیں؟ ہمیں اپنے دل کو حرارت سے بھرنے اور نور یقین سے بھرنے کی ضرورت نہیں؟ یہ مثالیں ہمارے سامنے کی ہیں۔ علامہ سید سلیمان ندویؒ جو ہمارے عہد کے عظیم ترین مصنفوں تھے، یہ میں مسجد میں بیٹھ کر کہہ رہا ہوں، ان کی تصنیف مقدار کی حیثیت سے بھی کچھ کم نہیں اور تنوع کی حیثیت سے بھی کچھ کم نہیں، اور پھر قدر و قیمت کے لحاظ سے بھی کچھ کم نہیں۔ وہ اور مولانا عبدالباری ندویؒ دونوں مولانا اشرف علی تھانویؒ کے پاس پہنچے، کوئی مدرسی اور گروہی عصیت حائل نہیں ہوئی، کوئی شہرت کا جو بہت بڑا فتنہ ہے جن کی شہرت سے مستشرقین بھی مرجعیوب تھے اور اپنے سوالات کے جوابات ان سے مانگتے

تھے عربوں نے بھی ان کا لوہامان لیا وہ تھانہ بھون گئے اور پھر اس طرح اپنے کوڈال دیا
کہ حضرت تھانویؒ کو یہ کہنا پڑا۔

از سلیمان گیر اخلاص عمل ☆ داں تو ندوی رامنزہ از غل۔

حکیم الامت حضرت تھانویؒ کی وفات پر سید صاحبؒ کی

اضطرابی کیفیت

سید صاحب کا تعلق اپنے شیخ سے اور شیخ کی شفقت ان کے حال پر برابر بڑھتی جا رہی تھی کہ ۱۶ ارجب ۱۳۶۲ھ (جولائی ۱۹۴۳ء) میں مولانا تھانویؒ نے سفر آخرت اختیار کیا، سید صاحب کو یہ خبر سننے ہی لکھنؤ کا سفر پیش آیا، اس وقت ان پر کچھ عجیب از خود رفتگی اور حزن و قلق کی کیفیت طاری تھی، حکمت الہی کہ انہیں دونوں مولانا محمد الیاس صاحبؒ بھی لکھنؤ تشریف لے آئے، شیخ الحدیث مولانا محمد زکریا صاحب اور ایک تبلیغی جماعت بھی اس وقت ندوہ میں ہی مقیم تھیں دونوں کا قیام ندوہ کے مہماں خانہ میں تھا، مولانا الیاس صاحبؒ کی اس صحبت اور ان کے تبلیغی جلسوں کی شرکت نے ان کے ذمی

۱۔ تعمیر حیات ۰۵ فروری ۱۹۷۴ء

۲۔ حضرت سید صاحب مولانا مسعود عالم ندوی کے نام ایک مکتوب میں تحریر فرماتے ہیں:
تھانہ بھون کے اٹیشن پر پہلی دفعہ مولانا الیاس صاحب سے ملاقات ہوئی اور گھنٹہ بھر میل پر ساتھ رہا، پھر بھوپال سے واپس آ کر دارالعلوم ندوہ میں ان کی عشرہ تک ملاقات رہی، خوب باتیں ہوئیں، پچاس سال تھے مبلغوں کے ساتھ ایک عشرہ دارالعلوم میں قیام رہا۔ اس اثناء میں نے انہیں جانا اور انہوں نے مجھے۔ ساتھ کا پور گیا اور وہاں کے اور لکھنؤ کے مجموعوں میں تقریں کیں، پسند آئیں، ان کے طریق کا روکیا، انشاء اللہ ندوہ اودھ میں ان کی دعوت کا مرکز بنے گا۔ مورخ ۸ اگست ۱۹۴۳ء

(مکاتب سید سلیمان ص ۱۷۲)

دل کے لئے مرہم کا کام دیا، سید صاحب مولانا کے ساتھ اسی احترام اور تواضع سے (پیش آئے) جیسے کوئی مستر شد اپنے شیخ کے ساتھ پیش آتا ہے، مولانا بھی ان کا بڑا احترام کرتے تھے، اور ان کے علم، ان کے مقام، ان کی طلب صادق اور اخلاص کے بڑے معترف اور قدردار تھے، اس زمانہ میں سید صاحب پر ذکر جہر کا بہت غلبہ تھا، دونوں حضرات کا قیام مہمان خانہ ہی میں تھا، مولانا الیاس سید صاحب کے اس ذوق کو دیکھ کر بہت مسرور تھے۔

رجب ۱۳۶۲ھ (جولائی ۱۹۴۳ء) میں مولانا محمد الیاس صاحب لکھنؤ تشریف لائے اور اس کی وجہ سے شہر میں ایک خاص برکت و رونق اور دینی و ایمانی فضا پیدا ہو گئی، شیخ الحدیث مولانا محمد زکریا صاحب بھی دوسرے روز تشریف لائے ایک بڑی تبلیغی جماعت بھی آئی ہوئی تھی، ہم سب لوگ اسی دینی دعوت اور تبلیغی نقل و حرکت میں مصروف اور مسرور تھے کہ ”اچانک یہ جانکداز اور روح فرسا بخستی کے ارجب ۱۳۶۲ھ (جولائی ۱۹۴۳ء) کو تھانہ بھون کا یہ آفتاہ علم و ارشاد غروب ہو گیا، حضرة الاستاذ مولانا سید سلیمان ندوی بھی ٹھیک انہی دنوں میں لکھنؤ تشریف لائے، معلوم نہیں انہوں نے یہ خبر راستہ میں سنی یا لکھنؤ آ کر لیکن ان کی بے قراری اور رنج و قلق دیکھنے کا تھا، اس وقت ہم لوگوں کو اندازہ ہوا کہ ان کا پہنچ سے کیسا گہر اعلق ہے۔

سید صاحب کے نزدیک ندوہ نام ہے

قلب در دمند، ذہن ارجمند اور زبان ہوشمند کے مجموعہ کا

رجمان اور ذوق کی تبدیلی اور عمر کی ترقی کے ساتھ ساتھ سید صاحب کا دارالعلوم کے بارے میں ذوق و رجمان بھی خاصہ بدل گیا تھا، اب وہ اس کو محض ایک علمی ادارہ اور

لے پرانے چراغ ص ۲۳۲ ایضاً ص ۳۸

پڑھنے پڑھانے اور علوم جدیدہ سے بقدر ضرورت واقفیت کا مرکز سمجھنے پر قانون نہ تھے، دوسرے مختصر و بلیغ الفاظ میں وہ ”لسان العصر“، اکبرالہ آبادی کی اس تعریف کو پسند نہیں کرتے تھے جو انہوں نے فضلانے ندوہ کا امتیاز بیان کرنے کے لئے خود سید صاحب کی نوجوانی میں کی تھی۔

اور ندوہ ہے زبان ہوشمند

وہ ندوہ کو قلب دردمند، ذہن ارجمند اور زبان ہوشمند، تینوں کا مجموعہ دیکھنا چاہتے تھے، اور اسی ترتیب و تناسب کے ساتھ کہ پہلا مقام قلب دردمند کا، دوسرا ذہن ارجمند کا اور اس کے بعد ان کی ترجمانی کے لئے زبان ہوشمند ہو، ندوہ میں دینی شخصیتوں اور دینی مرکزوں سے جو بیگانگی عرصہ سے چلی آ رہی تھی، اس میں کچھ کمی تو خود سید صاحب کے اس جدید تعلق اور جہان سے پیدا ہوئی جس کا اوپر تذکرہ ہوا، اور کچھ کمی مولانا الیاس صاحب[ؒ] کے اس ہفت روزہ قیام سے جو ندوہ ہی کے مہمان خانہ میں تھا، اور جس میں انہوں نے اس ماحول کو پورے طور پر اپنے سوزِ دروں اور اپنی روح اور اپنے جسم کی بے تابی سے بے چیلن اور متحرک رکھا، لیکن سید صاحب اس سے زیادہ چاہتے تھے۔

ان کی خواہش تھی کہ اب ندوہ کے فرزند اور دارالعلوم کے طلباء ادب اور تاریخ ہی کو اپنی کوششوں اور فتوحات کا نشانہ اور اپنے سفر کی آخری منزل نہ سمجھیں وہ دوبارہ اقبال کی زبان میں گویا تھے۔

خودی کی یہ ہے منزل اولیں
مسافر یہ تیرا نشیمن نہیں

وہ چاہتے تھے کہ فرزندان ندوہ کے سامنے وہی شخصیتیں قابل تقلید اور منتهاۓ کمال نہ ہوں جو علم و ادب اور تاریخ کے لئے ایک رمز و علامت بن گئی ہیں، بلکہ وہ اپنی تحریک کے داعیوں اور اپنی درسگاہ کے بانیوں میں سے ان لوگوں کو بھی مثالی نمونہ کے طور

پرسامنے کھیں اور ان کی پیروی کی کوشش کریں جو اپنی دینداری اور صلاح اور اپنی دینی و دنیوی اور علمی و ادبی جامعیت میں بھی امتیاز خاص کے مالک تھے۔☆

۱۔ پرانے چراغ۔ ص: ۳۰۔

☆ دارالعلوم ندوہ کی ذمہ داری قبول فرمانے کے بعد سید صاحب^ا پنے ایک مکتب میں تحریر فرماتے ہیں:
”ندوہ کے مقاصد و مطالب کوئی روشنی میں پھر سے دیکھنا ہے، کہ اب کیا ہونا اور کیا کرنا ہے۔“
(مکاتب سلیمان ۹۲)

تاریخ ندوہ میں ہے:

دارالعلوم ندوۃ العلماء اور دوسرے عربی و دینی مدارس میں خاص قرب و اعتماد پیدا ہو چکا ہے اس تغیر و انقلاب کا سہرا دارالعلوم کے سرماںیہ صدر فخر زند مولانا سید سلیمان ندوی^ر کے سر ہے، جن کی علمی عظمت، دینی رسوخ، اور شخصی مقبولیت نے دارالعلوم کو تمام دینی حلقوں میں مقبول بنادیا۔
(رجسٹر سوم کاروانی مجلس انتظامی ندوۃ العلماء)

مجلس انتظامی کی اس تحریر سے اندازہ ہوتا ہے کہ حضرت مولانا سید سلیمان ندوی^ر کے حکیم الامت حضرت مولانا اشرف علی صاحب تھانوی^ر سے بیعت و تعلق سے بھی اس دینی رجحان کو تقویت ملی جو ایک طویل عرصے تک دارالعلوم کے معتمد تعلیم رہے۔

(تاریخ ندوۃ العلماء ج ۲ ص ۴۰۵)

حضرت مولانا مفتی محمد تقی صاحب عثمانی دامت برکاتہم تحریر فرماتے ہیں:
”بحمد اللہ دارالعلوم ندوۃ العلماء اور اس کے فاضل اساتذہ و اہل علم کی مختصر صحبت نصیب ہوئی۔
ندوہ جیسا علمی مرکز اس تک نہیں دیکھا تھا، بحمد اللہ اس کی زیارت ہو گئی۔

ندوہ کی علمی و دینی فضاد کیجئے کہ بڑی امیدیں قائم ہوئیں اور حوصلہ بڑھا، ندوہ، بقول اکبر مرحوم مسلمانوں کی ”زبان ہوش منڈ“ توہینیشہ سے تھا، لیکن ”دل در دمنڈ“ کی جو کسر بیان کی جاتی تھی وہ حضرت مولانا سید سلیمان صاحب ندوی رحمۃ اللہ علیہ اور حضرت مولانا سید ابو الحسن علی ندوی صاحب مذہب نے پوری فرمادی ہے، خاص طور سے حضرت مولانا علی میاں مذہب نہیں بلکہ مذہب مذہبیت، جہد و عمل اور سوز و لذاز کے اثرات نمایاں نظر آتے ہیں، اور ایسا معلوم ہوتا ہے کہ حضرت مولانا مذہب نے اس ادارے کو حیات نوجہش دی ہے۔
(جہان دیدہ ج ۵۳۳)

سید صاحبؒ کی طبیعت کی شرافت و مرمت

آخری چیز جوان کی پوی زندگی میں نمایاں رہی وہ ان کی طبیعت کی شرافت و مرمت تھی وہ بالکل بے آزار اور غیر مثبت مانہ طبیعت کے آدمی تھے ان کے لئے ظالم کے بجائے مظلوم بننا بہت آسان تھا، ان کی یہ صفت اس درجہ تک پہنچی ہوئی تھی جو کمزوری سے تعبیر کی جاتی تھی، ایک ایسی سوسائٹی میں جو اس طرح کی صفات کی قدر کرنے کی عادی نہیں ان کو اپنی اس افتادفع کی بڑی قیمت ادا کرنی پڑی اور اپنی رضامندی کے خلاف بہت سے فیصلے کرنے پڑے، اس طویل زندگی اور وسیع تعلقات میں شاید کوئی ایسا شخص مل سکے جو بیان کرے کہ سید صاحب نے اس کو کچھی نقصان پہنچایا اپنی ذات کا انتقام لیا۔

ایک تکلیف دہ واقعہ اور سید صاحب کا صبر و تحمل

سید صاحب کے ان نئے رجحانات نے طلباء میں وہ مقبولیت اور کامیابی حاصل نہیں کی جوان کے مقام کے لحاظ سے متوقع تھی بلکہ اس سے ایک ڈینی کشمکش پیدا ہوئی، اس کا نقطہ عروج وار تقاء طلباء کی وہ استرائیک تھی جو ۱۹۲۳ء میں پیش آئی، آغاز

۱۔ پرانے چار غصے ۲۲

۲۔ اس استرائیک کا تذکرہ کرتے ہوئے علامہ سید سلیمان ندویؒ مولانا مسعود عالم ندوی کے نام ایک مکتوب میں تحریر فرماتے ہیں:

”اس کی وجہ جو میرے ذاتی خیال پر ہی ہے، جو تھا نہ بھون کا اثر نہیں ہے، بلکہ عہد قدیم سے ہے مگر بہر حال اس کا اجراء نہیں کیا گیا، کیا ذاتی خیال بھی منع ہے؟

موجودہ شورشیں تمام تر دارالاکامہ کی ہیں دارالعلوم کی نہیں۔ اپریل ۱۹۲۳ء

(مکاتب سید سلیمان ص ۱۳۵، ۱۳۹)

اس کا اگرچہ کچھ انظامی معاملات سے ہوا، لیکن اس کے اندر بے اطمینانی اور شکش کی بھی روح کام کر رہی تھی اس اسٹرائک کی قیادت ہمارے بعض عزیز شاگرد کر رہے تھے، جو دارالعلوم کے بہترین طلباء تھے، اور ان سے ہم نے اور دارالعلوم نے بڑی بڑی توقعات قائم کی تھیں، ان میں سب سے زیادہ نمایاں میرے عزیز ترین شاگرد علی احمد کیانی تھے مجھے اپنے دس سال کے تدریسی دور میں اور اس کے بعد بھی جب میں نے بحیثیت نائب معتمد اور معتمد کے کام کیا اس نوجوان سے زیادہ ذہین، ذی استعداد اور سلیم اطع طالب علم نہیں دیکھا، دوسرے اور تیسرا ہی درجہ سے اس کا یہ حال تھا کہ صرف ونحو کی غلطی اس سے ہونی بہت مشکل تھی، میرے بعض عربی مضمایں کا ترجمہ بھی کیا تھا، وہ اسٹرائک کے بعد جب کراچی گئے تو اپنی نو عمری کے باوجود کراچی کی علمی مجموعوں میں علامہ کیانی کے نام سے مشہور ہوئے، جیسا کہ طلباء کے ہنگاموں میں ہوا کرتا ہے، وہ طوعاً و کرہاً طلباء کے نمائندہ اور اسٹرائک کے قائد بن گئے۔ ان کے سب استادوں کو اور بالخصوص مجھے ان کے اس ہنگامہ میں نہ صرف شریک ہونے بلکہ قائد بننے سے سخت قلق تھا، زیادہ تر اس وجہ سے کہ اس اسٹرائک کی زد سید صاحب کی شخصیت اور ان کی معتمدی پر پڑتی تھی، بلکہ وہ اس وقت ندوہ کے حقیقی مرتبی اور سر پرست اور اس کے لئے سینہ سپر تھے، سید صاحب کے دل کو بھی اس ہنگامہ سے بڑی چوٹ لگی ان کے دل میں ندوہ کی خدمت اور طلباء کی تربیت کی بڑی بڑی امنگیں تھیں، ان کو اس سے اپنی تمناؤں کا خون اور اپنی کوششوں کی ناکامی کا منظر نظر آیا اور بہت دل شکستہ اور افسردہ ہو گئے، انھیں دنوں میں علی احمد مرحوم پرجونوں کا دورہ پڑا اور حالت یہاں تک پہنچی کہ ان کو گھروالوں نے رسیوں سے باندھ دیا ان کے بھائی میرے برادر معظم داکٹر سید عبدالعلی صاحب مرحوم کو ان کو دکھانے کے لئے گھر لے گئے، میں بھی خصوصی تعلق کی بناء پر ساتھ ہو گیا، مرحوم کو جب رسیوں سے باندھا ہوا دیکھا تو آنکھ میں آنسو آگئے کہ یہ نوجوان جوانی ذکاوت اور صحیح الدماغی میں اپنے ساتھیوں کے لئے بھی قابلِ رشک تھا،

اس حالت میں ہے، بھائی صاحب نے نسخہ لکھا اور تشریف لے آئے، سید صاحب اس زمانہ میں اتنے دل برداشتہ تھے کہ دارالعلوم میں قیام بھی نہیں فرمایا، ہمارے ہی گھر میں مقیم تھے، میں نے ایک مرتبہ تہائی میں موقع پا کر عرض کیا کہ میرا خیال ہے کہ علی احمد کی زبان سے آپ کی شان میں کوئی لفظ نکل گیا، اس طوفان بے تمیزی میں کچھ بعید نہیں کہ ان پر جذباتیت غالب آئی ہوا ورنہ گفتگی کا ارتکاب کیا ہو۔ حدیث شریف میں آتا ہے، ”من اذی لی ولیاً فقد آذنته بالحرب“ اور آپ تو ان کے محسن اور مرتبی بھی تھے، سید صاحب نے اس کے جواب میں تواضع اور فرقتوں کے الفاظ فرمائے اور کہا کہ میں کیا چیز ہوں میں نے دوبارہ عرض کیا اور دعا کی درخواست کی، سید صاحب نے اس پر سکوت فرمایا، دوسرے یا تیسرا دن مجھ سے فرمایا کہ مولوی علی صاحب میں نے آپ کے حکم کی تعمیل کر دی، اب اس واقعہ کو سید صاحب کی کرامت سمجھا جائے یا اس کو کسی اور بات پر محمول کیا جائے کہ عزیز موصوف بالکل اپھے ہو گئے، اور جہاں تک مجھے علم ہے یہ دورہ پھر بھی نہیں پڑا، افسوس ہے کہ یہ شعلہ مستجbul بالکل نومری میں ۱۹۵۰ء میں گل ہو گیا۔ ۶

حضرت ان غنچوں پر ہے جب بن کھلے مر جھا گئے ۷

۱۔ حضرت سید صاحب مولانا عبدالمadjد ریا آبادی کے نام ایک خط میں اس حادثہ کا تذکرہ کرتے ہوئے تحریر فرماتے ہیں:

جو شخص اس فتنہ کا بانی ہے۔ چند ماہ پہلے تک میں نے ہمیشہ اس پر بھروسہ کیا، بڑھایا اور تو قعات قائم کیں، لیکن دفعۃ تھانہ بھون کی نسبت کے بعد اس نے [؟وہ] ایسے طریقے سے حملہ آور ہوا جو میرے گمان میں بھی نہ تھا، ان کی گربہ مسکینی جو مجھ پر سالہا سال تک ذریعہ شفقت و محبت بنی رہی۔

۱۰ اگسٹ ۱۹۲۳ء

مولانا عبدالماجد صاحب حاشیہ میں تحریر فرماتے ہیں: یہ اشارہ غالباً ایک ایسے ندوی کی طرف ہے جو بعد کو پاکستان پلے گئے تھے اور وہیں اب کئی سال ہوئے کہ ان کا انتقال ہو گیا اس وقت طلباء میں ممتاز تھے۔ عبدالماجد (مکاتب سلیمانی، ج: ۲، ص: ۱۲۰)

۷۔ پرانے چراغ، ص: ۳۲، ۳۱، ج: ۱۔

سید صاحب کا دارالعلوم ندوہ العلماء سے اخیراً خیر تک قلبی تعلق اور وابستگی

سید صاحب بعض خاص اسباب کی بنا پر جولائی ۱۹۲۶ء میں قاضی ریاست امیر دارالعلوم احمد یہ اور دینی امور تعلیم کے مشیر ہو کر ریاست بھوپال چلے گئے اور اکتوبر ۱۹۲۹ء تک وہیں رہے، انہوں نے بھوپال سے دارالعلوم کے ساتھ تعلق قائم رکھا، دارالعلوم کی حیثیت ایک فرزند کی سی تھی اور وہ اس کی یاد کو کسی وقت بھی دل سے جدا نہ کر سکتے تھے، شفقت ناموں سے کارکنان ندوہ کا حوصلہ بڑھاتے اور تعلیمی رہنمائی فرماتے یہاں پر بھوپال کا ایک مکتب..... (کا ایک اقتباس) درج کیا جاتا ہے۔

عزیز گرامی فتقہم اللہ تعالیٰ السلام علیکم و حمۃ اللہ و برکاتہ

ندوہ کے متعلق میرے جذبات وہی ہیں جو آپ کے ہیں میری توہیش سے یہی رائے ہے کہ آپ اس بارگراں کو اپنے سر پر اٹھالیں۔

جو اس ہوتا ہے کہ آپ بام آچکا ہے آفتاں اپنا

میں ہر حال میں آپ کی مدد کروں گا اور اگر کہیں تو کچھ قیام بھی کروں بشرطیکہ آپ کے خیالات کے تائید میں دوسراے اساتذہ بھی شریک ہوں۔ والسلام

سید سلیمان ۱۸ اپریل ۱۹۲۸ء

سید صاحب نے یہ سمجھ کر کہ بھوپال میں رہ کر وہ دارالعلوم کی تعلیمی تحریکی پوری طرح نہیں کر سکیں گے مجھے نائب معتمد بنائے جانے کی تحریک کی جس کو مجلس دارالعلوم نے یونیورسٹی ۱۹۲۹ء کو منظور کیا اور میں نے ان کی رہنمائی اور سرپرستی میں کام شروع کیا، اہم امور میں ان کی طرف رجوع کرتا تھا، اور وہ بھی از راہ شفقت بزرگانہ پورا اعتماد فرماتے تھے

ایک مکتوب میں تحریر فرماتے ہیں

السلام علیکم ورحمة اللہ وبرکاتہ
اخی العزیز رفع اللہ شاکم

..... دارالعلوم ندوہ کی خدمت ہمیشہ سے زندگی کا مقصد رہا اور
اب بھی اس کی خدمت سے انکار نہیں مگر ندوہ کے لئے جو اس وقت سب سے ضروری چیز
مالی امداد ہے، یعنی چندوں کا جمع کرنا میں اس کے لئے بیکار ہوں، پھر میری اقتصادی اور
مع اہل و عیال کی قیامی شکل کا حل وہاں کوئی مجھے نظر نہیں آتا۔ والسلام

سید سلیمان ۵ جون ۱۹۲۹ء

علامہ سید سلیمان ندویٰ کی اہم نصیحت

مفکر اسلام حضرت مولانا سید ابو الحسن علی ندویٰ کے قلم سے

مفکر اسلام حضرت مولانا سید ابو الحسن علی ندویٰ فارغ ہونے والے طلباء کے
سامنے الوداعی تقریر میں نصیحت اور وصیت کرتے ہوئے فرماتے ہیں:

تیسری بات جو بہت تجربہ کی ہے وہ یہ ہے کہ میں نے بھی کتنا میں پڑھی ہیں،
اسلام کے مذاہب اربعہ اور ان سے باہر نکل کر تقابلی مطالعہ کیا ہے، شاید کم ہی لوگوں نے
اس طرح کا مطالعہ کیا ہواں تمام کے مطالعے کے نچوڑ میں ایک گر کی بات بتاتا ہوں کہ
جمہور اہل سنت کے مسلک سے کبھی نہ ٹیٹے گا، اس کو لکھ لجھتے، چاہے آپ کا دماغ کچھ بھی
بتائے۔ آپ کی ذہنیت آپ کو کہیں بھی لے جائے، کیسی ہی قوی دلیل پائیں، جمہور کے
مسلک سے نہ ٹیٹے، اللہ تعالیٰ کی جوتائیداں کے ساتھ رہی ہے جس کے شواہد و قرائن
ساری تاریخ میں موجود ہیں۔

لے پانے چاوغ ص ۳۳، ۳۵، ۳۷۔

یہ بات ہے جس کو ہمارے اور آپ کے استاد مولانا سید سلیمان ندویؒ نے اپنے بعض شاگردوں سے کہا جیسا کہ مولانا اولیس صاحبؒ نقل کرتے تھے، اور سید صاحبؒ سے ان کے استاذ مولانا شبیلؒ نے کہی تھی، بعض لوگ چمک دمک والی تحریر پڑھ کر دھوکہ کھاجاتے ہیں، ”ومن الناس من يعجبك قوله في الحيوة الدنيا ويشهد الله على ما في قلبه“ اور شہیدوں کا مذاق اڑاتے ہیں اور کبھی علماء سلف کا مذاق اڑاتے ہیں، کہیں مفسرین ان کے تیر کا نشانہ بنتے ہیں۔

لہذا! مسلک جمہور سے اپنے کو وابستہ رکھئے اس کا بڑا فائدہ ہوگا۔ اللہ تعالیٰ کی خاص عنایت ہوگی اس کی نصرت و برکت ہوگی اور حسن خاتمه بھی ہوگا۔

یہ باتیں ہیں جن کو میں شاید زیادہ موثر طریقہ سے نہ کہہ سکا لیکن آپ انہیں حقائق سمجھیں اور یہ مطالعہ اور تجربہ کا ماحصل ہے، اللہ تعالیٰ کے فضل سے میں ان باتوں تک پہنچا ہوں اور آپ تک بطور امانت اور وصیت منتقل کرتا ہوں ۱۷۸

۱۔ حضرت سید صاحب مولانا مسعود عالم ندوی کے نام ایک مکتوب میں تحریر فرماتے ہیں:
سلف کی راہ سے سر موجاہ زندہ ہو، یہی اپنی وصیت ہے اور یہی زندگی کی آخری فرمائش۔
(مکاتب سید سلیمان ص ۱۷۸)

۲۔ اپنے کو نیلام کی منڈی میں نہ پیش کیجئے۔ ص: ۲۱

بِسْمِ اللّٰہِ الرَّحْمٰنِ الرَّحِیْمِ

بٰب ۲

سید سلیمان ندویؒ کی علمی و عرفانی اور احسانی زندگی از محمد زید مظاہری ندوی استاد دارالعلوم ندوۃ العلماء لکھنؤ علامہ سید سلیمان ندوی رحمۃ اللہ علیہ کا علمی مرتبہ و مقام

شاعر اسلام اقبال مرحوم علامہ سید سلیمان ندویؒ کی منقبت میں فرماتے ہیں:

”آج سید سلیمان ندویؒ ہماری علمی زندگی کے سب سے اوچے زینے پر ہیں، وہ عالم ہی نہیں امیر العلماء ہیں، مصنف ہی نہیں رئیس المصنفین ہیں، ان کا وجود علم و فضل کا ایک بہتادریا ہے، جس سے سیکڑوں نہریں نکلی ہیں، اور ہزاروں سوکھی کھیتیاں سیراب ہوئی ہیں۔^۱

حضرت مولانا عبدالماجد صاحب دریا آبادی آپ کی شان میں فرماتے ہیں:

ایک عالم دین ایک موئخ ایک مقرر و خطیب، ایک ادیب، ایک مناظر، ایک معلم و مدرس، ایک سیاسی ولی کارکن، ایک معزز روزنامہ کے ایڈٹر، ایک بڑی دینی درسگاہ کے ناظم، ایک بڑے تصنیفی ادارہ کے روح رواں، ایک شاعر، ایک ناقد، یونیورسٹیوں کے ممتحن، فلاں فلاں کمیٹیوں کے ممبر، فلاں مجلس کے صدر، فلاں کے سکریٹری، وغیرہ وغیرہ اور پہلے مسائل پر ہزار ہافقرے ان کے قلم و زبان سے ادا ہوئے ہیں۔^۲

^۱ تعمیر حیات ۲۵ نومبر ۲۰۰۷ء مقدمہ سلوك سلیمانی، ص: ۵۲۔

^۲ صدق جدید، لکھنؤ۔ ۸ جولائی ۱۹۶۰ء

سید صاحب نزے صوفی اور مرشد طریقت نہ تھے، ادیب، انشاء پرداز، خطیب، مناظر، ایڈیٹر، مورخ، مدرس، معمتمدار العلوم ندوۃ، ناظم دارِ مصنفین اور کتنی ہی کمپیوٹر اور مجلسوں کے صدر، ناظم و رکن رہ چکے تھے اور یہ سلسلہ آخرتک بالکل منقطع نہیں ہوا تھا۔ سید صاحب اصلاً ایک جید عالم دین اور ممتاز اہل قلم تھے، مگر ایک باخبر و اہل نظر اور زمانہ شناس و بیدار مغز عالم کی طرح قومی اور بین الاقوامی حالات اور ملکی و ملی سیاست میں شریک ہو کر علمی و عملی رہنمائی بھی کرتے تھے۔

سید المحدث مولانا سید سلیمان ندویؒ اپنی زندگی کے ہر دور میں سنت نبوی کے پابند اور طریق سلف پر کاربندر ہے، اس لئے ان کی زندگی میں احسانی و عرفانی رنگ برابر موجود رہا جو عمر اور خیالات کی پختگی کے ساتھ پختگی اور گھر اہوتا گیا، اور اسلام و ایمان کے بعد ترکیہ و احسان کی اور صدق و اخلاص کے حقائق بھی روشن ہو گئے اور علم ایقین عین ایقین اور حق ایقین میں بدل گیا۔^۱

سید صاحبؒ کا مسلک و مشرب اور علمی مذاق

حضرت علامہ نے ”ترجم علماء حدیث ہند“ مولفہ ابو یحییٰ امام خال نو شہری پر جو مقدمہ تحریر فرمایا ہے اس میں اپنی بابت رقم طراز ہیں:

”میں سنت کا پیرو ہوں، اور تو حید خالص کا معتقد ہوں، سنت کو دلیل راہ مانتا ہوں اور علماء کے لئے اجتہاد کا دروازہ ہمیشہ کے لئے کھلا جاتنا ہوں، اور حق کو ائمہ سلف میں سے کسی ایک میں مخصر نہیں جانتا اس پر آپ مجھے جو چاہیں سمجھیں۔

سید سلیمان ندویؒ / صفر ۱۳۵۷ھ / ۱۲۳

۱۔ صدق جدید، لکھنؤ، ج: ۲۶، نمبر: ۲ تاریخ ندوہ جس ۳۷۳ و ۳۸۰ ج ۲

۲۔ ترجم علماء حدیث ہند، ج: ۳۸

حضرت سید صاحب تحریر فرماتے ہیں:

نہ ہی مسائل کی تحقیقات میں میرا یہ عمل رہا ہے کہ عقائد میں سلف صالحین حبهم اللہ تعالیٰ کے مسلک سے علیحدگی نہ ہو، البتہ فقہاء میں کسی ایک مجتهد کی تقلید بتامہ نہیں ہو سکی بلکہ اپنی بساط بھر دلائل کی تقید کے بعد فقہاء کے کسی ایک مسلک کو ترجیح دی ہے لیکن کبھی کوئی ایسی رائے اختیار نہیں کی جس کی تائید ائمہ حق میں سے کسی ایک نے بھی نہ کی ہو، خصوصیت کے ساتھ مسائل کی تشریح میں حافظ ابن قیمیہ حافظ ابن قیم اور شاہ ولی اللہ صاحب رحمۃ اللہ علیہم کی تحقیقات پر اکثر اعتماد کیا ہے۔☆

میں نے اعتزال سے لے کر سلفیت تک بدارج ترقی کی ہے، عقائد میں امام مالک[ؓ] کے اس اصول کا پیرو ہوں ”الاستوی معلوم والکیفیة مجهول والا یمان

بہ واجب، والسوال عنہ بدعة“

فقہ میں متاخرین کا قبیع نہیں، مگر اہل حدیث بالمعنى المتعارف نہیں ہوں، انہم رحمہم اللہ تعالیٰ کا دل سے ادب کرتا ہوں اور کسی رائے میں کلکیتے ان سے عدول حق نہیں سمجھتا ۲ (میں نے) ”نیل الاول طار“ ”زاد المعاو“ اور مصنفات ابن تیمیہ وابن قیم وشوکانی ونواب صدیق حسن خاں سب پڑھیں، پھر دوسرے پہلو کو بھی دیکھا تو معلوم ہوا کہ حق صرف ایک فرقہ میں مختص نہیں ہے۔

ابن ہمام کی کتابیں، اور ابن الترکمانی علی لبیقیہ بھی دیکھتے فتح الباری اور عینی میں غور کیجئے۔ ابن حجر میں بے شہد و سمعت ہے، مگر عمق نہیں۔ عینی میں عمق ہے۔^۳

امام ربانی مجدد الف ثانی اور شاہ ولی اللہ رحمۃ اللہ علیہ اور ان کے سلسلہ سے عقیدت تامہ رکھتا ہوں، خرافات و طامات صوفی کا دل سے منکر ہوں۔^۴

☆ بعض مسائل میں سید صاحب نے جھوڑ فقہاء و محدثین کے خلاف رائے قائم فرمائی تھی لیکن بعد میں تنبہ ہوا اور اپنی سابقہ رائے و تحقیقت سے رجوع و تبریزی کا اعلان فرمایا۔ ملاحظہ ہوا کہ کتاب کا ص: ۸۵۸۲

۱ معارف، جنوری ۱۹۷۳ء

۲ تذکرہ سلیمان ص ۱۰۳ ۳ مکاتب سید سلیمان ص ۲۲۷ و ۲۲۹ ۴ تذکرہ سلیمان ص ۱۰۰۔

سید صاحبؒ کا عربی ادب کا ذوق

حضرت مولانا سید ابو الحسن علی ندویؒ حضرت سید صاحبؒ کے متعلق تحریر فرماتے ہیں:
 عربی زبان و ادب اور بلاغت اور اعجاز قرآنی کامطالعہ ان کا بہت وسیع و عمیق تھا
 مجلس خلافت سلطان ابن سعود کی دعوت پر موتمرا اسلامی میں شرکت اور مسلمانان
 ہند کے خیالات کی ترجمانی کے لئے ایک وفر مرتب کرتی ہے تو اس کی قیادت کے لئے اس
 سے زیادہ موزوں شخص نظر نہیں آتا جو عالم اسلام کے اس نمایمہ و منتخب جمیع میں عربی میں
 اظہار خیال کی قدرت رکھتا ہوا اور مسلمانان ہند کی دینی علمی عظمت کا نقش قائم کر سکے۔

نیز ندوۃ العلماء کے ابتدائی دور کا تذکرہ کرتے ہوئے تحریر فرماتے ہیں:
 اس پورے عرصہ میں عربی زبان کی تعلیم کے لئے فضلاً ندوہ کے قلم سے
 صرف ایک ہی کتاب ”دروں الادب“ (۱-۲) (تصنیف مولانا سید سلیمان ندویؒ) نکلی،
 جونہ صرف یہ کہ دارالعلوم کے نصاب میں داخل ہوئی دوسرے مدارس کے حلقات میں بھی
 مقبول ہوئی کہ ہندوستان میں وہ اپنے طرز کی پہلی کوشش تھی۔

علامہ سید سلیمان ندویؒ مولانا مسعود عالم ندویؒ کے نام ایک مکتوب میں تحریر فرماتے ہیں:

میری نسبت اتنی بدگمانی تو آپ کو نہیں ہو سکتی کہ میں عربیت کے ذوق سے
 کورا ہوں، ابھی مولانا مناظر صاحب کی تعلیم و تربیت کی تنقید میں آزاد بلگرامی کی عربیت
 پر میری رائے آپ پڑھ پکے ہیں، میں نے ان کو ہندوستان کا سب سے بڑا عربی شاعر
 و سعیت کلام کی بناء پر کہا ہے، کیا ان کے علاوہ آپ نے ہندوستان کے کسی شاعر کا ان سے
 پہلے کوئی چھوٹا سا عربی دیوان بھی دیکھا ہے؟ پھر جس نے مشتیوں کے علاوہ جس کے بھی

متعدد حصے ہیں وہ دیوان یادگار چھوڑے ہوں اس کو ہندوستان کا سب سے بڑا عربی شاعر نہیں کہیں گے؟ صاحب جیۃ اللہ البالغہ کے اشعار و فصائل بھی آپ کی نظر سے گذرے ہوں گے ان کی نظم کو جیۃ اللہ کی نشر سے تول کر دیکھیئے، کہ جس کی نشر ایسی ہے اس کی نظم کیسی ہے؟

نیز موصوف کے نام بھی تحریر فرماتے ہیں:

آپ کے دارالعروبة کی رواداد معلوم ہوئی، کسی رنگ میں ہودین کی خدمت زندگی کا کام ہے۔ عرب جاہلیت کے لئے بلکہ دین کے لئے عربی ادب کی خدمت بھی ایک کام ہے بشرطیکہ اسی نیت سے ہو۔

نیز تحریر فرماتے ہیں:

ادب برائے ادب کا تصور ذہنی عیاشی ہے اور دراصل ادب برائے زندگی ہی حق ہے، گر کون سی زندگی؟ وہ زندگی جو اسلام کا مطلوب ہو۔ فی الحیة الدنيا
والآخرة

عبارت بلغ فصح جائز، لیکن عبارت وكلام میں تکلف و تشدق و قصص ناپسندیدہ بلکہ منہی و منوع، لیکن اس سے فن فصاحت و بلاغت و بدائع و سخع و قافیہ حرام نہیں۔

فصل ا

مولانا اشرف علی تھانویؒ سے سید صاحب کی پہلی ملاقات

تذکرہ سلیمان کے مصنف جناب ڈاکٹر غلام محمد صاحب تحریر فرماتے ہیں:

۱۹۳۳ء ختم اور ۱۹۳۵ء کے آغاز کا زمانہ تھا، حضرت والا ڈاکٹر اقبال مرحوم کی دعوت پر کسی کمپیٹی میں شرکت کے لئے لاہور تشریف لے گئے تھے، چونکہ اب تک حضرت مولانا تھانویؒ سے بھی ملاقات نہیں ہوئی تھی، اس لئے لاہور سے واپسی پر خیال آیا کہ تھانہ بھون پکھ دری کے لئے اتر جائیں، چنانچہ یہ اندر ورنی تقاضا پورا ہوا اور مرشد تھانویؒ کی زیارت ہو گئی، اس ملاقات سے خود حضرت شیخ (مولانا اشرف علی صاحب تھانویؒ) قدس سرہ نے جو اثر لیا اس کو خدا نبی کے بچے تلے پر کیف الفاظ میں سننے، مولانا دریابادی کے ایک مکتوب میں اس کا ذکر فرماتے ہیں:

”مولانا سید سلیمان ندوی صاحب دفعۃ تشریف لے آئے میں مکان پر تھا، سنتے ہی حاضر ہوا، میرے ذہن میں ان کا جگہ طویل و عریض تھا، ملا تو معتدل الحلقہ پا کر قلب کو بہت انس ہوا، پھر ملاقات و مکالمات سے ان کی تواضع و سادگی و رعایت جلیں کو دیکھ کر تو مسخر ہی ہو گیا۔ اگیارہ بچے تشریف لائے تین بچے واپس تشریف لے گئے مجلس میں بہت دریتک شاخوانی کرتا رہا۔“^۱

۱۔ کیسے مفتری ہیں وہ لوگ جنہوں نے بزم محبت یہ مشہور کر رکھا ہے کہ سید صاحبؒ گئے تو تھے ملنے کے لئے لیکن مولانا تھانویؒ نے بزور تصرف ان کو مسخر کر لیا اور از خود ان کو مرید بنالیا، اس بیان میں اگر مولانا تھانویؒ کی شکایت ہے تو سید والامرتبت کے درتبہ عالیٰ کا کون سا پاس و لحاظ ہے۔

(حاشیہ تذکرہ سلیمان ص ۱۰۹)

۲۔ ملاحظہ ہو: ”حکیم الامت“ ص: ۳۳۸ و تذکرہ سلیمان ص ۱۰۹۔

علامہ سید سلیمان ندوی حکیم الامت حضرت تھانویؒ کی

خدمت میں کیوں تشریف لے گئے تھے

حیات سلیمان کے مصنف شاہ معین الدین صاحبؒ تحریر فرماتے ہیں:

درحقیقت تصوف و سلوک وہی چیز ہے جس کو فرقہ آن مجید نے احسان سے تعبیر کیا ہے، یہ اخلاص فی العمل کی وہ کیفیت ہے جو مخفی کتابوں سے نہیں پیدا ہوتی، بلکہ اس کے لئے کسی صاحب دل سے تعلق، اس کی صحبت اور ریاضت و مجاہدہ ضروری ہے، آج رسول اللہ صلی اللہ علیہ وسلم کی ساری حدیثیں کتابوں میں محفوظ ہیں، جو سب کی نظر سے گذرتی ہیں، بڑے بڑے کثیر الروایۃ صحابہ سے زیادہ ایک ایک محدث کو حدیثیں یاد ہیں، اور ان سے بقدر صلاحیت فائدہ بھی پہنچتا ہے، لیکن جو تاثیر رسول اکرم صلی اللہ علیہ وسلم کی چند روزہ صحبت نے صحابہ کرام میں پیدا کر دی تھی وہ اس پورے ذخیرہ کے حفظ سے پیدا نہیں ہوتی، پھر صحابہ کرام کی تعداد کئی لاکھ تھی، ان کے درجات کے لحاظ سے ان کا شرف مسلم ہے، لیکن ان میں سے جن کو رسول اللہ صلی اللہ علیہ وسلم سے جتنا قرب اور و اختصاص حاصل تھا، اسی قدر ان کو احسانی کیفیت سے حصہ ملا، اسی لئے بعد کے صحابہ مہاجرین اولین کے برابر نہیں ہیں، ان میں بھی عشرہ مبشرہ کا خاص درجہ ہے اس لئے جب عہد رسالت میں احسان کی کیفیت کو پیدا کرنے کے لئے آنحضرت صلی اللہ علیہ وسلم کی صحبت ضروری تھی تو اس زمانہ میں جب کہ مسلمانوں کی مذہبی روح مضطہل ہوئی ہے، دلوں پر سیکڑوں جبابات پڑ گئے ہیں کسی صاحب دل شیخ کی صحبت اور بھی زیادہ ضروری ہے، اس سے جو اثر پیدا ہوتا ہے وہ مخفی کتابوں سے نہیں ہو سکتا۔ اسی کیفیت کو پیدا کرنے کے لئے بڑے بڑے ائمہ اسلام نے اپنے دور کے شیوخ کی طرف رجوع کیا ہے، اس لئے اگر سید صاحبؒ نے (حکیم الامت حضرت) مولانا اشرف علی (صاحب تھانوی رحمۃ اللہ علیہ) کی طرف رجوع کیا تو اس سے ان کے علمی مرتبہ میں کیا فرق آتا ہے۔ (حیات سلیمان ص: ۶۸۶)

تلاش شیخ میں علامہ سید سلیمان ندویؒ کی بے چینی

حضرت والا کو اصل کشش حاجی امداد اللہ صاحب مہاجر کی قدس سرہ کی ذات سے تھی مگر وہ اس عالم رنگ و بو میں موجود نہ تھے، اسی لئے تلاش شیخ ایک لا نیخل سامسلہ بن گیا، خود فرماتے ہیں کہ :

”کامل دس برس تک چپکے ہی چپکے ہندوستان سے عرب تک نظر دوڑا تارہ لیکن کوئی ہستی ایسی نظر نہ آتی تھی جو میرے درد کی درد مانی کر سکے، بعض بزرگ ملے بھی تو طبیعت کو ان سے مناسبت نہیں ہوئی، بار بار یہی خیال آتا تھا کہ کاش حضرت حاجی امداد اللہ صاحب حیات ہوتے۔“ ۱

منجانب اللہ رہنمائی اور غیبی نصرت

ایک رات عالم رویا میں شیخ العرب والجم حضرت حاجی امداد اللہ صاحب مہاجر کی کی زیارت نصیب ہوئی، حضرت سیدی (مولانا سید سلیمانؒ صاحب) نے اپنی انگشت شہادت سے اپنے سینہ کی طرف اور پھر حضرت حاجی صاحب کے سینہ فیض گنجینہ کی طرف اشارہ کرتے ہوئے عرض کی ”اس کو ایسا کر دیجئے“

شیخ الشیوخ قدس سرہ مسکرائے اور ارشاد فرمایا: ”اب تو میں ایسا نہیں کرتا“ حضرت والا (علامہ سلیمان ندویؒ) فرماتے تھے کہ جب آنکھ کھلی تو اس خواب کی تعبیر یہ ذہن میں آئی کہ حضرت حاجی صاحب چونکہ عالم ناسوت سے تعلق منقطع فرمائچکے ہیں، اس لئے ان کو عذر ہے اور اب ان کے کسی جانتین سے تعلق جوڑنا چاہئے۔

ہندوستان میں اس وقت حضرت حاجی امداد اللہ صاحب کے خلیفہ ارشد تھا
حکیم الامت حضرت مولانا اشرف علی تھانویؒ ہی تھے اور ان ہی کی ذات بابرکات سے
خانقاہ امدادیہ تھانہ بھون کو وہ مرجیت حاصل ہو گئی تھی جو گیارہویں صدی کے آغاز پر
حضرت مجدد الف ثانیؒ کی ذات اقدس سے سر ہند کو حاصل تھی، لازمی طور پر حضرت کے
قلب و نظر نے پھر ذات اشرف ہی کی طرف جاذبیت محسوس کی اور الیٰ جاذبیت جس
نے رجوع پر مجبور کر دیا۔

غرض ظاہری موئشرات اور باطنی تقاضوں سے مجبور ہو کر حضرت والاؒ کی نظر
انتخاب مرشد تھانویؒ کو قبول ہی کرنے والی تھی کہ اسی دوران میں ایک صاف و صریح اور سچا
خواب یہ دیکھا کہ ایک پلنگ پر حضرت مولانا تھانویؒ تشریف فرمائیں اور اسی کے پاس
ایک دوسرے پلنگ پر حضرت مولانا حسین احمد مدینیؒ کے ساتھ خود حضرت والاؒ بیٹھے ہوئے
ہیں، یکا یک مولانا مدنی اپنی جگہ سے اٹھے اور حضرت والاؒ کا ہاتھ کپڑ کر مرشد تھانویؒ کی
خدمت میں پیش کرتے ہوئے فرمایا کہ:
”ان کو میری طرف سے قبول فرمائیں“ ۱

یوں معلوم ہوتا ہے کہ اس روایائے صادقه کے بعد حضرت والاؒ کو یکسوئی حاصل
ہوئی اور مرشد تھانویؒ قدس سرہ کی حلقة بگوشی کا عزم فرمالیا۔ ۲

درخواست بیعت

مناسبت تامہ کے بعد جو بہت جلد شیخ و مرید میں پیدا ہو گئی تھی، حضرت سید
صاحب نے فرمایا کہ: میں نے بیعت کی درخواست پیش کر دی، مگر حکیم الامت قدس
سرہ نے ارشاد فرمایا کہ:

۱۔ سلیمان نمبر معارف ص ۶۸، ۶۹ ۲۔ تذکرہ سلیمان ص ۱۲۶

”پچاس خط لکھ چکیں تو پھر انشاء اللہ“

پھر فرمایا: ”خواہ روزانہ یا صبح و شام خطوط لکھ کر پہ عدد پورا کر دیجئے۔“

حضرت مولانا تھانویؒ پر انتظامی شان غالب تھی، اس لئے بیعت سے قبل ایک معتمدہ مراسلت کی شرط ضرور عائد فرماتے تھے، ☆ یہاں بھی عام ضابطہ کے مطابق ایک قید تو عائد فرمادی مگر دیکھئے کہ کس حکیمانہ و کریمانہ انداز سے ضابطہ و محبت کے تقاضوں کو ہم آہنگ کر دیا کہ نہ یہ ٹوٹے نہ وہ چھوٹے!

حضرت والاؒ نے یہ شرط قبول فرمائی کہ ۱
ہر چہ از دوست میر سدنیکوست

عزم تھانہ بھون

جو لائی اگست ۱۹۳۸ء میں مولانا عبدالباری ندویؒ مدظلہ تھانہ بھون میں مقیم تھے، اس مرتبہ کھل کر اور اصرار سے حضرت والاؒ لوکھا کہ:

”بس اب میری اس حاضری کے زمانے میں ہمت فرمائ کر آہی جائیں۔“
اس اصرار کی وجہ بھی خود مولانا ہی کی زبانی سنئے :

”اصرار کی وجہ خصوصیت کے ساتھ یہ تھی کہ حضرت علیہ الرحمۃ کا سلسلہ عالیٰ طول پکڑتا جا رہا تھا اور ڈر تھا کہ کہیں یا آفتاب ارشاد و تربیت لب بام نہ ہو۔“

☆ حکیم الامت حضرت تھانویؒ کا اس نوع کی شرطیں لگانے کا داعیِ معمول نہ تھا، بہت سے لوگوں کو بغیر کسی شرط کے فوراً بیعت فرمائیتے تھے اور بہت سے لوگوں کو بیعت میں جلدی نہ فرماتے، بلکہ مختلف قسم کی شرطیں لگاتے جس سے مقصود طلب صادق کا امتحان ہوتا تھا، اور کبھی اس غرض سے تاکہ مناسبت تام پیدا ہو جائے، اور کبھی دوسرے اغراض و مصالح سے، مقصد صرف یہ ہوتا تھا کہ بیعت کا تعلق بعض رسمی نہ ہو بلکہ حقیقی ہو۔

(مرتب)

ادھر حضرت واللہ خود آمادہ ہی تھے، مولانا کو جواب تحریر فرمایا کہ:
 ”لفافہ ملا، میں آپ کے حرف حرف سے متفق ہوں، کل صبح انشاء اللہ علی گڑھ
 کے لئے روانہ ہوتا ہوں، خوشی ہوئی کہ آپ ۲۵ اگست تک وہاں (تحانہ بھون میں)
 رہیں گے، انشاء اللہ شاہد رہ لائے ریلوے سے ۱۱ اگست کی شام کو پہنچتا ہوں، دو روز
 ٹھہر ہوں گا، اور بقدر ظرف فائدہ اٹھاؤں گا۔

چنانچہ پروگرام کے مطابق حضرت والا عازم سفر ہو گئے، اور چپ چاپ تحانہ
 بھون پہنچ گئے، مگر حکیم الامت سے یہاں ملاقات مقرر نہ تھی، حضرت حکیم الامت اپنے
 علاج کی غرض سے لکھنؤ پہنچ چکے تھے۔ ۱

لکھنؤ میں مرشد تحانوی سے رجوع

تحانہ بھون میں مرشد تحانوی گونہ پا کر حضرت والا لکھنؤ پہنچ، حکیم الامت کا قیام
 یہاں مولوی محمد حسن صاحب کا کوروی کے مکان پر تھا، بیماری کے سبب سے عام ملاقات کا
 سلسلہ تو بند تھا، البتہ مخصوص حضرات جیسے خواجہ عزیز الحسن صاحب رحمۃ اللہ علیہ وغیرہ کے
 لئے حاضری پر امتناع نہ تھا، حضرت مولانا سید سلیمان ندویؒ کے بغرض رجوع آمد کی
 اطلاع جب حکیم الامت کی خدمت میں پہنچی تو فوراً بلا لیا گیا اور ان کی ہی درخواست پر
 تربیت کی خدمت بلا تأمل قبول فرمائی گئی! اس طرح دس سالہ تلاش شیخ وسط اگست
 ۱۹۳۸ء میں باراً ور ہوئی۔

جب تھا ج وہاں پر مجھے لے آئی ہے
 خود جہاں حسن محبت کا تماشا ہے

جناب وصل بلگرامی صاحب ”سفرنامہ لاہور و لکھنؤ“ میں تحریر فرماتے ہیں:

”جناب مولانا محمد سلیمان ندوی عدم علم سفر کی وجہ سے حضرت والا سے ملنے کے لئے تھا نہ بھون تشریف لے گئے تھے، اور جب علم ہوا کہ حضرت والا لکھنؤ میں تشریف فرما ہیں، لکھنؤ تشریف لائے اور اپنی تمنا کو پورا کیا۔“^۱

مولانا عبدالماجد صاحب دریا آبادی تحریر فرماتے ہیں:

”مولانا سید سلیمان ندوی اور مولوی مسعود علی ندوی کا باضابطہ تعلق بیعت یہیں۔ (لکھنؤ میں) غالباً شروع اکتوبر میں ہوا۔^۲

”حکیم الامت قدس سرہ اگست ۱۹۳۸ء میں اپنے علاج کے سلسلہ میں لکھنؤ تشریف لائے تھے، اس موقع کو حضرت والا نے غنیمت سمجھا اور حاضر خدمت ہو کر مستقل رجوع ہو کر بیعت سے مشرف ہوئے۔“^۳

سید صاحب کی بیعت ایک غیر معمولی واقعہ اور دعوت فکر و عمل

سید صاحب کی یہ بیعت غیر معمولی واقعہ تھا اس میں انکسار و تواضع، اخلاص و حقانیت، اور کردار کی عظمت کے بہت سے پہلو پوشیدہ ہیں، اور اس میں دعوت فکر و عمل موجود ہے سید صاحب نے یہ روحانی قدم اس وقت اٹھایا جب ان کی علمی شہرت کا آفتاب نصف النہار پر تھا، اور اقبال جیسا عالمہ دوران انہیں ”علوم اسلامیہ کا جوئے شیر کا فرہاد“ قرار دے رہا تھا۔^۴

۱۔ سفرنامہ لاہور و لکھنؤ ص: ۱۱۲۔ ۲۔ حکیم الامت، نقش و تاثرات، ص: ۵۷۳۔

۳۔ معارف سلیمان نمبر، ص: ۲۹۰۔ ۴۔ تاریخ ندوۃ العلماء ص: ۲۸۱ ج: ۲۔

جدباتِ شوق کا وفور

ایک اور خاص کیفیت جوارادت کے تعلق کے بعد ظاہر ہوئی وہ جذباتِ شوق کا
وفور تھا جو جب سینے سے اٹھ کر زبان پر آتے شعر بن کر نکلتے تھے، چنانچہ خود صاحب کلام کو
حیرت ہے فرماتے ہیں:

نغمہ اللہ سے طبع حزیں موزوں ہوئی
جو کبھی گاتی نہ تھی وہ وجد میں گانے لگی

اور پھر فرماتے ہیں:

فیض ہے یہ کس ولی وقت کا
اب مراجو شعر ہے الہام ہے
یہ بھی حضرت والا کی زبان صدق سے سنائے کہ:

میری اس دور کی شاعری کا آغاز حضرت والا (تحانوی قدس سرہ) کے تعلق
سے ہوا اور انعام بھی حضرت کی رحلت ہی پر ہو گیا، بعد میں مشکل سے دو چار غزلیں ہوئی
ہیں، اس کی وجہ یہ ہے کہ حضرت کی موجودگی میں جذبات کا وفور تھا جو پھر باقی نہ رہا۔
اسی حقیقت کی ترجمانی ان اشعار میں بھی فرمائی ہے

جو شعر بھی سپرد قلم کر رہا ہوں میں	سب وارداتِ عشقِ قم کر رہا ہوں میں
دیوانہ گانِ عشق کو دے کر صلائے عام	آرستہ یہ مجلسِ جم کر رہا ہوں میں
اسی لئے یہ انتباہ بھی کر دیا ہے کہ ۔	

سمجھیں مرے کلام کو جو ہوش مند ہیں ۔
مسٹی میری یہ بادہ انگور کی نہیں ۔^۱

بیعت کے بعد جذب و شوق میں

حضرت سید صاحب^ر کے کہے ہوئے چند اشعار

جس دن سے مرے دل میں تری یا نہی ہے ہر ایک کو میں تیرے سوا بھول گیا ہوں
 عالم کے تماشے نہیں اب جاذب دل میں ہر لذت ہستی کا مزا بھول گیا ہوں
 ہر سمت نظر آتے ہیں ہر وقت وہ مجھ کو دوریٰ مسافت کا گلمہ بھول گیا ہوں
 اب مسئلہ کثرت و وحدت کو میں سمجھا پا کر تجھے سب تیرے سوا بھول گیا ہوں
 حل جب سے ہوا فلسفہ حسن حقیقت ہر مسئلہ اے ذہن رسما بھول گیا ہوں
 ہے آہ و سحر گاہ میں وہ ذوقِ لب و گوش چنگ نئے وبر بڑکی صدا بھول گیا ہوں
 یغزل حضرت مولانا تھانویؒ سے بیعت ہونے کے ہفتہ عشرہ کے اندر ہی کہی غزل میں نہیں پائی جاتی۔^۲
 تھی، اس زمانہ میں جو کیفیات ان پر طاری ہوئیں ان کی ترجمانی اس سے بہتر اور کسی

لکھنؤ میں چاردن حضرت تھانویؒ علیہ الرحمۃ کی صحبت

اور اس کے بعد کے تاثرات

چاردن کے مختصر قیام لکھنؤ کے بعد حضرت والاؒ نے اپنے جس تاثر کا اظہار فرمایا
 ہے وہ قابل دید ہے، (اپنے دوست مولانا عبد الباریؒ صاحب ندوی کے نام ایک خط
 میں) تحریر فرماتے ہیں:

۱۔ اس کے صرف چند اشعار بہاں درج کئے گئے ہیں ۲۔ معارف سلیمان نمبر، ص: ۲۳۳۔

”لکھنؤ میں چار ہی روز صحبت رہی مگر مولانا (تحانوی) کی شفقت میری عقیدت کو بڑھاتی رہی اور آخران کی ہدایت کے بموجب اور آپ (مولانا عبدالباری) کا مشورہ تو پہلے ہی تھا، باب مکاتبہ واہے اور اب تو وہی وہ ہیں: ع آتے ہیں نگاہوں میں خیالوں میں دلوں میں معاںئے سے بڑھ کر تصور میں مکالمے تک نوبت آتی ہے۔ تم میرے پاس ہوتے ہو گویا جب کوئی دوسرا نہیں ہوتا بہرحال اپنی طرف سے سفر شروع کر دیا ہے، منزل پر پہنچانا جس کا کام ہے وہ پہنچائے گا دعا کیجئے!

افسوس اتنے دن کیوں غافل اور محروم رہا

سید صاحب مولانا عبدالباری صاحب[ؒ] کے نام ایک خط میں تحریر فرماتے ہیں: ”اور مولانا کے مواعظ اور رسائل پڑھتا ہوں، اکثر علمی مسائل بھی اپنے ہی مذاق کے مطابق پائے اور احوال و کیفیات میں ان سے نئی نئی گرہیں کھلتی ہیں۔ افسوس کہ اتنے دنوں میں کیوں غافل و محروم رہا۔“

”اتنے دنوں کیوں غافل رہا“ کے خیال نے سالک کی طلب بے انتہا تیز کر دی تھی، ایک جگہ شیخ سے فرماتے ہیں: دیری سے آیا ہوں ساقی دور سے آیا ہوں میں ہو عطاۓ خاص مجھ کو جو عطاۓ عام ہے۔

بیعت کے بعد حضرت سید صاحب کا حال

مولانا عبدالباری ندوی مظلہ ہی کے نام ایک خط میں تحریر فرماتے ہیں:
 دس بارہ برس سے جو چیز نظری طور پر سمجھ میں نہ آتی تھی وہ عملًا سمجھ میں آگئی، اور
 اب تلافی مافات میں مصروف ہوں، لعل اللہ یرزق نی صلاحا۔
 اب نہ داراً مصنفین سے زیادہ دچکپی سے نہ ندوہ سے نہ علمی مقالات و تصنیفات
 سے، چونکہ میری روزی قلم سے وابستہ ہے، اور گھر میں اٹا شہبھی نہیں، اس لئے ناچار پڑا
 پھرتا ہوں، خدا تعالیٰ ہمت دے کہ ترک تعلق کر سکوں۔☆۔

حضرت مولانا عبدالباری صاحب کے نام ایک اور خط میں تحریر فرماتے ہیں:
 ”میں پوری کوشش کر رہا ہوں کہ رفقاء میں وہ فضاضیدا ہو جس کی تمنا آپ کو ہے،
 مگر ظاہر ہے کہ مجھی میں کیا ہے جو دوسروں پر اثر ہو، حضرت (حکیم الامت تھانوی) کی
 باتیں ان کو سناتا ہوں اور ان کی تصنیفات کی طرف متوجہ کرتا ہوں۔“

”میر امداد یہ ہے کہ شیخ وقت قائم مقام بنی ہے ان امور میں جو ختنہ بالنبوت نہیں،“ ۲
 بہرحال اب دل کی دنیا زیر وزبر ہو گئی، فکر و نظر کی قدر ریں بد لیں، اپنی اس
 حالت کا نقشہ مولانا مسعود عالم مرحوم کے ایک خط میں بھی حضرت والا نے ہی ایجاد کے

☆ ٹھیک یہی حال حضرت امام غزالیؒ کا علامہ شبلیؒ نے ”الغزالی“ میں تحریر فرمایا ہے، امام غزالیؒ کے
 حوالہ سے تحریر فرماتے ہیں:

بالآخر میں نے سفر کا قطعی ارادہ کر لیا، علماء اور ارکان سلطنت کو جب یہ خبر ہوئی تو سب نے نہایت
 الحاج کے ساتھ روا کا اور حسرت سے کہا کہ یہ اسلام کی بدقتی ہے، ایسی نفع رسانی سے آپ کا دست برادر ہونا
 شرعاً کیوں کر جائز ہو سکتا ہے، تمام علماء و فضلاء یہی کہتے تھے لیکن میں اصل حقیقت سمجھتا تھا، آخر سب چھوڑ
 چھاڑ کر دعیت اٹھ کھڑا ہوا اور شام کی راہی۔ ”المنقد من الصلال، للغزالی، ص: ۲۲: (۱۰۲: ۷۹: ۹۵)

۱۔ تذکرہ سلیمان ص: ۱۳۰، سلیمان نمبر معارف ص: ۹۵ ۲۔ سلیمان نمبر، ص: ۷۹: ۹۶: ۱۰۲)

ساتھ کھینچا ہے، معنویت کے ساتھ اعجاز بیان بھی ملاحظہ ہو:

”واہ واہ کامزہ بہت اٹھا چکا، اور اب یہ رنگ دل سے اتر چکا، اب تو آہ آہ کا دور ہے، اور اپنی پچھلی تباہی کا ماتم اور آئندہ کی فکر درپیش ہے۔ یہ آہ آہ (یعنی کثرت استغفار و ذکر) اس درجہ بڑھی کہ دارِ المصنفین کے ایک رفیق نے مجھ سے فرمایا کہ ”دارِ المصنفین کے درود بوار پر اس کا اثر چھا گیا تھا۔“

تحانہ بھون کے سفر کی مختصر تفصیل

علامہ سید سلیمان ندویؒ مولانا عبدالماجدؒ صاحب کے نام ایک خط میں تحریر فرماتے ہیں:

”کیا آپ تحانہ بھون نہیں جاسکے، آپ نے کچھ لکھا نہیں، آپ نے لکھا ہے کہ گو فضل و کمال و زہد و تقاضا میں نہیں مگر مزاج دانی میں کم نہیں، مگر یہ پیغمدار و پیغمیرزو تو دونوں جہتوں سے خالی ہے،☆ میرے سفر کی تفصیل کیا، حاضر ہوا، صح کی نشست میں یاد فرمانے پر حاضر ہوتا رہا، اور بعد ظہر تو اذان عام تھا، مقررہ نشست پر بیٹھتا رہا، اور ارشادات عالی کو سنتا رہا، موقع ہوا تو کچھ عرض بھی کیا، شفقتیں علی حالہ رہیں، پہنچنے پر ایک امر خاص میں استخارہ کے بعد استشارة کافر مان تھا اس کو بجا لایا اور مناسب جواب عرض کیا، جو باحسان قبول ہوا اور رخصت ہوتے وقت مزید یادگار شفقت سے نوازا۔

☆ کیا حد ہے (اس تواضع و فروتنی کی)..... میں نے لکھا تھا کہ فضل و کمال، زہد و تقوی سے تو مجھے کوئی نسبت نہیں، البتہ حضرت خانویؒ کی مزاج شناسی میں شاید ان کے کسی خلیفہ سے پیچھے نہ ہوں۔

دربار مرشد کی لذیز و عزیز حکایت میں اس درجہ اختصار خود ایک دلیل ہے فناۓ نفس کی عبدالماجد

۱۔ تذکرہ سلیمان ص ۱۳۱۔

بس یہ دو ہفتوں کے قریب کی حکایت ہے۔
میں حضرت والا تھانویؒ کی مجلس میں اس طرح آتا جاتا رہا کہ مجھے غیر وہ کی کوئی خبر نہیں ہوئی۔

اب تو ماشاء اللہ آپ کی ذات مرجع بن رہی ہے، امید ہے کہ مدت کے ساتھی فراموش نہ ہوں گے اور بحکم کو نوامع الصادقین یعنی صدق والے کے ساتھ رہنے کی سعادت ملے گی، دعاۓ کاظمی اور ہمیشہ طالب۔ سید سلیمان ۲۶ مئی ۱۹۷۸ء

حضرت مولانا محمد تقی عثمانی صاحب دامت برکاتہم ارشاد فرماتے ہیں:

حضرت ڈاکٹر صاحب رحمۃ اللہ علیہ فرماتے ہیں کہ ایک مرتبہ میں نے دیکھا کہ حضرت تھانویؒ سے دری میں بیٹھ کر تصنیف کا کام کر رہے تھے، اور حضرت سید صاحب دور ایسی جگہ پر کھڑے ہو کر حضرت تھانویؒ کو گلکشی باندھ کر دیکھ رہے تھے جہاں سے حضرت تھانویؒ ان کو نہ دیکھ سکیں۔ میں اچانک پیچھے سے ان کے قریب پہنچا اور کہا کہ حضرت! یہاں کیا کر رہے ہیں؟ کیا دیکھ رہے ہیں؟ میرے سوال پر اچانک چونک پڑے اور کہا کہ کچھ نہیں۔ میں نے جب اصرار کیا تو فرمایا کہ میں یہ دیکھ رہا تھا کہ ساری زندگی جن چیزوں کو علوم سمجھتے رہے، وہ توجہ میں ثابت ہوئے، علوم تو ان بڑے میاں کے پاس ہیں۔

حکیم الامم حضرت تھانویؒ کی عنایتوں کا ذکر

حضرت سید صاحبؒ مولانا عبد الماجد دریا آبادی کے نام ایک خط میں تحریر فرماتے ہیں:

مکرم دام فضلکم
السلام علیکم و رحمۃ اللہ و برکاتہ

لے مکاتبہ سلیمان ص ۱۲۲، ۱۸۳، ۲۱۷ اصلاحی مجلس ص ۳۰۰۔

والا نامہ موئخہ ۱۹ جولائی ملا، واقعتاً آپ نے اس صحیفہ کریمہ کا اقتباس بھیج کر رمضان میں پوری عید کر دی، یہ سب حضرت والا رحمہ اللہ تعالیٰ کی شفقتیں ہیں جو اپنے والبتوں کو اس طرح نوازا کرتے تھے، اولین ملاقات کے اس تاثر کا خیال کر کے میرے اس شعر کی معنویت اور بڑھگئی ع

دل میں کیا کیا آرزوئے دید ہے
رمضان میں انتظار عید ہے
حضرت کی دزدیدہ نگاہیں جو کبھی کبھی مجلس میں مجھ پر پڑتی تھیں، ان کو ذہن میں رکھ کر میں نے کبھی کہا تھا ع
اس کی دزدیدہ نگاہی کے ثار آج ہی آغاز کا انجمام ہے
دیکھ کر سب نے اسی کو چن لیا جو نگاہ ناز کے قابل ہوا
حضرت والا کا ایسا طرز تھا کہ ہر شخص سمجھتا کہ اس کے ساتھ ان کی خاص شفقت ہے، اسی خیال کو دیکھ کر بھی یہ شعر کہا گیا تھا ع

تیرا اندرا ز محبت خوب ہے

ہر کسی سے اک نیا اسلوب ہے!

حضرت سید صاحب " تحریر فرماتے ہیں:

"ایک دفعہ میں نے اپنے برادر گرامی مولوی مسعود علی صاحب کو جو تھانہ بھون میں مقیم تھے اپنے حاضر ہونے کے قصد سے مطلع کیا اور یا ض مرحوم کا یہ مصر ع لکھ دیا!

زندگی ہے تو فقیروں کا بھی پھیرا ہوگا

برادر موصوف نے یہ اطلاع مولانا کو دی اور یہ مصر بھی سنادیا تو فوراً فقیروں کو بدل کر یوں فرمادیا! زندگی ہے تو سلیمان کا بھی پھیرا ہوگا۔

ایک دفعہ حضرت نے خاکسار کو ایک تسبیح عنایت فرمائی تو خاکسار نے ایک بیت کہی۔
 خواجہ ششید مر اب صحہ صددانہ بلطف
 دانہ انداخت و در حلقة مر اکر داسیر
 وصل مرحوم نے موقع سے حضرت کو یہ سنادیا تو فرمایا ”تو بھئی مجھے بھی اس کا
 جواب کہنا پڑے گا، مگر کچھ فرمایا نہیں۔“

سید صاحب کی حکیم الامت حضرت تھانویؒ سے

درخواست نصیحت

حضرت والا کی طبیعت اب پوری قوت کے ساتھ اپنے شیخ عالیٰ مرتبت سے اخذ
 فیض کی طرف متوجہ ہو گئی، ذوق و شوق نے بار بار تھانہ بھون کی حاضری پر مجبور کر دیا اور شیخ
 کے خصوصی الطاف سے برسوں کے مراحل منٹوں میں طے ہونے لگے.....
 ڈاکٹر صاحب مدظلہ العالیٰ نے فرمایا کہ:

”ایک مرتبہ حضرت سید صاحب خانقاہ تھانہ بھون تشریف لائے، محفل خاص
 آراستہ تھی، سید صاحب حضرت مولانا تھانویؒ سے متصل بیٹھے ہوئے تھے، چپکے سے سید
 صاحب نے کوئی بات حضرت شیخ کے گوش گزار فرمائی، اور کچھ دری کی خاموشی کے بعد
 حضرت شیخ قدس سرہ نے سید صاحب کے کان میں کچھ ارشاد فرمایا، ہم لوگ یہ عرض
 و ارشاد کو سن نہ سکے، مگر دیکھا یہ کہ دفعۃ سید صاحب پر گریہ طاری ہو گیا یہاں تک کہ
 سسکیاں بندھ گئیں، پھر سید صاحب رخصت ہو گئے، ساری محفل محیرت تھی کہ یہ کیا ماجرا
 تھا لیکن بارگاہ اشرفیہ میں استفسار کی کس کو مجال ہو سکتی تھی، ایک عرصہ بعد حضرت خواجہ

صاحب (خواجہ عزیز الحسن صاحب غوری مجدد) نے جرأت کر کے وہ بات پوچھی تو حضرت حکیم الامت نے اظہار فرمایا:

”ایک مشہور فاضل ندوی اتفاقاً چند گھنٹوں کے لئے حضرت والا کی خدمت میں حاضر ہوئے اور چلتے وقت عرض کیا کہ مجھ کو کوئی نصیحت فرمائیے حضرت والا فرماتے ہیں کہ میں متعدد ہوا کہ ایسے فاضل شیخ کو میں کیا نصیحت کروں، پھر اللہ تعالیٰ نے فوراً میرے دل میں ایک مضمون ڈالا جو بعد کو معلوم ہوا کہ ان کے بالکل مناسب حال تھا، میں نے کہا کہ حضرت آپ جیسے فاضل کو میں نصیحت تو کیا کر سکتا ہوں لیکن ہاں میں نے جوابی اس تمام عمر میں سارے طریق کا حاصل سمجھا ہے وہ عرض کئے دیتا ہوں وہ حاصل جو میں سمجھا ہوں وہ فنا و عبدیت ہے، بس جہاں تک ممکن ہو اپنے آپ کو مٹایا جائے، بس اسی کے لئے سارے ریاضات و مجاہدات کئے جاتے ہیں اور بس اپنی ساری عمر فنا و عبدیت کی تحصیل میں گزار دینی چاہئے، اس تقریر کا ان پر اس درجہ اثر ہوا کہ وہ آبدیدہ ہو گئے۔
مولانا محمد تقی عثمانی صاحب نقل فرماتے ہیں:

حکیم الامت حضرت تھانوی رحمۃ اللہ علیہ کی خدمت میں حضرت سید سلیمان ندوی صاحب رحمۃ اللہ علیہ تشریف لے گئے، پورے ہندوستان میں جن کے علم کا ڈنکانج رہا تھا، ”سیرۃ النبی“ کے مصنف، محقق وقت، اور سیاسی اعتبار سے بھی لوگوں کے اندر مشہور و معروف، حضرت سید صاحب خود بیان فرماتے ہیں کہ میں جب حضرت تھانوی رحمۃ اللہ علیہ کے پاس سے رخصت ہونے لگا تو میں نے حضرت سے عرض کیا کہ حضرت! کوئی نصیحت فرمادیں۔ حضرت تھانوی فرماتے ہیں کہ میں نے اللہ تعالیٰ سے دعا کی کہ یا اللہ! یہ اتنے بڑے عالم ہیں اور مجھ سے کہہ رہے ہیں کہ میں نصیحت کروں۔ یا اللہ! ایسی نصیحت دل میں ڈال دیجئے جوان کے حق میں فائدہ مند ہو، تو اس وقت بیساختہ میرے دل میں

یہ بات آئی کہ ہمارے بہاں اول و آخر ایک ہی چیز ہے، وہ یہ کہ اپنے آپ کو مٹا دینا۔ حضرت سید صاحب فرماتے ہیں کہ یہ بات کہتے ہوئے حضرت تھانویؒ نے اپنے ہاتھ کو جھٹکا دیا، وہ جھٹکا میرے دل پر ایسا لگا کہ اسی وقت گریہ طاری ہو گیا۔

حضرت ڈاکٹر عبدالحی صاحبؒ فرماتے ہیں کہ اس (مذکورہ) واقعہ کے بعد حضرت سید سلیمان ندویؒ نے اپنے آپ کو ایسا مٹایا کہ اس کی نظری ملنی مشکل ہے، ایک دن دیکھا کہ خانقاہ کے باہر حضرت سلیمان ندویؒ مجلس میں آنے والوں کے جو تے سید ہے کر رہے ہیں، یہ واضح اور فائیت اللہ تعالیٰ نے ان کے دل میں پیدا کر دی، اس کا نتیجہ یہ ہوا کہ اس کے بعد خوشبو پھوٹی اور اللہ تعالیٰ نے ان کو کہاں سے کہاں پہنچا دیا۔ ۲

حضرت تھانویؒ سے تعلق کے بعد

سید صاحب کی زندگی میں غیر معمولی تبدیلی

جناب سید صباح الدین عبد الرحمن صاحب تحریر فرماتے ہیں:

”اس تعلق کے ساتھ سید صاحب کے لیل و نہار ہی بدلتے گئے، اگرچہ ان کی پوری زندگی دینداری اور پرہیزگاری میں گذری تھی، لیکن بادۂ طریقت سے سرشار ہونے کے بعد ان کی دینداری میں تقویٰ اور تورع کا اور بھی زیادہ گہرا رنگ پیدا ہو گیا، عبادت و ریاضت بڑھ گئی، ذکر خفیٰ کے ساتھ ذکر جلی بھی کرنے لگے، تقریر و خطابت نے وعظ و پند کی شکل اختیار کر لی، زیادہ وقت علمی مذاکروں کے بجائے رشد و ہدایت میں صرف ہونے لگا۔“ ۳

مُفکر اسلام حضرت مولانا سید ابو الحسن علی ندوی، علامہ سید سلیمان ندویؒ کی اسی

زمانہ کی دارالعلوم ندوۃ العلماء لکھنؤ میں تشریف آوری کا ذکر کرتے ہوئے تحریر فرماتے ہیں:

”مولانا محمد الیاس صاحب“، شیخ الحدیث مولانا محمد زکریا صاحب اور ایک تبلیغی جماعت بھی اس وقت ندوہ میں ہی مقیم تھی، دونوں کا قیام ندوہ کے مہماں خانہ میں تھا، اس زمانہ میں سید صاحب پر ذکر جہر کا بہت غلبہ تھا، دونوں حضرات کا قیام مہماں خانہ ہی میں تھا، مولانا الیاس رحمۃ اللہ علیہ سید صاحب کے اس ذوق کو دیکھ کر بہت مسرور تھے۔ ۱

مدیر معارف مولانا شاہ عین الدین ندوی نے حضرت سید صاحب کا تذکرہ کرتے ہوئے لکھا ہے کہ:

”وَهُصْبَنَةُ اللَّهِ مِنْ بِالْكُلِّ رَنْگٌ كَجَّتْ تَحْتَهُ، وَمَنْ أَحْسَنْ مِنَ اللَّهِ صِبْغَةً“ اور ان میں بڑا روحانی انقلاب ہو گیا تھا، ان کے خیالات میں بھی بڑا تغیر پیدا ہو گیا تھا، اور ان کی تقریروں اور تحریروں کا رنگ بھی بدل گیا۔

حضرت والا کے داماد محترمی جناب سید حسین صاحب نے جو خود بھی حضرت تھانوی ہی کے دست گرفتہ ہیں، حضرت والا کے تبدیلی احوال کا بڑا جامع نقشہ کھینچا ہے لکھتے ہیں:

”پہلے دارالمصنفوں کے کاموں سے خالی اوقات کا کافی بڑا حصہ اہل و عیال کے ساتھ دینی مذاکرہ میں صرف فرماتے یا چھوٹے بچوں سے بذلہ سنجی میں، اب اوقات کا بڑا حصہ خلوت میں گذرتا، خواہ مسجد میں ہو یا اپنے مسکونہ کمرے میں پہلے عصر کے بعد

۱۔ پرانے چاغ، ص: ۳۸؛ سلیمان نمبر معارف ص: ۳۳۲ و ۱۱۱۔

☆ علامہ شبیح الغزالی میں تحریر فرماتے ہیں: ”امام صاحب نے خود المعتقد من الصالل“ میں لکھا ہے کہ حج کرنے کے بعد اہل و عیال کی کشش نے دُن پہنچایا حالانکہ میں دُن کے نام سے کسوں دور بھاگتا تھا، دُن پہنچ کر میں نے عزلت و خلوت اختیار کی لیکن زمانہ کی ضرورتیں اور معاش کی تلاش میرے صفائے وقت کو مکدر کر دیتی تھیں اور دیجمی و اطمینان کا وقت جتنا جستہ جستہ ہاتھ آتا تھا۔ (الغزالی ص: ۲۷)۔

چائے رفقاء دارِ مصنفین کے ساتھ نوش فرماتے، اور مغرب تک ان سے مختلف مسائل پر گفتگو فرماتے، یہ مجلس بھی ختم ہوئی، کبھی اعزہ الہمیہ محترمہ سے اشتیاق ظاہر کرتے کہ قبلہ سے کچھ باتیں سنواد تجھے، عرصہ ہوا ان کی صحبت میسر نہیں آئی تو وہ جا کر خلوت سے آتیں اور کچھ دیر کے لئے آپ تشریف لے آتے، اہل و عیال اور احباب کی درخواست آپ کم مسترد فرماتے تھے، اس لئے ان کی دلچسپی واستمتالت کے لئے برآمدہ یا آنکن میں تشریف رکھتے مگر دل کھیں اور ہی ہوتا، سب کی خیر و عافیت دریافت فرماتے اور جلد ہی کھیں اٹھ کر جانا چاہتے، اگر کوئی اصرار کرتا تو چھوڑ دی دیر کے لئے رک بھی جاتے، لیکن سب کو یہ محسوس ہوتا کہ۔

چسکا لگا ہے جام کا شغل ہے صبح و شام کا

اب میں تمہارے کام کا ہم نفوذ نہیں رہا (مجذوب)

یہ صورت دیکھ کر لوگوں نے اصرار کرنا ترک کر دیا اور حضرت قبلہ کا اہل و عیال سے مانا جانا بھی دس پانچ منٹ کا رہ گیا، باہر کے سفر بھی ترک فرمادیے، ایم، اے وغیرہ کے امتحانات کی ممتحنی وغیرہ سب چھوڑ دی، اور دارِ مصنفین کے کام کے علاوہ خلوت کو زیادہ عنزیز رکھنے لگے۔ خورد و نوش اور لباس وغیرہ میں بڑی تبدیلی ہو گئی پہلے کے لباس فاخرہ سب بکسوں ہی میں بندراہ گئے، نادر شاہ کی عطا کردہ خلعت کو کیڑوں ہی نے چاٹ لیا، اکثر الہمیہ محترمہ یاد کر کے ہر دوسرے دن کپڑے نکال دیتیں اور اگر کاموں کی مشغولیت سے انہیں خیال نہ رہتا تو خلاف معمول تین تین دن تک ایک ہی کپڑا پہن رہتے، بعض لوگ جنہیں مزاج عالی میں درخور تھا، کبھی یہ عرض کرتے کہ حضرت تصوف کے یہ معنی تو نہیں کہ انسان کو کپڑا بدلنے کی بھی خبر نہ رہے تو مسکرا کر فرماتے کہ اب بوڑھا ہو گیا ہوں، یاد نہیں رہتا، آپ یاد دلادیا کریں۔

انہی ایام میں دیکھا کہ قبلہ فرش زمین پر بیٹھے ہیں کہ لوگ آگئے، آپ بیٹھے

بیٹھے گفتگو فرمانے لگے، کبھی بعد نماز مغرب دارا مصنفین کی مسجد کی شمالی چار دیواری پر ایک کونہ میں ذکر حق میں مشغول ہوتے، کبھی مکان مسکونہ کے باہر برآمدہ میں تخت پر بغیر کسی فرش کے کبھی مکان کے کسی اور گوشہ میں متوجہ الی الحق پائے جاتے، کھانے کا وقت آتا یا کسی اور ضرورت سے لوگ تلاش کرتے ہوئے پہنچتے تو اس حالت میں دیکھ کر عرض کرتے کہ اس طرح کیوں تشریف رکھتے ہیں، فرمادیئے ہوتے تو فرش بچھا دیا جاتا یا قالین کی جانماز بچھا دی جاتی سردی کا موسم ہے، ٹھنڈک نہ لگ جائے فرماتے کہ ان ظاہری باتوں میں کیا رکھا ہے۔☆

یہ شخص کا حال ہے جو اس دور میں نفاست مزاج میں مرزا مظہر جان جانا شہیدی کی مثال اور ظاہری و باطنی حسن اخلاق کا مجسم تھا، جس کا رہن سہن اور لباس شاہانہ رہ چکا تھا۔ ۱

☆ سید صاحب[ؒ] کے یہ احوال اور کیفیات بھی امام غزالی[ؒ] کے احوال کے مشابہ تھے، علامہ شبیلی امام غزالی[ؒ] کا تذکرہ کرتے ہوئے تحریر فرماتے ہیں:

”امام صاحب جس حالت میں بغداد سے نکلے عجب ذوق اور وارثگی کی حالت تھی، پر تکلف اور قیمتی لباس کے بجائے بدن پر کتمل تھا، اور لذیذ غذاوں کے بد لے ساگ پات پر گذران تھی۔ غرض بغداد سے نکل کر شام کا رخ کیا اور دمشق پہنچ کر مجاہدہ و ریاضت میں مشغول ہوئے، روزانہ یہ شغل تھا کہ جامع اموی کے غربی مینار پر چڑھ کر دروازہ بند کر لیتے اور تمام تمام دن مراقبہ اور ذکر و شغل کیا کرتے، متصل دو برس تک دمشق میں قیام رہا، اگرچہ زیادہ اوقات مجاہدہ و مراقبہ میں گذرے، تاہم علمی اشغال بھی ترک نہیں ہوئے۔ دمشق سے نکل کر بیت المقدس پہنچ یہاں بھی یہ شغل رہا کہ صحرہ کے مجرے میں داخل ہو کر دروازہ بند کر لیتے اور مجاہدہ کیا کرتے۔

(الغزالی، ص: ۲۳، ۲۵)

۱۔ تذکرہ سلیمان ص: ۱۳۷، سلیمان نمبر، معارف، ص: ۳۲۹۔

خلافت سے سرفرازی

اگست ۱۹۳۸ء میں سید سلیمان ندوی نے راہِ سلوک میں قدم رکھا اور اب اکتوبر ۱۹۳۲ء آپ پہنچا تھا، مسافر نے عشق و معرفت کی اتنی منزلیں طے کر لی تھیں کہ اب وہ حکیم الامت کی نگاہ میں راستے کے سارے نشیب و فرازاً اور پیچ و خم سے پوری طرح باخبر اور ناداقفوں کی راہ بھری کے لئے ہر طرح لاائق اعتبار تھا۔

حضرت حکیم الامت نے اپنے قلبی داعیہ کی مزید تشقی کی خاطر استخارہ فرمایا، استخارہ سے تائید و تقویت پائی پھر سید صاحب کے نام ایک مکتوب لکھا جس کا عنوان تھا، ”استخارہ بعد از استخارہ کہ میرا جی چاہتا ہے کہ آپ کو خلافت دیدوں میں نے اس سلسلہ میں استخارہ بھی کر لیا ہے اب آپ کا کیا مشورہ ہے۔“

حضرت سید صاحب فرماتے تھے، کہ چونکہ دو تین ہی روز میں تھانہ بھومن کی حاضری کا قصد تھا اس لئے میں نے اس گرامی نامہ کا جواب نہیں دیا، اور جب حاضر خدمت ہوا تو خاموش ہی رہا، ایک دن حضرت والا کی طرف سے ایک پرچہ ملأکہ:

”آپ نے میرے استشارہ کا جواب نہیں دیا：“

اس اصرار پر میں نے جواب اعرض کیا کہ:

”حضرت والا کا مکتوب گرامی پڑھ کر قدموں تلے سے زمین نکل گئی، میں کہاں اور یہ ذمہ داری کہاں؟“

حضرت حکیم الامت اپنے مریدوں کو ہر مرحلہ پر آزماتے اور پرکھتے رہتے تھے، چنانچہ جب سید صاحب کا وہ جواب پہنچا تو حضرت حکیم الامت بے حد مسرور ہوئے اور حاضرین سے فرمایا کہ:

”الحمد للہ وہی جواب آیا جس کی توقع تھی،“ بس اس کے بعد سید صاحب کو ۲۲/

اکتوبر ۱۹۲۲ء میں سلاسل اربعہ میں خلافت باطنی عطا فرمائی، حافظ محمد عثمان صاحب اس بات کے راوی ہیں کہ ”حضرت سید صاحب کو خلافت عطا فرمائے حضرت حکیم الامت اس درجہ مسرورو مطمئن تھے کہ بارہافرما یا کہ الحمد للہ مجھے اب کچھ فکر نہیں میرے بعد ایسے ایسے لوگ موجود ہیں۔“ ۱

جناب سید حسین صاحب کمشنر لکھنؤ تحریر فرماتے ہیں:

دسمبر کی پہلی یاد دوسری تاریخ کو حضرت تھانویؒ کا والا نامہ آیا عصر کی نماز کے بعد حسب معمول کرہ میں چائے آئی سب اعزہ جمع ہو گئے چائے پی کر سب لوگ چلے گئے مگر میں وہیں بیٹھا رہا قدر سے سکوت کے بعد ارشاد فرمایا کہ:

”حضرت مولانا کا والا نامہ آیا ہے تحریر فرمایا ہے کہ مجاہب اللہی وارد ہوا ہے کہ آپ کو طریق قادر یہ نقشبندیہ سہروردیہ و چشتیہ میں اجازت بیعت کی دوں، چنانچہ اس وارد غیبی کے تحت آپ کو اس کا اہل پاتے ہوئے اجازت بیعت کی دیتا ہوں، اور اللہ تعالیٰ سے دعا کرتا ہوں کہ برکت و صبر عطا کریں، اور آپ کے فیوض کو عرصہ دراز تک جاری رکھیں، آپ اس کی اطلاع اپنے ملنے والوں اور دوستوں کو بھی کر دیں، تاکہ لوگوں کو علم ہو جائے اور ان کو افادہ ہو۔

یہ خبر سنانے کے بعد اپنے مخصوص انداز میں فرمایا کہ بھائی میں تو بالکل خام ہوں لیکن حضرت کے ارشاد کی تعییں میں تم کو اس کی خبر کرتا ہوں ۲

اجازت و خلافت کے بعد کے کہے ہوئے چند اشعار

براه الہ آباد تقریب خلافت ۲۲ اکتوبر ۱۹۳۲ء

ابھی تو مشق فغال کنج سیمیں ہزار کرے اثر کے واسطے کچھ اور انتظار کرے
 جو آج لذت درد نہیں کا جویا ہے وہ پہلے سوز سے دل کو تو داغدار کرے
 انہیں کے دینے سے ملتا ہے جس کو ملتا ہے وہی نہ چاہیں تو کوش کوئی ہزار ہٹرے
 ادب سے دیکھ لیں مشتاق دور سے ان کو مجال ہے جو کوئی ان کو ہمنار لکرے
 سنا تو دے انہیں افسانہ غم بھراں وہ اعتبار کرے یا نہ اعتبار لکرے
 وہ طرز نالہ ۹ ہو جوان کو میقرار کرے تری نگاہ جسے چاہے بادہ خوار کرے ۱۰
 تری نظر میں ہے تاثیر مستی صہبا ۱۱ تری نگاہ میں دونوں خواص رکھے ہیں
 وہ چاہے مست کرے چاہے ہوشیار کرے ۱۲ (تذکرہ سلیمان ص ۱۵۵)

۱۔ تخلیل ذکر ۲۔ نہیں خانہ دل ۳۔ ذات سالک ۴۔ حصول تکمیل ۵۔ منصب و مقام و لایت جو وہی ہے یو تیہ من یشاء، البتہ راہ و لایت کھلی ہوئی ہے جو چاہے پہنچے کی کوشش کرے ۶۔ یعنی حق تعالیٰ کا وصال حقیقی تو ایک مجال عقلی ہے، البتہ وصال مجازی یعنی بنده کے حسب استعداد و جبابات کا ارتقاء ممکن بھی ہے اور مقصود بھی یعنی دعا ابدات خود عاشق کا مطلوب ہے۔ ۷۔ اشارہ ہے ”ادعونی استجب لكم“ کے وعدہ رباني کی طرف ۸۔ مراد آداب دعا جن کی تفصیل احادیث میں موجود ہے، مثلاً اخلاص، عجز اور لیقین وغیرہ ۹۔ یعنی وہ اللہ (ہمہ مہر) ہے، رحمن، رحیم اور وودو ہے! ۱۰۔ مراد توفیق الہی جس پر کسی کا بس نہیں چلتا۔ قل ان الہدی هدی اللہ۔ (قرآن) ۱۱۔ یعنی وصول الی اللہ کے دونوں ہی طریق: (۱) اجتہاء یا جذب (۲) انابت یا سلوک۔ طالب مولی بہر حال کامیاب ہے!!۔ (حوالی از تذکرہ سلیمان ص ۱۵۵)

تحانہ بھون سے لکھنؤ والپسی پر ندوۃ العلماء میں اصلاحی مجالس

جناب سید حسین صاحب (کمشن لکھنؤ) تحریر فرماتے ہیں:

تحانہ بھون میں دس بارہ روز قیام کے بعد جب لکھنؤ والپسی ہوئی تو مجھے بھی ان کے پروگرام کی اطلاع ہوئی، رخصت پر تو تھا ہی اپنے نجی کام سے لکھنؤ گیا اور بعد فوج ندوۃ العلماء کے مہمان خانہ پہنچا وہاں قبلہ کو موجود پایا، آپ کے حالات و کیفیات کو یہ ناچیز کیا سمجھ سکتا، لیکن اتنا اندازہ ضرور ہوا کہ حضرت بے حد مسرور و شاداں ہیں، دارالعلوم کے اساتذہ، طلبہ اور دیگر حضرات مہمان خانہ میں حضرت کے گرد جمع تھے، اور آپ اپنے مخصوص انداز میں گفتگو فرمائے تھے، چائے آئی میں بھی شریک ہوا، چائے کے بعد مخصوص حضرات وہاں رہ گئے تھے جن میں زیادہ دارالعلوم ہی کے اساتذہ اور طالب علم تھے، اس مجلس میں قبلہ نے اپنی غزل موئخہ ۲ نومبر جو اپر درج ہو چکی ہے لوگوں کو سنائی یہ مجلس تقریباً دس گیارہ بجے ختم ہوئی، کھانا کھایا گیا قدرے قیلو لہ کے بعد نمازِ ظہر مسجد دارالعلوم ندوۃ العلماء میں جماعت کے ساتھ ہوئی، اس کے بعد پھر مہمان خانہ میں مجلس ہوئی، اس مجلس میں بھی کچھ غزل لیں سنائیں، حاضرین میں سے چند حضرات کو میں نے علیحدہ کہتے ہوئے سنائے کہ سید صاحب قبلہ میں غیر معمولی تغیری ہے، یہ باتیں ان میں نہ کبھی دیکھی تھیں اور نہ سنی تھیں، اس سے ان کی مراد یہ تھی کہ ان کو کبھی اس طرح شعر پڑھتے نہیں سنائھا، اس لئے بہت متعجب تھے، دو یا تین دن دارالعلوم میں قیام رہا، اس درمیان میں برابر اس قسم کی مجلس ہوتی رہی، پھر لکھنؤ سے قبلہ کے ساتھ میں بھی، ہم سفر ہوا ریل میں یہ غزل ارقام فرمائی:

ہر بات میں جس کی ہے کیفیت مستانہ آباد رہے یا رب تا حشر وہ میخانہ
چھائی ہے یہاں مستی ہر ایک نمازی پر جیرت ہے یہ گھر اے دل مسجد ہے کہ میخانہ

زاہد نے کہاں پائی زاہد نے کہاں پی لی گفتار ہے رندانہ رفتار ہے مستانہ
دستار فضیلت ہو یا دلق مرقع ہو ہونا ہے اسے اک دن نذرے و بیخانہ
ہر قدرہ ندامت کا جودیدہ تر میں ہے ہے دامن خالی کا وہ گوہر شاہانہ
وہ چشمِ محبت تو جو یائے محبت ہے دیکھے تو ذرا کر کے اس سے کوئی یارانہ
معشوق بیگانہ ہے عاشق بھی بیگانہ ہو یعنی کہ جوان کا ہو وہ سب سے ہو بے گانہ۔

حضرت تھانویؒ کا فیض سید صاحبؒ کے واسطے سے

ایک عالم دین کو بیعت کی درخواست پر حضرت سید صاحب نے تحریر فرمایا:
”بیعت سے مقصود تعلیم باہمی پر معاہدہ ہے تو تعلیم جاری ہے، اپنا رسون دیکھ کر
انشاء اللہ تعالیٰ وقت پر اس برکت کے حصول کی خواہش فرمائیں گے تو در لغتہ ہو گا۔
میرے پاس بھر حضرت والا کی نسبت کے کوئی اور چیز نہیں ہے یہی نسبت انشاء اللہ
تعالیٰ پیش ہو گی۔

آپ تعلیم الدین اور تبلیغ دین کا مطالعہ اس نیت سے فرمائیں کہ آئینہ میں اپنے
کو دیکھیں جو اپنے میں خیر یا مطابق عمل پائیں اس پر شکر کریں اور جو کمی پائیں اس کے
حصول اور عمل کی کوشش فرمائیں، تبلیغ دین میں کہیں کہیں زمانہ کے لحاظ سے کچھ غلو معلوم
ہو گا اس کی اصلاح حسب تجویز حضرت والا رحمۃ اللہ علیہ پوچھنے پر عرض کی جائے گی۔
ایک مشترش خاص کو تحریر فرماتے ہیں:

میری نسبت آپ جو کچھ ظاہر کرتے ہیں وہ صرف آپ کا حسن ظن
ہے..... مجھ میں بجز اس کے کچھ نہیں ہے کہ حضرت والا کا دست گرفتہ ہوں، اب جو
کچھ ہے یہی نسبت ہے اور اسی کا بغضل خدا بھروسہ ہے آپ میرے لئے دعا کریں اور
میں آپ کے لئے دعا کرتا ہوں۔

فصل ۲

اپنی تصانیف پر نظر ثانی کی فکر و احساس

اور اہل علم دوست حضرات سے مشورہ و درخواست

سید صاحب حکیم الامت حضرت تھانویؒ کی تصانیف کا تعارف کرتے ہوئے ”ترجیح الراجح“ کے تعارف کے ضمن میں تحریر فرماتے ہیں:

”ترجیح الراجح“ یہ وہ مجموعہ ہے جس کی نظیر سلف صالحین میں تو ملے گی، مگر متاخرین کے یہاں یہ سلسلہ بالکل مسدود ہے، اس مجموعہ میں حضرت حکیم الامت نے اپنے ان مسائل کو جمع فرمادیا ہے، جن میں از خود یا کسی دوسرے کے توجہ دلانے سے کوئی تسامح نظر آیا، تو اس سے رجوع فرمائ کر مسئلہ کی مزید تحقیق فرمائ کر صحیح کر دی، یہ سلسلہ حضرت کی انصاف پسندی، تواضع اور عدم نفسانیت کا بین ثبوت ہے، یہی حضرات صحابہ کرام رضی اللہ تعالیٰ عنہم حضرات تابعین و تبع تابعین عظام کا طریق تھا، جس کو اس زمانہ میں حضرت حکیم الامت نے زندہ کیا اور اپنے کو بار آخرت سے بچایا۔

حضرت مولانا مفتی محمد شفیع صاحب تحریر فرماتے ہیں:

حضرت علامہ سید صاحبؒ نے مرشد تھانوی حضرت حکیم الامت کی طرف رجوع فرمایا اور تزکیہ نفس کے لئے بار بار تھانہ بھون حاضری کی نوبت آئی، تزکیہ ظاہر و باطن کے ساتھ ماضی کے اعمال و افعال پر بھی نظر ہونا اور کوتا ہیوں کا تدارک کرنا لوازم میں سے ہے۔

حق تعالیٰ نے جب سید صاحب[ؒ] کو اس مقام فناء پر سرفراز فرمایا، تو اپنے اعمال مانعیہ کے جائزے اور تنالیٰ مافات کے ساتھ اپنی چالیس سالہ علمی تحقیقات اور تصانیف اور مقالات و مضمایں اسی جائزہ کا مستقل موضوع بنے اور بالآخر محرم ۱۳۴۳ھ میں معارف عظیم گڑھ مورخہ جنوری ۱۹۲۳ء آپ نے سلف صالحین کی اس سنت کو زندہ فرمایا اور ”رجوع واعتراف“ کے عنوان سے ایک مضمون اپنی سب تصانیف اور تحریرات و مضمایں کے متعلق اجمالاً اور خاص مسائل سے رجوع کے متعلق تفصیلات شائع فرمایا۔
یہ رجوع واعتراف کا مضمون علامہ سید صاحب کے کمال علم اور کمال تقویٰ کا بہت بڑا شاہکار ہے اس پر خود مرشد تھانوی سیدی حکیم الامت رحمۃ اللہ علیہ نے غیر معمولی مسرت کا اظہار نظر میں فرمایا۔ ۱

حضرت مولانا عبدالباری صاحب ندوی[ؒ] جناب مولانا سید سلیمان ندوی[ؒ] کا تذکرہ کرتے ہوئے تحریر فرماتے ہیں:

”سید صاحب فطری طور پر خود رائی سے بہت دور تھے..... سید صاحب[ؒ] میں قلب و باطن کے تزکیہ و ترقی کا بڑا قیمتی فطری جوہر ان کی یہی خوبی تھی کہ بڑوں کیا چھوٹوں کی بات کو بھی قبول کرنے کی آمادگی میں جتنا ان کے ظرف کو عالی پایا اتنا کم کسی کے ظرف کو پایا۔

(حضرت سید صاحب[ؒ] نے) حضرت (قدس تھانوی[ؒ]) کے اشارہ ہی سے اپنی تصنیفات کے ہزاروں صفحات کی نظر ثانی پر ٹل گئے،

۱۱ رمضان مبارک ۱۳۴۳ھ کے والا نامہ میں (حضرت سید صاحب) فرماتے ہیں:

”اُدھر جب سے حضرت والا[ؒ] کا ایما ہوا تھا، جس سے متعلق اشعار معارف میں چھاپ دیئے ہیں، یہ خیال غالب رہا ہے کہ اپنی تصنیفات پر نظر ثانی کر کے رکھ جاؤں، پھر

۱۔ تصویر کے شرعی احکام ص ۷، ۸۔

جب چھپیں، چنانچہ سیرت جلد اول پر نظر ثانی آدمی سے زیادہ ہو گئی ہے اور وہ چھپ بھی رہی ہے۔

”اسی سلسلہ میں سیرت کی تیسرا جلد مجوزات والی بھی آتی ہے، اس میں جو حصہ آپ کا ہے اس کو آپ کے پاس بھیجا ہوں، زبانی بھی کہہ چکا ہوں آپ مہربانی فرمائے کرنے کا ریکھج دیں، لیت ولع، یا حوالہ غفلت نہ کریں اس میں آپ کا فائدہ ہے اور امت کا بھی“

سیرت کی پانچویں جلد نکلنے پر خصوصیت کے ساتھ تحریر فرمایا کہ:

”آپ نے سیرت کی پانچویں جلد پڑھی بھی؟ آپ لوگوں سے اس لئے نہیں پوچھتا کہ تحسین مقصود ہے بلکہ اس لئے کہ میں محسوس کروں کہ غلط نہیں چل رہا ہوں، سہارا چاہتا ہوں، تعریف نہیں۔“

رجوع و اعتراف

ڈاکٹر غلام محمد صاحب تذکرہ سلیمان میں تحریر فرماتے ہیں:

راہ سلوک میں آکر ایک مخلص سالک کی نظر اپنے نفس و اعمال پر محاسبانہ انداز سے پڑنے لگتی ہے، وہ اپنے حال ہی کا نہیں بلکہ ماضی کا بھی جائزہ لے ڈالتا ہے تاکہ جہاں کہیں کوئی کورس رنگ آئے اس کی تلافی کر سکے، اور ماضی کے دامن پر اگر کہیں کوئی داغ دھبہ پڑ گیا ہے تو اسے دھوڈا لے، اس دور کے سید السالکین کو بھی اس مرحلہ سے گذرنا پڑا اور تلافی مافات کی فکران پر بھی غالب آ کر رہی۔

ادھر شیخ سے والہانہ محبت نے مسلک شیخ کو اس درجہ محبوب بنادیا کہ اس کی خاطر ہر ایثار و قربانی کی امنگ خود بخود دل میں پیدا ہونے لگی۔

چنانچہ حکیم الامت کے کسی اشارے کنایے کے بغیر از خود اپنے احساس سے مجبور ہو کر حضرت والا نے ”رجوع واعتراف“ کے نام سے جنوری ۱۹۲۳ء کے معارف میں ایک تحریر شائع فرمائی جوان کے اسی حال کی ترجمان ہے، جس میں بتانا ہو کر خسر و بے ریا کہہ اٹھا تھا:

خلق میگو ید کہ خسر و عشق بازی می کند
آرے آرے میکنم بالخلق عالم کار نیست
و تحریر دلپڑ دیریہ ہے، ذرا دل و دماغ کی سیکھائی اور یکسوئی کے ساتھ ملا حظہ، ہوتا
کہ اس حال عالی کافیضان آپ پر بھی ہو سکے

علامہ سید سلیمان ندویؒ کا اپنی بعض تحقیقات سے رجوع

حضرت علامہ سید سلیمان ندویؒ تحریر فرماتے ہیں:

میری پیدائش صفر ۱۳۰۲ھ میں ہوئی اور اب یہ محرم ۱۴۲۲ھ شروع ہو گیا، یعنی میری عمر نے زندگی کے ساتھ مرحلے طے کر لئے، میری تحریر کا آغاز ۱۹۰۲ء سے ہوا ہے اور اب ۱۹۲۲ء ہے جس کے معنی یہ ہیں کہ میری تحریری عمر نے چالیس سال پورے کر لئے، جب اس پر نظر جاتی ہے کہ اس ساتھ سال کی زندگی میں کیا کیا کوتا ہیاں ہوئیں اور کیسی کیسی لغزشیں پیش آئی ہوں گی تو دل بے اختیار پکارا ٹھتا ہے :

از کردہ ناصواب یارب توبہ

تحریری زندگی کے چالیس سال پورے ہو گئے، یاد ہمیں کہ ان چالیس برسوں میں قلم نے کیا کیا لکھا اور کہاں غلطی کی، اتباع حق کے بجائے اتباع ہوئی کے موقعہ کہاں کہاں پیش آئے اور اب بھی اپنی موجودہ حالت پر بذان حال یہ صدائے غیب آتی ہے

چهل سال عمر عزیز تگذشت

مزاج تو از حال طفلی نہ گشت

کتابوں اور مضمونوں کے ہزار ہا صفحات اتنے دنوں میں سیاہ کئے گئے، کہاں نہیں
جاسکتا کہ کہاں حق کا ساتھ چھوٹا ہے اور کس باطل کی تائید میں قلم نے لغزش کی ہے
جس سے اتباعِ حق کے بجائے اتباعِ ہوئی کا ارتکاب ہوا ہو، بندہ ہر حالت میں قصور وار
ہے، خطاؤ نسیان اس کا خمیر ہے اور اس کا علم و عمل کی لغزش گاہوں سے ٹھیک ٹھیک نج نکانا
بہت مشکل ہے اس لئے یہ خاکسار ہیچ داں علی الاعلان اپنی ان تمام غلطیوں سے جو
دانستہ یا نادانستہ حق کے خلاف ہوئی ہوں صدق دل سے توبہ کرتا ہے اور اپنے قصور کا
اعتراف اور اپنی ہراس رائے سے جس کی سند کتاب و سنت میں نہ ہو، اعلان برأت
کرتا ہے، و ما توفیقی الا بالله۔

مذہبی مسائل میں سید صاحبؒ کا مسلک

مذہبی مسائل کی تحقیقات میں میرا یہ عمل رہا ہے کہ عقائد میں سلف صالحین حبهم
اللہ تعالیٰ کے مسلک سے علیحدگی نہ ہو، البته فقہیات میں کسی ایک مجتہد کی تقلید بتامہ نہیں
ہو سکی بلکہ اپنی بساط بھر دلائل کی تقید کے بعد فقہاء کے کسی ایک مسلک کو ترجیح دی ہے لیکن
کبھی کوئی ایسی رائے اختیار نہیں کی جس کی تائید ائمہ حق میں سے کسی ایک نے بھی نہ کی
ہو، خصوصیت کے ساتھ مسائل کی تشریع میں حافظ ابن تیمیہ^{رحمۃ اللہ علیہ} حافظ ابن قیم اور شاہ ولی اللہ
صاحب رحمۃ اللہ علیہم کی تحقیقات پر اکثر اعتماد کیا ہے۔

معراج اور فناء نار کے مسئلہ میں رجوع

ایسا بھی دوچار دفعہ ہوا ہے کہ ایک تحقیق کے بعد دوسری تحقیق سامنے آئی ہے اور اپنی غلطی ظاہر ہوئی ہے تو بعد کے ایڈیشن میں اس کے مطابق تبدیلی کر دی ہے مثلاً معراج بحالت بیداری و جسم ہونے پر قرآن پاک سے صحیح استدلال مجھے پہلے نہ مل سکا اور بعد کو اللہ تعالیٰ نے توفیق سے صحیح دلیل سمجھادی تو دوسرے ایڈیشن میں اس کو بڑھا کر مقام کی تصحیح کر دی۔

اسی طرح فنائے نار کے مسئلہ میں پہلے حافظ ابن تیمیہ[ؒ] اور ابن قیم کی پیروی میں کچھ لکھا گیا، بعد کو جمہور کی رائے کا اضافہ کر کے دونوں کے دلائل کی تشریح کر دی اور اب محمد اللہ کہ اس باب میں جمہور ہی کے مسلک کا حق ہونا سمجھ میں آ گیا۔ وما توفیقی الا بالله.

تصویر کے مسئلہ میں رجوع

مسئلہ تصاویر کے متعلق میں نو ۱۹۱۶ء میں ایک مضمون لکھا تھا جس میں ذی روح کے فوٹو لینے یعنی عکسی تصویر کشی اور خصوصاً نصف حصہ جسم کے فوٹو کا جواز ظاہر کیا تھا، اس سلسلہ میں بعد کو ہندوستان اور مصر کے بعض علماء نے بھی مضامین لکھے جن میں سے بعض میرے موافق ہیں اور بعض میرے مخالف ہیں لیکن ہر حال اس بحث کے سارے پہلو سامنے آ گئے ہیں، اس لئے سب کو سامنے رکھ کر اب اس سے اتفاق ہے کہ صحیح یہی ہے کہ امر اول (یعنی عکسی تصویر جو کیمرے وغیرہ سے لی جاتی ہے) دستی تصویر کی طرح ناجائز ہے اور امر ثانی کا کھینچنا ناجائز اور کھینچانا با ضطرار جائز اور دھڑکا بغیر سر اور چہرے کے دونوں جائز! پوری تفصیل آئندہ لکھی جائے گی، انشاء اللہ تعالیٰ۔

زیوروں کی زکوٰۃ کے مسئلہ میں رجوع

زیوروں میں زکوٰۃ کے وجوب اور عدم وجوب کے مسئلہ پر صحابہ رضی اللہ عنہم میں اختلاف رہا ہے، روایات سے ظاہر ہوتا ہے کہ حضرت عائشہ رضی اللہ عنہا عدم وجوب کی قائل تھیں، سیرت عائشہ صدیقہ رضی اللہ عنہا میں ان کے اس مسلک کی تشریع میرے قلم سے کچھ اس انداز سے نگلی ہے جس سے اس مسئلہ میں ان کی اس رائے کی تائید ظاہر ہوتی ہے چنانچہ ایک صاحب علم نے بڑی خوبی سے اس کا جواب بھی ایک رسالہ میں لکھا ہے جو شائع ہو چکا ہے اس لئے اس غلط فہمی کو دور کر دینا ہے اور کہہ دینا ہے کہ میں زیوروں میں جمہور کے فیصلہ کے مطابق زکوٰۃ کے وجوب کا قائل اور اس پر بحمد اللہ عامل ہوں اور کتاب کے آئندہ ایڈیشن میں انشاء اللہ اس کی تصحیح بھی ہو جائے گی۔

یہ باتیں کسی مفترض کے خوف سے نہیں بلکہ اللہ تعالیٰ کے حضور میں اپنی ذمہ داری کو محسوس کر کے لکھ رہا ہوں اور دعا کرتا ہوں کہ بار الہا مجھے صراط مستقیم پر قائم رکھ اور جب کبھی تقاضائے بشری سے مجھ سے غلطی ہو تو مجھے متنبہ اور معاف فرم اور مسلمانوں کو اس کے شر سے محفوظ رکھ اور مجھے راہِ صواب دکھا، ربنا اهدنا الصراط المستقیم صراط الذین انعمت عليهم غیر المغضوب عليهم ولا الضالین۔ ربنا لا تواخذنا ان نسینا او اخطأنا واعف عنا واغفر لنا وارحمنا انت مولانا !!!

اگر مسلمانوں میں کوئی ایسا ہو جس نے میری جگہ سے ان مسئللوں میں میری رائے اختیار کی ہو تو اس کی خدمت میں عرض ہے کہ وہ اس میرے رجوع اور تصحیح کے بعد اپنی غلطی سے رجوع کر لے اور تصحیح امر اختیار کرے، علمائے سلف میں اپنی رائے سے رجوع اور ترجیح اور قول ثانی کا رواج عام رہا ہے۔ یہاں ہی کا اتباع حق ہے والحق احق
ان يَتَّبعُ وَالسَّلَامُ عَلَىٰ مَنْ اتَّبَعَ الْهَدَىٰ

رجوع واعتراف پرسید صاحب کی شان میں حضرت تھانویؒ کی مدحت

”بزم اشرف کے چراغ“ کے مرتب تحریر فرماتے ہیں:
 حضرت سید صاحب نے حکیم الامت کے بغیر کسی اشارہ و کنایہ کے از خود اپنے احساس سے مجبور ہو کر رجوع واعتراف کے نام سے جنوری ۱۹۲۳ء کے معارف میں ایک تحریر شائع فرمائی اور یہ شمارہ حضرت والا کی خدمت میں پیش کیا، حضرت تھانویؒ کے قلب مبارک پر اس تحریر کا بڑا اثر ہوا، اور اپنی عادت و مزاج کے خلاف پہلی اور آخری مرتبہ اپنے خلیفہ ارشد کی مدح میں چند اشعار لکھ کر بھیجے۔

اعتراف (یعنی رجوع سلیمان)	لمشل هذا فلیعمل العاملون
وفی ذلک فلیتنا فیس المتنافسون	اقتباس ترغیب دل پذیر
از مشنوی روی بتصرف یسیر	از سلیمان گیر اخلاص عمل
دان تو ندوی را منزه از دغل	اے دلت معمور از اسرار حق
اے دلت مخمور از آثار حق	اے دلت پر نور از انوار حق
اے دلت مسرور از اخبار حق	صد مبارک باد ایں اظہار حق
صد مبارک باد ایں اقرار حق	لیک باشد ایں طریق نفع خاص
کہ بہ اہل علم دار و انتصاف	سعی نفع عام انجما واجب است
آنکہ نافع بہر ہر طالب است	در کلام خود نظر خود کردنی
یا کہ نقادے بدست آوردنی!	بچھاں کردم بہ تالیفات خویش
صرف ہم کردم اے اونقد خویش	گرچہ ناظم شیشم ابیات را
نشر کردم لیک ایں جذبات را	مقصد من خیر خواہی ہست دس
بوکہ با رغبت فتد در گوش کس	اشرف علی (بزم اشرف کے چراغ ص ۸۱)

سید صاحبؒ کی حضرت تھانویؒ سے آخری ملاقات

اور حضرت تھانویؒ کی ایک وصیت

حضرت سید صاحبؒ یاد رفتگاں میں ”موت العالم موت العالم کے ضمن میں“ ”میری آخری حاضری“ کے عنوان کے تحت تحریر فرماتے ہیں:

خاکسار جون کے آخر میں اپنے مستقر سے تھانہ بھون اور پھر بھوپال کے ارادہ سے روانہ ہوا۔ ۶۔ رجولائی کوکھنؤ سے روانہ ہو گیا اور رکی دو پہر کو عین بارش کی حالت میں اٹیشن سے خانقاہ تک پیداہ پا بھیگتے ہوئے پہنچا۔ اسی آخری سفر کا تذکرہ کرتے ہوئے مولانا مسعود عالم ندوی صاحب کے نام ایک مکتب میں تحریر فرماتے ہیں:

حضرت مولانا تھانویؒ کی خدمت سے ارجولائی کو رخصت ہو کر بھوپال روانہ ہوا، چلتے وقت ارشاد ہوا جاؤ خدا کے سپرد کیا، یہ فقرہ کبھی اور دفعہ ارشاد نہیں ہوا تھا بڑی شفقت فرمائی، خلاف معمول علیحدہ انتظام نہیں کرنے دیا، اپنا مہمان رکھا۔ آمد و رفت کے لئے اذن عام بخشنا، اور ارشاد ہوا کہ میری کتابوں کے اقتباسات رسالوں اور کتابوں کی صورت میں شائع کرو، یہ گویا میری آئندہ تکمیل کی راہ بتائی گئی۔

گویہ باتیں آپ کے مذاق کی نہیں، مگر زبان قلم پر آگئیں کہ عزیزوں سے اپنے ہی مذاق کی باتیں کرنے کو جی چاہتا ہے۔

سید سلیمان ۸ اگست ۱۹۳۳ء

سید سلیمان ندویؒ تھانہ بھون کے اسی آخری سفر کا تذکرہ کرتے ہوئے تحریر فرماتے ہیں:

یہاں سے اٹھ کر جب خانقاہ پہنچا تو بعد نماز حضرت والا کی طرف سے حضرت کی آخری تصنیف بودارالنوار کا ایک نسخہ مولانا جمیل احمد صاحب نے ہدیہ لا کر عنانعت فرمایا اور یہ ارشاد سامی پہنچایا کہ میرے مضماین سے اقتباسات جمع کر کے شائع کرو، اس حکم کو اپنی ہدایت و رہنمائی کا نسخہ سمجھ کر اپنی سعادت کا اطمینان کیا، دوسرے دن حاضری کے موقع پر حضرت نے اپنی زبان مبارک سے خود یہ ارشاد فرمانا چاہا تو خاکسار نے حضرت کی زحمت تکلم کے خیال سے عرض کیا کہ یہ ارشاد مبارک مولانا جمیل صاحب کے ذریعہ پہنچ چکا ہے، مگر وہاں سے اٹھنے کے بعد مولانا جمیل صاحب سے جب میں نے پوچھا کہ حضرت کا مقصود کیا ہے، یعنی اس کتاب بودار سے اقتباس یا عام کتابوں سے، انہوں نے فرمایا اس کو میں نے اچھی طرح خود بھی نہیں سمجھا، بعد کی حاضری میں موقع پا کر میں نے تفصیل چاہی تو ارشاد ہوانہیں، عام کتابوں میں جو موضوع مفید نظر آئیں، ان کو یکجا کر لیا کرو۔☆

☆ حکیم الامت حضرت تھانویؒ کی اس وصیت کے مطابق حضرت سید صاحبؒ بہت کچھ کام کرنا چاہتے تھے، لیکن مشاغل کی کثرت اور صحت کی مسلسل خرابی کی وجہ سے جس انداز پر آپ کام کرنا چاہتے تھے اس کی تتمیل نہ فرماسکے، آپ کے رفیق حضرت مولانا عبدالباری صاحب ندویؒ نے اس کام کا بیڑہ اٹھایا، تجدید تصوف، تجدید تعلیم و تبلیغ، تجدید معاشیات وغیرہ منظر عام پر آئیں، تجدید دین کامل کے مقدمہ میں حضرت سید صاحب نے اس کام کا تعارف اور اس کی اہمیت کو بیان فرمایا ہے، چنانچہ تحریر فرماتے ہیں:

”ان حالات میں بڑی ضرورت تھی کہ اس اصلاح و تجدید کے خاکے کو جس کو ایک مصلح وقت اپنی تصنیفات و رسائل میں سپرد کر گیا ہے اور جن پر زبان کی کہنگی اور طریق ادا کی قدمات کا پرده پڑا ہے، ان کو موجودہ زمانے کے مذاق اور تقریر و تحریر کے نئے انداز کی روشنی میں اجاگر کیا جائے“

(تجدد دین کامل ص ۳۲)

اللہ کا بڑا فضل و کرم ہے کہ اسی کی توفیق سے اس ناکارہ کو بھی اس کام کی توفیق ہوئی چنانچہ مختلف موضوعات سے متعلق اب تک تقریباً ساٹھ کتابیں جچوٹی بڑی تیار ہو چکی ہیں اور ہندوپاک میں برہ شائع ہوتی رہتی ہیں (مرتب)

آخری دیدار کے موقع پر سید صاحب^ر کے جذبات میں

ڈوبے ہوئے چند اشعار

اس عنوان اور ان تین اشعار سے متعلق خود حضرت والا (سید صاحب^ر) نے لکھا ہے کہ جب وہ مولانا تھانوی^ر کی خدمت میں آخری بار حاضر ہوئے تو حضرت نے ازراہِ محبت سر بالین ایک کرسی پر بیٹھنے کا امر فرمایا، حضرت تھانوی^ر پر غنو دگی یا استغراق کا عالم بار بار طاری ہو جاتا تھا اور آنکھیں بند فرمائیتے تھے، صاحب نظم رحمۃ اللہ علیہ اپنے رومال سے مگس رانی فرماتے رہے، اسی عالم میں یہ خیالات ان کے دل و دماغ پر گزرتے رہے!!

دل بھر کے دیکھ لو یہ جمال جہاں فروز	پھر یہ جمال نور دکھایا نہ جائے گا
گوش جہاں بغور سنے اس کلام کو	پھر یہ کلام شوق سنایا نہ جائے گا
اے میکشو یہ درد تہ جام بھی پیو	ترسو گے پھر یہ جام پلا یانہ جائے گا

حکیم الامت حضرت تھانوی^ر کی وفات پر گہرا تاثر

مرشد تھانوی نور اللہ مرقدہ کی رحلت کا حضرت والا کے قلب مبارک پر جس قدر گہرا اثر ہوا، اس کا اندازہ ہم کیا کر سکتے ہیں، باقی اتنی بات تو آنکھوں دیکھی ہے کہ اس سانحہ کے کوئی ۹۔ ۱۰ مہینے بعد یعنی مارچ واپریل ۱۹۲۲ء میں جب وہ حیدر آباد کن تشریف لائے تھے، تو چہرہ بشرہ مرقع غم اور لب ولہجہ اس قدر در دانگیز تھا کہ اہل محفل کے قلوب گداختہ ہو جاتے تھے، یوں معلوم ہوتا تھا کہ حضرت علامہ کا قلب ابھی خون ہوا ہے۔..... ”فرaci یاڑ“ کا یہ اثر برسوں باقی رہا، بلکہ سکون پانے پر بھی آخریات تک یہی دیکھا کہ جب

حضرت تھانویؒ سے اپنے تعلق کا ذکر فرماتے تو آواز بھرا جاتی اور آنکھیں ڈبڈبا آتیں، بس ایک آدھ جملہ فرمائی جاتی تھی۔

غرض اس ساختے کے فوراً بعد حضرت والانے چند اشعار در دو کرب سے مجبور ہو کر کہے، مگر چونکہ خود عارف تھے اور مندار شاد پر فائز اس نے جذبات کا سیلا ب حصار شرع کو چھو بھی نہ سکا اور آہ و بکا میں بھی تلقین و صبر کی شان پیدا ہو گئی۔

رحلتِ شیخ پر رنج و غم میں ڈوبے ہوئے چند اشعار

داغ فراق یار مٹایا نہ جائے گا	اب دل کا یہ چراغ بجھایا نہ جائے گا
حرفِ دمِ وداعِ خدا کے سپرد ہو	تا آخر حیات بھلایا نہ جائے گا
اے دلِ خموشِ صبر و رضا کا مقام ہے	نقشِ دوامِ فیضِ مٹایا نہ جائے گا
پیرِ مغاں نہیں ہے مگر میکدہ تو ہے	جام و سبویہاں سے ہٹایا نہ جائے گا
یوں ہی بچھا رہے گا یہاں خوانِ فیضِ عام	جب تک ہیں مہماں بڑھایا نہ جائے گا
چاہا خدا نے تو تری محفل کا ہر چراغ	یونہی جلا کرے گا، بجھایا نہ جائے گا۔

۱۔ تذکرہ سلیمان، ص: ۱۸۰۔

۲۔ بزمِ اشرف کے چراغ، ص: ۸۲۔

فصل ۳

تصوف نے سید صاحبؒ کو کیا علمی کاموں سے معطل اور حالات سے شکستہ خورد بنا دیا تھا؟

تمہید

مفکر اسلام حضرت مولانا سید ابو الحسن علی ندوی رحمۃ اللہ علیہ تحریر فرماتے ہیں:

”دنیا میں بہت سی چیزیں بعض خاص اسباب کی بنابر بغیر علمی تقید و تحقیق کے تسلیم کر لی جاتی ہیں اور ان کو ایسی شہرت و مقبولیت حاصل ہو جاتی ہے کہ اگرچہ ان کی کوئی علمی بنیاد نہیں ہوتی مگر خواص بھی ان کو زبان قلم سے بے تکلف دہرانے لگتے ہیں۔

انہیں مشہورات بے اصل میں یہ بات بھی ہے کہ تصوف، تعطل و بے عملی، حالات سے شکست خوردگی اور میدان جدوجہد سے فرار کا نام ہے۔ لیکن عقلی و نفسیاتی طور پر بھی اور عملی اور تاریخی حیثیت سے بھی ہمیں اس دعوے کے خلاف مسلسل طریقہ پر داخلی و خارجی شہادتیں ملتی ہیں۔

”سیرت سید احمد شہید“ میں تزکیہ و اصلاح باطن کے عنوان کے ماتحت خاکسار رقم نے حسب ذیل الفاظ لکھے تھے، جس میں آج بھی تبدیلی کی ضرورت نہیں محسوس ہوتی، اور اس حقیقت پر پہلے سے زیادہ یقین پیدا ہو گیا ہے۔

یہ بات بھی قابل ذکر ہے کہ سرفروشی و جاں بازی، جہاد و قربانی اور تجدید و انقلاب و فتح و سخیر کے لئے جس روحانی قلبی قوت، جس وجاہت و شخصیت، جس اخلاص و للہیت، جس جذب و کشش اور جس حوصلے اور ہمت کی ضرورت ہے وہ بسا اوقات روحانی ترقی، صفائی باطن، تہذیب نفس، ریاضت و عبادت کے بغیر نہیں پیدا ہوتی اس

لنے آپ دیکھیں گے کہ جنہوں نے اسلام میں مجددانہ یا مجاہدانہ کارنا مے انجام دیئے ہیں، ان میں سے اکثر افراد روحانی حیثیت سے بلند مقام رکھتے تھے، اس سلسلہ میں حضرت سید احمد شہید رحمۃ اللہ علیہ کا تذکرہ تخلیل حاصل ہے کہ ان کی یہ جامعیت مسلمات میں سے ہے اور حد تو اتر کو پہنچ چکی ہے۔ ان کے رفقاء جہاد اور ان کے تربیت یافتہ اشخاص کے جوش جہاد، شوق شہادت، محبت دینی بغض فی اللہ کے واقعات قرون اولیٰ کی یاد تازہ کرتے ہیں، جب کبھی ان کے مفصل واقعات سامنے آئیں گے تو اندازہ ہو گا کہ یہ قرن اول کا ایک بجا ہوا ایمانی جھونکا تھا جو تیر ہویں صدی میں چلا تھا، اور جس نے دکھادیا تھا کہ ایمان، تو حید اور صحیح تعلق باللہ اور راہ نبوت کی تربیت و سلوک میں کتنی قوت اور کیسی تاثیر ہے، اور بغیر صحیح روحانیت اور اصلاح کے پختہ جوش و جذبہ اور ایثار و قربانی اور جال سپاری کی امید غلط ہے۔

ان حضرات کے بعد بھی ہم کو اہل سلسلہ اور اصحاب ارشاد دینی جدوجہد اور جہاد فی سبیل اللہ کے کام سے فارغ اور گوشہ نشین نہیں نظر آتے، شامی کے میدان میں حضرت حاجی امداد اللہ، حضرت حافظ ضامن، مولانا محمد قاسم، مولانا رشید احمد گنگوہی رحمۃ اللہ علیہم انگریزوں کے خلاف صفات آنحضرت آتے ہیں، حافظ حضرت ضامن و ہیں شہید ہوتے ہیں، حاجی صاحب کو ہندوستان سے بھرت کر جانی پڑی ہے، مولانا نانو توی و مولانا گنگوہی کو عرصہ تک گوشہ نشین اور مستور رہنا پڑتا ہے۔

پھر مولانا محمود حسن دیوبندی رحمۃ اللہ علیہ (جن کو ہندوستان کے مسلمانوں نے بجا طور پر شیخ الہند کے لقب سے یاد کیا) انگریزوں کے خلاف جہاد کی تیاری کرتے ہیں، اور ہندوستان کو ان کے وجود سے پاک کر کے ایک ایسی حکومت قائم کرنا چاہتے ہیں جس میں مسلمانوں کا اقتدار اعلیٰ اور ان کے ہاتھ میں ملک کی زمام کار ہو، ان کی بلند ہمتی ان کو ترکی سے تعلقات قائم کرنے اور ہندوستان و افغانستان و ترکی کو ایک سلسلہ جہاد میں مسلک کرنے پر آمادہ کرتی ہے۔ ریشمی خطوط، انور پاشا کی ملاقات مالکہ کی اسارت، ان

عالیٰ ہمتی اور قوت عمل کا ثبوت ہے۔ مِنَ الْمُوْمِنِينَ رِجَالٌ صَدَقُوا مَا عَاهَدُوا اللّٰهُ عَلَيْهِ فَمِنْهُمْ مَنْ قَضَى نَحْبَةً وَمِنْهُمْ مَنْ يَنْتَظِرُ وَمَا بَدَّلُوا اتَّبَعِيلًا۔

ان مسلسل تاریخی شہادتوں کی موجودگی میں یہ کہنا کہاں تک صحیح ہو گا کہ تعطل و بے عملی حالات کے مقابلہ میں سپراندازی اور پسپانی تصوف کے لوازم میں سے ہے، اگر اس دعوے کے ثبوت میں چند متصوفین اور اصحاب طریقت کی مثالیں ہیں تو اس کے خلاف بڑی تعداد میں ان آئمہ فن اور شیوخ طریقت کی مثالیں ہیں جو اپنے مقام اور رسوخ فی الطریقہ میں بھی اول الذکر اصحاب سے بڑھے ہوئے ہیں۔

اگر تصوف اپنی صحیح روح و سلوک را بنا کے مطابق ہو اور یقین اور محبت پیدا ہونے کا باعث ہو (جو اس کے اہم ترین مقاصد و نتائج ہیں) تو اس سے قوت عمل، جذبہ جہاد، عالیٰ ہمتی، جفا کشی، شوق شہادت پیدا ہونا لازمی ہے جب محبت الٰہی کا چشمہ دل سے اعلیٰ گاتروں میں روئیں سے بصدابند ہوگی۔

اے آنکھ زنی دم از محبت از هستی خویشتن پرہیز
پراز ره راه دوست برخیز لے

فہمی کا ازالہ اور اشکال کا جواب

تذکرہ سلیمان کے مصنف تحریر فرماتے ہیں:

(علامہ سید سلیمان ندویؒ کے حکیم الامت حضرت تھانویؒ سے گہر ارتباط ہونے کے) برس ڈیڑھ برس بعد پھر حضرت والا کے اس حال میں تغیر آگیا، وہی تغیر جس نے امام غزالی کو ترک تصنیف و تایف کے بعد احیاء العلوم کی ترتیب و تدوین پر مجبور کر دیا تھا مگر آج تک بعض لوگ نادانستہ طور پر اسی کیفیت اور اسی حال کو حضرت والا کی لمصنفین سے مفارقت کا سبب بتاتے ہیں جو واقعہ کے خلاف ہے۔

اگرچو کپے مضمون حضرت مولانا سید ابو الحسن علینہ ندوی ص ۱۲۰ تا ۱۳۰ تذکرہ سلیمان ص ۱۳۴۔

جناب مولانا ڈاکٹر سید سلمان ندوی دامت برکاتہم ارشاد فرماتے ہیں:

دوسری چیز جو میں نے اپنی پوری زندگی میں محسوس کی کہ ان کی (حضرت مولانا علی میاں صاحبؒ کی) پوری زندگی اس نجح پر گزری تھی کہ حضرت مولانا عبدالقدار رائے پوری سے تعلق کے بعد سوائے اس کے کہ کچھ ذکر بڑھ گیا ہوا اور کوئی خاص فرق مجھے محسوس نہ ہوا۔

یہ جواب ہے ان لوگوں کے لئے جو یہ سمجھتے ہیں کہ کسی شیخ سے تعلق قائم کرنے کے بعد اس کی علمی زندگی ختم ہو جاتی ہے، خود ہمارے والد ماجد (علامہ سید سلیمان ندوی) نے حضرت تھانویؒ سے تعلق کے بعد حیات شیلی لکھی، ہمارے حضرت مولانا علی میاںؒ کی علمی کاوشیں آخر آخوند کے جاری رہیں، *تو تعلق مع اللہ اور اپنے تذکیرہ و احسان کے لئے کسی مرشد کا ہاتھ پکڑنا اور بات ہے اور علمی کام اور بات۔*

بیماری و معدود ری کے باوجود سید صاحبؒ اخیر عمر تک

علمی و یمنی کام میں لگر ہے

ڈاکٹر سید محمد ہاشم صاحب اپنی کتاب ”سید سلیمان ندوی حیات، سیرت و شخصیت“ میں تحریر فرماتے ہیں:

سید صاحب سالہ برس کی عمر کو پہنچ چکے تھے۔ اس عمر میں صحبت مندا آدمی کچھ نہ کچھ کام کر لیتا ہے لیکن سید صاحب کو نفس کی شکایت ۱۹۲۰ء سے قبل ہی سے چل رہی تھی، ۱۹۲۵ء میں استسقاء قلبی کا مرض لاحق ہو گیا، مئی ۱۹۲۵ء میں اس کا اتنا شدید دورہ ہوا کہ لیٹ بیٹھنہیں سکتے تھے، آٹھ روز تک دن و رات مسلسل کھڑے رہے اور سانس لینا بہت مشکل ہو گیا اس کے بعد سے برابر اس کی شکایت رہی جس سے انہیں کسی مستقل تصنیف

سے معذور کر کے رکھ دیا اور حیات شلی (۱۹۳۲ء) ان کی آخری تصنیف ثابت ہوئی۔ ڈاکٹروں نے اگرچہ لکھنے پڑھنے کی سخت پابندی لگادی تھی لیکن سید صاحب کو تخفی نہ ہوتی تھی البتہ سختی کی وجہ سے وہ صرف وفیات اور شذررات لکھنے پڑھنے پر قانع ہو گئے۔ ساتھ ہی اپنی نگرانی میں رفقاء سے کتابیں تیار کرتے اور سال میں تین کتابیں دارِ مصنفین سے شائع ہونا ضروری سا ہو گیا تھا۔ حقیقت یہ ہے کہ سید صاحب کو تحقیقی کام کرنے سے ان کی عمر اور صحت نے زیادہ مجبور کیا، تصوف نے نہیں کہ اس لئے یہ خیال بھی باطل ثابت ہوتا ہے کہ وابستگی شیخ کے بعد ان کے علمی و تحقیقی کام رک گئے تھے۔^۱

سید صاحب کے ایک عزیز تیاردار جناب اسلم صاحب سید صاحب کے طرف سے مولانا عبدالماجد صاحب کے نام تحریر فرماتے ہیں:

حضرت محترم سید صاحب دس بارہ دن سے سخت قسم کے سینے کے درد اور سوزش میں مبتلا تھے، یہ تکلیف اتنی شدت کی ہوئی کی مسلسل تین راتیں اور گذشتہ دو دن لیٹنے اور بیٹھنے سے بھی قطعی معذور رہے، کھڑے کھڑے پاؤں ورم کرائے کمزوری بے حد آگئی ہے صحت کے لئے دعا کی درخواست ہے، یہ عریضہ مخصوص اطلاع آجناہ سید صاحب کے حکم سے ارسال خدمت ہے۔

حضرت سید صاحب[ؐ] مولانا عبدالماجد صاحب دریا آبادی کے نام ایک مکتوب میں تحریر فرماتے ہیں:

اوھر دو تین سال سے میری صحت بہت خراب ہے، جس سے دل و دماغ اب تصنیف و تالیف یا کسی ڈنی فکر کا باراٹھانے کے قابل نہیں رہے، ہر سال صحت کے بعد کام کا حوصلہ کرتا ہوں مگر جیسے ہی مشغولیت ہوتی ہے کسی نہ کسی مرض کا نیاشدید حملہ ہوتا ہے جو پھر مدت تک کے لئے بے کار کر دیتا ہے اطباء کا متفقہ مشورہ ہے کہ ایک کافی مدت تک

^۱ سید سلیمان ندوی حیات، سیرت و شخصیت ص ۲۷۸۔

مجھے آرام کی ضرورت ہے اور آئندہ تصنیف و تالیف کا کام نہ کیا جائے۔
 بیماری کی شدت نے دل و دماغ پر مستقل اثر چھوڑا ہے، قلب جو پہلے باطنی امراض
 ہی میں بتلا تھا وہ اب جسمانی مادی امراض میں بتلا ہو گیا ہے۔
 سید صاحبؒ مولانا مسعود عالم ندوی کے نام تحریر فرماتے ہیں:
 آپ مجھ سے چاہتے ہیں کہ میں اپنے قلم سے شاہ صاحب کے حقائق کی تشریع
 کروں آپ کو معلوم نہیں کہ میری صحت کا کیا رنگ ہے؟^۱
 حضرت سید صاحبؒ نے آخر عمر میں ”حکیم الامت کے آثار علمیہ کے“ عنوان سے
 مفصل مضمون تحریر فرمایا ہے جو معارف ۱۹۲۲ء میں شائع ہوا اس مضمون کے آخر میں علامہ تحریر
 فرماتے ہیں۔

”افسوں کہ اس مضمون کو جس استیعاب اور اہتمام کے ساتھ یہ چھپداں لکھنا
 چاہتا تھا، اپنی علاالت و عدم صحت کی سبب سے اس کو اس طرح پورا نہ کر سکتا ہم جو کچھ ہوا
 وہ اگر مسلمانوں کے لئے فائدہ بخش ثابت ہو تو بہت ہے۔^۲

روحانی انقلاب اور تصوف نے سید صاحب کی قوتِ عمل کو تیز کر دیا اور تقریر و تحریر میں ایک نئی معنویت پیدا کر دی

تاریخ ندوہ کے مصنف تحریر فرماتے ہیں:

تصوف نے ان کی (حضرت علامہ سید سلیمان ندویؒ کی) شخصیت اور طرز فکر
 و نظر میں بڑا انقلاب پیدا کر دیا اور ان کی تقریر اور تحریر میں ایک نئی معنویت و کیفیت
 پیدا ہو گئی، اور عقل کے ساتھ دل کا سوز و گدراز اور قلب و روح کا نیاز بڑھتا گیا، روحانی
 انقلاب نے ان کی قوتِ عمل کو اور تیز کر دیا اور ان کے اندر حق پسندی، حق گوئی اور حقیقت

^۱ مکاتبہ سلیمان ۱۹۰۰ء کا ج ۲ مکاتبہ سید سلیمان ۱۸۸ معارف فرودی ۱۹۲۲ء۔

شناہی کے جو ہر کوارچ کا دیا، اور اس خلا کو پر کر دیا جسے وہ عرصے سے محسوس کر رہے تھے۔
مجلس انتظامی کی اس تحریر سے اندازہ ہوتا ہے کہ حضرت مولانا سید سلیمان ندویؒ
کے حکیم الامت حضرت مولانا اشرف علی صاحب تھانویؒ سے بیعت تعلق سے بھی اس
دینی رہجات کو تقویت ملی جو ایک طویل عرصے تک دارالعلوم کے معتمد تعلیم رہے۔

حضرت تھانویؒ سے تعلق قائم ہونے کے بعد سید صاحب

کے چند اہم عظیم الشان کارنائے

تاریخ ندوہ کے مصنف تحریر فرماتے ہیں:

یوں تو سید صاحب کی پوری زندگی واقعات سے بھر پورا اور عظیم الشان کا مولوں کی
حامل ہے، مگر ان کی زندگی کے آخری دس سال اس کا بہترین نمونہ ہیں۔ جن میں ان کی
زندگی بظاہر عدم استحکام کا شکار رہی۔۔۔۔۔ مگر اسلام کی محبت اور مسلمانوں کی ہمدردی
نے انہیں برابر کلمہ حق کہنے اور انہیں نیک مشورے دینے پر مجبور کیا، اور وہ دم واپسیں
تک دین و ملت کی خیرخواہی و خیراندیشی میں لگے رہے۔

اس عرصے میں انہوں نے اسلامی مدارس اور جامعات کو نئے حالات و حادثات
کے مطابق سرگرم عمل ہونے اور اپنے اندر انقلابی تبدیلیاں پیدا کرنے کی دعوت دی جنکے
ذریعے وہ عصری تقاضوں کو پورا کر سکیں، اس سلسلے میں جامعہ دارالسلام عمر آباد، پشاور،

۱۔ تاریخ ندوۃ العلماء ج ۲۸۰ ح ۲۷۔ تاریخ ندوۃ العلماء ج ۲۸۵ ص ۲۷۳
 ☆ حضرت سید صاحبؒ کی حضرت تھانویؒ سے پہلی ملاقات ۱۹۳۵ء میں ہوئی اور اگست ۱۹۳۸ء میں
 حضرت تھانویؒ سے بیعت ہوئے اور ۱۹۴۲ء میں خلافت سے سفر ازاں ہوئے اور ۲۲ نومبر ۱۹۵۳ء میں وفات
 ہوئی، گویا یوں کہنا چاہئے حضرت تھانویؒ سے تعلق بیعت اور خلافت کے بعد کا زمانہ ہی سید صاحبؒ کے اہم
 کارناموں کا زمانہ اور زندگی کا بہترین نمونہ ہے۔

بھاولپور، راندیر وغیرہ کی تقریریں ان کی مثالی بصیرت اور فہم و فراست کی آئینہ دار ہیں۔

سید صاحب[ؒ] نے واردها تعلیمی ایکسیم اور سیکولر طریقہ تعلیم کے خطرات کے خلاف مسلمانوں کو بہت پہلے آگاہ کیا اور انہیں تعلیمی خود کفالتی کا راستہ دکھایا، تاریخ اسلام اور تاریخ ہند کو مسلمان مورخین کے ذریعے لکھنے کی اپیل کی۔

اسی زمانے میں جب مسلم لیگ اور کانگریس کی آویزش نمودار ہوئی تو سید صاحب نے مسلمانوں کو بڑے معتدل، نتیجہ خیز اور دورس مشورے دیئے اور سیاست و حکومت سے پہلے ایمان عمل کے ذریعے اپنے اندر قائدانہ صلاحیت تنظیم واجتہا عیت، اور اقتصادی واجتمائی، اخلاقی برتری پیدا کرنے پر زور دیا۔

۱۹۵۲ء سے ۱۹۵۴ء تک بھوپال میں آپ تعلیمی اور قانونی اداروں کے سربراہ رہے، جس سے اس ریاست کو بڑا سنہالا ملا، پھر بعض حالات کی بناء پر ۱۹۵۰ء میں آپ نے پاکستان بھرت کی اور اپنی علمی و تعلیمی، قانونی و سیاسی صلاحیتوں کو اس نو تعمیر مسلم ریاست کی صحیح خطوط پر تشكیل کے لئے وقف کر دیا، اسلامی دستور کی ترتیب اور ”آل پاکستان ہٹلر یکل سوسائٹی“، اور ”جمعیۃ علمائے اسلام“ میں آپ کی شرکت بڑی اہمیت کی حامل تھی، آپ وہاں دارِ مصنفوں کے طرز پر ایک علمی ادارہ بھی قائم کرنا چاہتے تھے اور بہت سے علمی تغیری منصوبے آپ کے دل و دماغ میں تھے۔

ندوۃ العلماء کی علمی کمیٹی کی رکنیت

تاریخ ندوہ کے مصنف تحریر فرماتے ہیں:

ندوۃ العلماء میں ”اسلامی نظام حیات“ کے سلسلہ میں ایک کمیٹی کی تشکیل کی گئی جس کے بارے میں رسالہ ”الندوہ“ میں یہ تحریر ملتی ہے کہ:

”عرصہ سے ضرورت محسوس ہو رہی تھی کہ ”اسلامی نظام حیات“ کا ایک ایسا مکمل خاکہ مرتب ہو جو نوجوانوں کے لئے شرع راہ بن سکے اور جس کی روشنی میں وہ اپنی زندگی اسلامی رنگ میں رنگ سکیں۔ پچھلے دنوں مسلم لیگ نے اس غرض سے ایک کمیٹی مقرر کی، نواب جمشید علی خاں صاحب رئیس باعپت اور نواب چھتاری کی تحریک پر ملک کے متعدد فضلاء اس کمیٹی میں شریک ہوئے۔

۱۹۳۱ء کو دارالعلوم ندوہ کی عمارت میں اس کمیٹی کا پہلا اجلاس منعقد ہوا، نواب صاحب چھتاری جلسہ کے صدر تھے کمیٹی نے غور و فکر کے بعد مولانا سید سلیمان صاحب ندوی، مولانا عبدالامجد صاحب دریا آبادی..... (وغیرہ) پر مشتمل ایک سب کمیٹی بنادی تاکہ یہ حضرات پورے غور و فکر سے اس موضوع پر ایک کتاب کا مسودہ تیار کریں۔

دارالعلوم ندوہ اعلیٰ میں علمی و تحقیقی ذوق پیدا کرنے کی فکر

مولانا عبدالسلام صاحب قدوائی ندوی تحریر فرماتے ہیں:

مولانا سید سلیمان ندوی نے اپنے دور معمتدی میں دارالعلوم کے طلباء و فضلاء میں صحیح علمی و تحقیقی ذوق پیدا کرنے، دارالعلوم ندوہ العلماء کی قدیم علمی روایات و خصوصیات کو زندہ کرنے اور ندوۃ العلماء کے نام و پیغام اور کام کو دور تک پہنچانے

لے ندوہ جنوری ۱۹۳۲ء تاریخ ندوہ ص ۲۳۳ ج ۲۔

کی سرگرم کوشش کی اور اس میں اپنے اثرات اور تعلقات سے پورا کام لیا، انہوں نے ۱۹۷۴ء میں ماہنامہ ”الندوہ“ کا اجرا کیا، یہ اندوہ کا دور ثالث تھا وہ ائمہ سال تک مولانا سید ابو الحسن علی ندوی صاحب اور راقم سطور کی ادارت میں نکلتا رہا، سید صاحب طباء میں علمی ذوق، اساتذہ کی رہنمائی اور دارالعلوم میں بہتر علمی فضای پیدا کرنے کے لئے دارالعلوم میں کئی کئی روز قیام بھی فرماتے اور درس بھی دیتے۔

فقہ اسلامی کی تدوین جدید کے سلسلہ میں

حکیم الامت حضرت تھانویؒ سے مشورہ اور کام کا آغاز

مولانا محمد اولیس صاحب ندوی تحریر فرماتے ہیں۔

”دارالصنفین کے زمانہ قیام میں سید صاحب نے مجھ سے اسلام کے نظام کا شناخت کری اور کتب فقہ سے زراعت و آبپاشی کے مسائل کو اردو میں مرتب کرنے کے لئے فرمایا، میں نے کام شروع کر دیا، اسی زمانہ میں سید صاحب تھانہ بھون تشریف لے گئے وہاں مولانا تھانویؒ سے اس کا ذکر آیا اور رائے یہ قرار پائی کہ شروع سے پورے سلسلہ فقہ کو اردو میں مدون کر دیا جائے تاکہ اردو داں طبقہ کے ہاتھ میں ایسا مجموعہ آجائے جو روزمرہ کی ضروریات میں ان کے لئے کافی ہو، سید صاحب نے تھانہ بھون سے تشریف لا کر اس تجویز کا ذکر فرمایا، اور ارشاد فرمایا کہ اب کتاب الطہارت سے کام شروع کر دو، اس کی تعمیل شروع کر دی گئی۔۔۔۔۔ مگر افسوس کہ پہلی جلد سے کام آگئے نہ بڑھ سکا، سید صاحب کو اس سلسلہ کی تکمیل کا بے حد خیال تھا۔ وفات سے چند ماہ پیشتر جب ہندوستان تشریف لائے تو بار بار فرماتے تھے کہ اس وقت نئے نئے مسائل سامنے آ رہے ہیں اور ایسے علماء کی

ضرورت ہے جو ان مسائل کا تشفی بخش جواب دے سکیں، اس لئے فقہ کی تعلیم پر بہت توجہ کرنا چاہئے، دارالعلوم کے طلبہ کے سامنے جو تقریر فرمائی تھی اس میں بھی اس پر زور دیا تھا، بہرحال اردو میں فقہ اسلامی کی تدوین کی تجویز اہمیت رکھتی ہے اور یہ کرنے کا کام ہے،^۱ حضرت مولانا سعید الرحمن صاحب اعظمی ندوی مہتمم دارالعلوم ندوۃ العلماء کھضرو

تحریر فرماتے ہیں:

۱۹۵۲ء میں آخری بار سید الطائفہ علامہ سید سلیمان ندوی مشرقی بنگال کے سفر سے لوٹتے ہوئے ندوہ تشریف لائے تو استقبالیہ جلسہ میں آج جناب نے صرف اسلامی فقہ میں گہرائی اور مہارت حاصل کرنے کے لئے طلبہ کو متوجہ کیا، ان کی یہ فکر مستقبل کے حالات کا اندازہ کر کے بہت زیادہ سنجیدہ تھی۔ آج نصف صدی کے بعد ان کی اس روشن ضمیری کو تعلیم کرنے کے سوا کوئی چارہ نہیں ہے۔

حجاز کی تبلیغی جماعت کی سرپرستی اور کارکنوں کی ہمت افزائی

مفکر اسلام حضرت مولانا سید ابو الحسن علی ندوی تحریر فرماتے ہیں:

سید صاحب بھوپال کچھ دن قیام کر کے حج کے لئے روانہ ہو گئے، ان کا یہ دوسرا یا تیسرا حج تھا جو ۱۹۲۹ھ ۱۳۲۹ء میں ہوا، حجاز کی تبلیغی جماعت نے سید صاحب کے قیام سے فائدہ اٹھایا اور ان کی ترجمانی اور تائید سے حجاز و سعودی عرب کے علمی و دینی حلقوں نیز باہر سے آئے ہوئے اہل علم حجاج میں اس دعوت کی وقعت اور وزن پیدا ہوا، سید صاحب نے حسب معمول اس خدمت سے دریغ نہیں فرمایا اور مجلس تبلیغ میں شرکت کر کے وہاں کے رفقائے جماعت اور کارکنوں کی ہمت افزائی فرمائی، واپسی پر میں نے شاید کوئی عریضہ لکھا، جس میں ان کی اس سرپرستی اور ہمت افزائی کا مناسب الفاظ میں تذکرہ تھا،

۱۔ سلیمان نمبر ص ۲۳۹ ۲۔ ندوۃ العلماء کا فقہی مزاد ص ۲۲۔

سید صاحب نے اس کے جواب میں جو مکتب تحریر فرمایا وہ یہاں درج کیا جاتا ہے۔

”بھوپال ۲۳ نومبر ۱۹۵۵ء“

عزیزی فقہم اللہ تعالیٰ السلام علیکم ورحمة اللہ وبرکاتہ

عیادت نامہ ملائکرگزار ہوں، الحمد للہ بخیر و عافیت ہوں، ضعف بھی دور ہو رہا ہے۔

میری شرکت کو جو جماعت تبلیغ کے کاموں میں حجاز میں ہوتی ہے، آپ صاحبوں نے بڑی اہمیت دی، مولانا یوسف صاحب اور مولانا ذکریا صاحب تک نے اس کے لئے شکریے ادا کئے، اور دعائیں دیں، دعائیں تو ٹھیک ہیں کہ میں ان کا محتاج (ہوں) مگر شکریہ کس بات کا؟ کوئی نماز پڑھے تو اس کا شکریہ ادا کیا جائیگا؟ میں نے اس لئے لکھا کہ بعض صاحبوں نے ایسا کیا ہے۔

ریاست بھوپال میں دینی فیوض و برکات

مفلک اسلام حضرت مولانا سید ابو الحسن علی ندوی تحریر فرماتے ہیں:

پھر خود مولانا سید سلیمان ندویؒ نے سلطان جہاں بیگم صاحبہ کے فرزند ارجمند نواب حمید اللہ خاں والی بھوپال کی خواہش و درخواست پر قاضی القضاۃ ریاست، جامعہ احمدیہ کے امیر اور دینی تعلیم اور مذہبی امور کے صدر کا عہدہ قبول فرمایا، جو اس ریاست کے لئے بڑے امتیاز و اعزاز کا باعث تھا، مولانا سید سلیمان ندویؒ جولائی ۱۹۴۶ء میں بھوپال تشریف لائے اور اکتوبر ۱۹۴۹ء تک تقریباً چار سال رہ کر اس مسلم ریاست کے (جو کبھی شیراز و میمن کی ہمسری کر چکی تھی، اور ہندوستان ہی نہیں عالم اسلام کے متعدد چیدہ و برگزیدہ مشائخ و علماء اور فقہاء محدثین کا مرکز رہ چکی تھی) علمی اور دینی حلقوں کو اپنے نادره روزگار علمی تجربات، دینی رہنمائی اور تیقینی صحبتوں اور مجالس سے فیض پہنچایا۔

۱۔ پرانے چانگ ص ۲۸۷ حضرت مولانا سید سلیمان ندویؒ کی علمی و دینی خدمات پر ایک نظر ص ۱۶ مضمون حضرت مولانا سید ابو الحسن علی ندوی۔

ریاست بھوپال میں متفرق دینی خدمات

حضرت سید صاحب ایک مکتوب میں تحریر فرماتے ہیں:

ادھر دنیا نے امسال حیدر آباد بھوپال میں ایک ایک ہزار ماہانہ کی تھیلیاں پیش کرنی چاہیں۔ حیدر آباد کا کام مذاق سے باہر تھا، اس نے معدترت کی بھوپال کے کام سے یک گونہ ذوق ہے، اس کی پوی نفی نہیں کرتا۔ اور وہ دینی مناصب کی مناسب ترتیب شاید کہ اسلامی ریاستوں کے لئے نمونہ بن سکے۔ نواب صاحب بھوپال نے یاد فرمایا تھا، عرض کیا کہ اگر مجھ سے اس ریاست میں دین کی خدمت کچھ ہو سکے تو سال دو سال کے لئے حاضر ہوں۔ والا مر بید الله تعالیٰ۔ اپریل ۱۹۲۵ء

اب بھوپال بھی ایک ادارہ نشر و تالیف میرے زیر انتظام قائم کر رہا ہے۔ اگر کوئی بے ضرر کتاب ہو، تو یہاں سے بھی بشرائط شائع ہونے کا انتظام ممکن ہے۔ ابھی کام شروع نہیں ہوا ہے۔ ریاست نے پانچ سو ماہوار کی امداد منظور کی ہے۔

یہاں بھوپال میں بھی بفضل الہی کچھ دینی کام انجام پار ہے ہیں، ورنہ یہاں کا قیام اجیرن ہو جاتا، اب بھی دل کسی بہتر مقام کا طالب ہے، اب سمجھ میں آتا ہے کرے ۵۵ء کے بعد ہمارے بہت سے اکابر نے مکہ معظمہ کی طرف ہجرت کیوں کی؟ یہ جب اور نامردی نہیں، بلکہ اس مرکز میں اجتماع قوت تھا، جہاں سے سرچشمہ ابل سکے۔

۲۶ دسمبر ۱۹۲۷ء

بھوپال میں دارالقضاء سے قضاۓ و فتویٰ نویسی کی خدمت

حضرت سید صاحب تحریر فرماتے ہیں:

۱۶ جولائی کو میں نے دارالقضاء اور مدارس عربیہ کا چارج لیا ہے، دارالقضاء میں زیادہ تر مقدمات نکاح و طلاق، خلع و تفریق اور ولایت اور بھی کبھی تصاص کے ہوتے ہیں۔^۱

بھوپال میں دارالقضاء سے فتاویٰ بھی دیئے جاتے تھے اور دارالقضاء سے متعلق جو فتاویٰ ہوتے ان کا بھی مستقل ریکارڈ "فتاویٰ دارالقضاء" کے نام سے ہوتا تھا، سید صاحب کے زمانہ کا وہ علمی ذخیرہ آج بھی موجود ہے، فتاویٰ کے پانچ رجسٹر ہیں جو ریکارڈ دستیاب ہو سکے ہیں ان پانچوں رجسٹروں میں فتاویٰ کی کل تعداد ۱۵۱ ہے (نکاح، طلاق، عدت، مہر، میراث، وصیت، ہبہ، امامت وغیرہ) ہر موضوع پر الگ الگ فتاویٰ کی تعداد درج ہے۔^۲

ریاست بھوپال میں مکاتب قرآن قائم کرنے کی کوشش

حضرت سید صاحب ایک مکتب میں تحریر فرماتے ہیں:

افسوس ہے کہ یہاں کے سرکاری مدارس سے علوم دینیہ اور قرآن پاک کی تعلیم موقوف کرادی گئی اور مدرسین علوم دینیہ کو تین ماہ کا نوٹس دے دیا گیا۔ کوشش کر رہا ہوں کہ اوقاف سے ان مدرسین کی تاخواہیں ملا کریں، اور ان علوم کی تعلیم مدرسہ میں جاری رہے اور عام مکاتب قرآن پاک وابتدائی تعلیم کے مسلمان ہر محلہ میں قائم کریں۔

۲۲ مارچ ۱۹۵۰ء

^۱ حیات سلیمان ص ۲۵۷ مہنامہ نشان منزل سلیمان نمبر ۱۹۸۴ء عدودۃ العلماء کا فقہی مزاد ص ۲۳۳

^۲ مکاتب سید سلیمان ص ۲۱۲۔

قاموس الاعلام کی تکمیل کی مہم

مولانا عبدالماجد صاحب دریا آبادی تحریر فرماتے ہیں:
 ”قاموس الاعلام“ یا ”مشاهیر امت“ کے نام سے ایک کتاب کی تیاری کی تجویز میں بار بار پیش کر رہا تھا۔

اس کے جواب میں علامہ سید سلیمان تحریر فرماتے ہیں:
 مشاہیر امت سے غافل نہیں، آپ اس ایکیم کو علیحدہ مستقل ایک کاغذ پر لکھ کر بھیج دیں، (اس وقت) ہمارے ہاں صرف تین آدمی ہیں، مولوی عبدالسلام حکماء اسلام پر لکھ رہے ہیں اور شاہ صاحب اور ریاست صاحب تاریخ الاسلام میں لگے ہیں اس سے فرصت ایک دو سال میں پائیں گے۔

لغات جدیدہ کی تکمیل کی فکر

جناب پروفیسر عبدالقوی صاحب یادگار سلیمان میں تحریر فرماتے ہیں:
 (حضرت سید صاحبؒ نے) علامہ شبی کی خواہش سے عربی کے نئے الفاظ کا ایک لغت ترتیب دیا جو اس زمانہ کے مصروف شام کے عربی اخبارات اور سائل میں عام طور سے مستعمل تھے
 اسی سلسلہ میں سید صاحب مولانا مسعود عالم ندوی کے نام ایک مکتوب میں تحریر فرماتے ہیں:

عزیز مکرم السلام علیکم و رحمۃ اللہ برکاتہ
 امید ہے کہ لغات جدیدہ کا کام ہورہا ہو گا.....

جیل میں فرصت ہو تو لغات جدیدہ کا کام ختم کر دیجئے۔
 لغات جدیدہ کی نظر ثانی کی سلسلہ میں ابھی مزید مہلت آپ کو حاصل ہے،
 متذوک الفاظ کی فہرست دینے میں کوئی حرج نہیں ہے اس افادیت کا پہلو ہے، نئے
 رجحان یعنی ترکی دور کے الفاظ و مصطلحات کے بجائے موجودہ رجحان عربیت پر ایک
 نوٹ مقدمہ میں بڑھانا مناسب ہو گا۔

اشتراکیت اور اسلام پر لکھنے کی ضرورت کا احساس

سید صاحب مولانا مسعود عالم ندوی کے نام ایک مکتب میں تحریر فرماتے ہیں:
 میرا بڑا جی چاہتا ہے کہ کسی ندوی کے قلم سے رداشتراکیت پر کوئی رسالہ نہلے،
 اسی لئے آپ سے خواہش ہے کہ یہ آپ کی دلچسپی کی چیز بھی ہے۔
 بہت خوب آپ نے اشتراکیت اور اسلام پر لکھنا شروع کر دیا، جی چاہتا ہے کہ
 جس طرح وقت کے دوسرے فتنوں کے ازالہ میں علمائے ندوہ نے کام کئے ہیں اسی طرح
 وہ اس کے ازالہ میں بھی کام کریں، اور آپ لوگ اس کے اہل ہیں، گواولیت کا حق ندوہ کو
 حاصل ہے کیونکہ خاکسار نے اس موضوع پر ۱۹۰۸ء میں لکھا تھا الندوہ میں، اور ۱۹۱۰ء میں
 الہلال میں ”الحرية في الإسلام“ کے عنوان سے اس لوکھا۔ ۱۳۲۲ھ۔
 کمیونزم کے رد میں اور اقتصاد اسلام کی تبلیغ میں آپ کی جماعت کی بڑی ضرورت ہے۔

دارالتصنیف و دارالکمیل کے قیام کی فکر

حضرت سید صاحب مولانا عبدالمadjد صاحب[ؒ] کے نام ایک مکتب میں تحریر فرماتے ہیں:
 خیال ہوتا ہے کہ دارالکمیل کے نام سے مولانا ہمروم کے پرانے خیال کی تکمیل
 کی جائے، ان کی تجویز بھی کہ دارالتصنیف کے ساتھ دارالکمیل بھی قائم کیا جائے جس

میں لاک فارغ التحصیل کو چند سال رکھ کر مختلف علوم میں تکمیل کرائی جائے بعد کو وہ مدارس اور دوسرے اداروں میں پھیلیں، اب یہ تجویز میرے سامنے ہے، محمد اللہ اس وقت سرمایہ کی طرف سے اطمینان ہے، با فعل ۲۴ یا ۵ طالب علم اس میں ہوں۔ اور علوم کو دینیات، ادبیات اور عقلیات پر تقسیم کر دیا جائے۔ اور ہر طالب علم اپنے شعبہ میں ۲ برس بذریعہ درس و مطالعہ و تحریر مصروف رہے۔ اس شعبہ کے لئے مولوی او بیس صاحب کو بحثیت استاذ دار ^{لکمیل} رکھنا چاہتا ہوں۔ پورا غاکہ بعد کو پیش کروں گا۔

مولانا مسعود عالم پندوی کے نام ایک مکتب میں تحریر فرماتے ہیں:

میں بھی ایک دار ^{لکمیل} کے خاکہ پر غور کر رہا ہوں جو استاذ مرحوم کا آخری خیال تھا۔ اپنا بھی آخری خیال یہی تصور ہے۔ سرمایہ کی طرف سے محمد اللہ اطمینان ہے، البتہ ایک کامل العلوم محدث و فقیہہ کا جو یا ہوں، دیکھنے کوں ملتا ہے۔ کیم اپریل ۱۹۲۵ء

مجلس اصلاح عربی و فارسی میں شرکت

حضرت سید صاحب ایک مکتب میں تحریر فرماتے ہیں:

میں آج کل مولوی ابوالکلام صاحب کی مجلس اصلاح عربی و فارسی کی کمیٹی کی شرکت کے لئے لکھنؤ جا رہا ہوں۔ آج کل سید حسین یہیں ہیں۔ اس لئے اتر گیا۔ اب یہاں اسکولوں اور کالجوں بلکہ یونیورسٹیوں سے بھی عربی و فارسی نکل رہی ہے۔ چنانچہ آگرہ یونیورسٹی نے اس میں پہل کی ہے۔ ایسی حالت میں اس کمیٹی کا کام دیکھنے کی وجہ بار آور ہو، بہر حال مرض کے اشتداد سے مایوسی اور ترک علاج کا کوئی سبب نہیں۔ عربی مدارس کی حالت بھی قبل غور ہوتی جا رہی تھی۔ ۲۵ مئی ۱۹۲۸ء

اختلاف علماء الاسلام میں سرگرمی

سید صاحب مولانا مسعود عالم ندوی کے نام ایک مکتوب میں تحریر فرماتے ہیں:
 اختالف علماء الاسلام کے ۱۵/۱۶ فروری کو جلسے ہیں۔ عراق سے زہادی
 صاحب اور محمود صواف آئے ہوئے ہیں، باقی مصر و شام کے انتقلابات کے سبب مہماں و
 کی آمد میں دقتیں درپیش ہیں۔ ہندوستان سے علی میاں اور مولوی منظور صاحب کی آمد کی
 توقع ہے۔ کیا آپ زحمت اٹھائیں گے؟ موسم تو انشاء اللہ برانہ ہوگا۔.....
 دوسرے خط میں تحریر فرماتے ہیں:

اختلاف میں آپ کے نہ آنے کا افسوس ہوا بہر حال گذشت آنچہ کہ گذشت،
 میرے نزدیک تو علمائے اسلام کا یہ اجتماع بجائے خود تاریخ تھا۔ حضرت شیخ کو اکی نے
 سجل جمعیۃ ام القری میں جو خواب دیکھا تھا، اس کی حقیقت بیہاں عیاں تھی۔ اگر
 چہ اس بنا پر کہ یہ پہلا اجتماع تھا ناقص تھے، تاہم افادہ سے خالی نہ رہا، خصوصاً ایران و نجف
 کے علماء کی آمد سے مذاہب مختلفہ کے درمیان ایک خوشنگوار حد تک رواداری فرق کی راہ میں
 منزل طے ہوئی۔ خطبے اور تجادوں میں زیر طبع ہیں۔ ۲/جنوری ۱۹۵۲ء

۱۹۵۲ء میں عراق سے لے کر الجزاير تک میں ملکوں کے علماء اور اہل علم کی جو
 کانفرنس پاکستان میں ”اختلاف علماء“ کے عنوان سے منعقد ہوئی اس کے پہلے اجلاس کی
 سید صاحب نے صدارت فرمائی، اور اپنے صدارتی خطاب میں سید صاحب نے اختلاف
 علماء کے جو اغراض و مقاصد بتائے ان میں دو اہم نکات یہ بھی تھے:

- (۱) دور حاضر کے مطابق فقہ اسلامی کی تحقیق و تدوین کے لئے ادارہ کا قیام۔
- (۲) ممالک اسلامیہ کے مجوزہ شہری و ملکی قوانین کی جگہ فقہ اسلامی کی ترویج کے لئے
 موثر جدوجہد کرنے۔

مجمع فواد الاول کی رکنیت

حضرت سید صاحب^ر مولانا مسعود عالم کے نام ایک مکتوب میں تحریر فرماتے ہیں:
 عزام بے مصر سے یخیر لائے ہیں کہ مجمع فواد الاول[☆] نے مجھے اپنا عضو منتخب کیا
 ہے، حکومت عراق نے آخر مارچ میں مجھے بعلی سینا کی الفی تذکار میں بغداد بلایا
 ہے۔ والامر بید الله تعالیٰ۔ ۲۷ جنوری ۱۹۵۲ء

ڈھا کہ کی ہسٹری کانگریس کی صدارت

مفکر اسلام حضرت مولانا سید ابو الحسن علی ندوی تحریر فرماتے ہیں:

مارچ ۱۹۵۳ء میں سید صاحب ایک بار (اور آخری بار) ہندوستان تشریف
 لائے سید صاحب ڈھا کہ کی ہسٹری کانگریس کی صدارت کے لئے تشریف لے گئے تھے،
 جو اسی مہینہ کی کسی تاریخ کو ہوئی تھی، وہاں انہوں نے اپنا وہ فلاصلانہ اور فکر انگیز خطبه
 صدارت پڑھا جس میں بنگالی مسلمانوں کو مشورہ دیا گیا تھا کہ وہ بنگالی اسی طرح فارسی رسم
 الخط میں لکھیں جیسے وہ انگریزوں کے دور سے پہلے لکھی جاتی تھی، سید صاحب نے ثابت
 کیا کہ یہ تبدیلی ایک گہری سازش کے ماتحت ہوئی اور اس تبدیلی نے بنگالیوں کو اسلامی
 ثقافت اور اسلامی تہذیب سے بہت دور کر دیا اب بیگانگی کی اس خلیج کو دور کرنے کے لئے
 جو بنگالی مسلمانوں اور ہندوستان و پاکستان کے مسلمانوں میں پڑ گئی ہے، یہی صورت ہے
 کہ بنگالی فارسی رسم الخط اختیار کریں ظاہر ہے کہ یہ مشورہ بڑا مخلصانہ اور انقلاب انگیز تھا، اور
 اس میں وہ فراست اور دور بینی جھلک رہی تھی جس کو اقبال نے اس شعر میں ادا کیا ہے۔

و لے بامن بگواں دیدہ ور کیست کہ خارے دید واحوال چمن گفت ۳

☆ مصر کی لغوی اکادمی، غالباً بر صغیر ہندوپاک میں یا عزاز اور کسی کوئی ملا (حاشیہ مکاتب)

۱۔ مکاتب سید سلیمان ص ۲۲۲ ۲ پرانے چراغ ص ۱۵۔

فصل

سید صاحب کے حکیم الامت مولانا تھانوی سے تعلق کے بعد چند اہم کارناموں کی ایک جھلک

یادگار سلیمان کے مرتب جناب پروفیسر عبدالقوی صاحب تحریر فرماتے ہیں:
اگست ۱۹۳۸ء میں مولانا سید سلیمان ندوی نے راہ سلوک اختیار کیا (اور) مولانا تھانوی سے بیعت ہوئے۔

نومبر ۱۹۳۸ء میں سیرت النبی جلد ششم کی اشاعت عمل میں آئی، اسی سال سید صاحب کی تقریروں، تحریروں اور مقدموں پر مشتمل ان کی کتاب ”نقوش سلیمانی“، منظر عام پر آئی۔

دسمبر ۱۹۳۹ء میں مسلم ایجویشنل کانفرنس کا سالانہ جلسہ ملکتہ میں ہوا جس کی صدارت نواب کمال یار جنگ بہادر جا گیر دار، حیدر آباد نے کی۔ سید صاحب نے اس کے شعبہ اردو کی صدارت فرمائی۔

جنوری ۱۹۴۰ء میں سید صاحب حیدر آباد، پونا اور بنگلہ گئے جہاں مختلف اداروں، کالجوں، مدرسوں کا معاہنہ کیا، طلبہ کو خطاب کیا اور اساتذہ سے تبادلہ خیال کیا۔

جنوری ۱۹۴۰ء میں ”الندوہ“ دوبارہ جاری کرایا۔

۱۳ اریوری ۱۹۴۰ء کو مہاتما گاندھی نے سید صاحب کے نام اپنے مکتب میں لکھا:
”بھائی صاحب“

۲۶ اریوری کو ہندوستانی پرچار سمجھا کی کانفرنس ہوگی۔ میں چاہتا ہوں کہ آپ بھی اس میں شریک ہوں اور اس سوال کو سلجھانے میں حصہ لیں، مجھے آشا ہے کہ آپ

ضرور آؤں گے۔ آنے کی تاریخ اور وقت سے خبر دیں گے۔ آپ کام، گاندھی^۱ مارچ ۱۹۲۰ء میں پشاور اور بھاولپور کے لئے سید صاحب روانہ ہوئے۔ ۸ مارچ کو پشاور پہنچے۔ قیام ناظم شعبۂ دینیات اسلامیہ کالج جناب نور الحق ندوی پشاوری کے بیہاں کیا۔ دینیات اور طب کے نصاب کی ترتیب دی۔ ۹ مارچ کو کالج کے طلباء اور اساتذہ کو خطاب کیا۔ ۱۰ مارچ کو ایک بار پھر کالج کے اساتذہ اور طلباء کو مخاطب کیا اور پر زور الفاظ میں کہا کہ:

”مسلمانوں کی اکثریت کے ان صوبوں میں کالج کے مسلمان طلباء کو ایمان عمل کا ایسا نمونہ پیش کرنا چاہئے کہ پورے ہندوستان کے مسلمان اس کی تقیید کریں“^۲
۱۱ مارچ کی رات کو پشاور سے چل کر ۱۲ مارچ کی صبح کو لاہور پہنچے۔ ایک دن خواجہ عبدالوحید صاحب کے بیہاں قیام کیا۔

۱۳ مارچ کی صبح کو بھاولپور کے لئے روانہ ہوئے اور شام کے وقت وہاں پہنچے۔ سرکاری مہمان خانہ میں ٹھہرائے گئے۔ ۱۴ مارچ کو صادق ایمپریشن کالج کے جلسہ تقسیم اسناد میں خطبہ پڑھا۔ ۱۵ مارچ کو کالج ہال میں ”خاصص اسلامی“ پر تقریر کی۔ جمعہ کو ”فضائل نبوی“ پر تقریر کی۔ اور ۲۳ مارچ کو لکھنؤ ہوتے ہوئے اعظم گڈھ کے لئے روانہ ہوئے۔ اسکو لوں کے طالب علموں کے لئے لکھی گئی تھی۔

اسی سال ”حیات شبیل“ کا کام شروع کیا جو دو سال بعد ۱۹۲۲ء میں تکمیل کو پہنچا۔ ۱۹۲۴ء میں نواب چھتاری کی صدارت میں ”اسلام کے سیاسی نظام کی تدوین“ کے لئے ایک کمیٹی بنائی گئی۔ جس کے کونیز مولانا سید سلیمان ندوی بنائے گئے۔ جنوری ۱۹۲۱ء میں اس کا پہلا جلسہ ہوا۔^۳

۱۔ سید سلیمان ندوی نہریاض ماہنامہ کراچی ص ۲۷۸۔ ۲۔ حیات سلیمان ص ۳۳۸۔ ۳۔ حیات سلیمان ص ۳۸۶۔

فروری ۱۹۳۳ء میں مسلم یونیورسٹی علی گڑھ نے سید صاحب، مولانا حبیب الرحمن خاں شر وانی اور مولوی عبدالحق کی علمی ادبی خدمات کے اعتراف میں ڈاکٹریٹ کی اعزازی ڈگری پیش کی۔ اس خوشی کے موقع پر اہل دنسنے نے ان کی خدمت میں سپاسنامہ پیش کیا۔ فروری ۱۹۳۴ء میں حیات شبلی شائع ہوئی۔

دسمبر ۱۹۳۴ء کو ہسٹاریکل کالگری میں کا اجلاس کے شعبہ تاریخ از منہ وسطی ہند منعقدہ مدراس کی صدارت کی۔^۱

فروری ۱۹۳۵ء میں جمیعہ العلماء صوبہ بمبئی کے اجلاس کی صدارت کی اور اپنے خطبہ میں بمبئی کے مسلمانوں کو ایک عام اور آزاد مدرسہ کے قیام کی طرف توجہ دلائی۔^۲ جون ۱۹۳۶ء میں سید صاحب نے اس شرط پر ریاست بھوپال میں قاضی القضاۃ اور امیر جامعہ (ڈاکٹر تعلیمات علوم مشرقی) کا عہدہ قبول کر لیا کہ دار مصنفین اور ندوہ سے ان کا تعلق بدستور رہے گا۔

۱۶ جولائی ۱۹۳۶ء کو دارالقضاۃ اور مدرس عربیہ کا چارچ لیا۔^۳
۲۵ دجنوری ۱۹۳۹ء (کو) انجمن ترقی پسند مصنفین کی کانفرنس بھوپال میں منعقد ہوئی (جس میں سید صاحب نے اہم خطاب فرمایا)

جون ۱۹۵۰ء تک تقریباً چار سال سید صاحب کا قیام بھوپال میں رہا۔
دسمبر ۱۹۵۰ء میں انجمن ترقی اردو پاکستان نے سید صاحب کے اعزاز میں ڈاکٹر محمود حسین خاں مرکزی وزیر کی صدارت میں ایک جلسہ کیا جس میں سید صاحب نے ”ہندوستان کے نو مسلم حکمراء“ کے عنوان سے مقالہ پڑھا۔
دسمبر ۱۹۵۰ء میں ہی سید صاحب کی صدارت میں اسلامی دستور کا خاکہ ترتیب دیا گیا جس میں ۳۳ علماء شریک ہوئے تھے۔

^۱ حیات سلیمان ص ۲۵۰۳ حیات سلیمان ص ۵۱۵۔^۲ حیات سلیمان۔

جنوری ۱۹۵۱ء میں جمیعیت علماء اسلام سلہٹ کے جلسے کی صدارت کی۔

فروری ۱۹۵۱ء میں اختالف علماء کے نام سے اسلامی ملکوں کے علماء کی کانفرنس ہوئی جس میں سید صاحب نے نمایاں حصہ لیا۔

مارچ ۱۹۵۱ء میں ابن سینا کی ہزار سالہ یادگار میں شرکت کے لئے حکومت عراق نے سید صاحب کو دعوت نامہ بھیجا، لیکن بعض مجبور یوں کی وجہ سے سفر نہ ہو سکا۔

۱۹۵۱ء میں مصر کے ”مجمع العلمی الادبی“ میں سید صاحب کو بحیثیت رکن منتخب کیا گیا۔

۱۹۵۱ء میں آل پاکستان ہسٹریکل سوسائٹی قائم ہوئی تو سید صاحب اس کے رکن منتخب ہوئے۔

ماہ ۱۹۵۲ء میں لاہور میں اس کا پہلا جلسہ ہوا، سید صاحب نے اس کے اسلامی تاریخ کے شعبہ کی صدارت کی، صدارتی خطبہ کے علاوہ ایک مقالہ ”دیبل“ پڑھی انہوں نے پڑھا۔

۱۹۵۲ء کراچی میں یونیورسٹی قائم ہوئی تو سید صاحب اس کے سینیٹ کے ممبر منتخب ہوئے

اگست ۱۹۵۲ء اسلامی بورڈ کی صدارت قبول کی۔

۱۹۵۲ء میں ہی جمیعیت علماء اسلام کی صدارت ان کے حصہ میں آئی۔

ماہ ۱۹۵۳ء میں ڈھاکہ میں ”آل پاکستان ہسٹریکل کانفرنس“ کی صدارت کی، وہاں سے فتح پور ہسوسہ آئے، چند روز کے بعد لکھنؤ پہوچے اور ندوہ کے جلسے میں شریک ہوئے، جلسہ گاہ میں قدم رکھتے ہوئے سید صاحب نے یہ شعر پڑھا:

میں اپنے گھر میں آیا ہوں مگر انداز تو دیکھ
 میں اپنے آپ کو مانند ہمہاں لے کے آیا ہوں
 جسے سن کر حاضرین پر گریہ طاری ہو گیا، سید صاحب نے تقریر کرتے
 ہوئے اقبال کا یہ شعر پڑھا:

سبق پڑھ، صداقت کا عدالت کا شجاعت کا
 لیا جائے گا تجھ سے کام دنیا کی امامت کا
 اپریل ۱۹۵۴ء میں کراچی واپس پہنچے کچھ دنوں بعد تنفس کا دورہ پڑا اعلان سے
 صحت یاب ہو گئے۔.....

۲۲ نومبر ۱۹۵۴ء کو قلب کا دورہ پڑا تنفس تیز ہو گیا ایک ہلکا سا جھٹکا
 تنفس میں ایسا محسوس ہوا جیسا بچکی آگئی ہو، چہرہ پر فعتاً خون کی لہر دوڑ گئی اور اس طائر روح
 شخص عنصری سے پرواز کر گیا اس وقت شام کے ساڑھے چھ بجے تھے۔ انا لله وانا الیہ
 راجعون۔

(ماخوذ از: یادگار سلیمان ص ۱۰۰ تا ۱۱۹ ملخصاً)

مولانا تھانویؒ سے تعلق کے بعد سید صاحبؒ کے لکھے ہوئے علمی و اصلاحی اور دعویٰ و فکری اہم مقالات و مضامین جو مختلف رسائل میں شائع ہوئے

عنواناتِ مضامین (وہ مضامین جو رسالہ "مستقبل" کراچی میں شائع ہوئے)

جلد نمبر ۱۹۳۹ء

۱۔ اساس ملت

آج دنیا عالمگیر برادری کی مثالیٰ ہے اسلام نے تیرہ سو برس پہلے یہ آواز بلند کی تھی

جلد نمبر ۲ راکتوبر ۱۹۳۹ء

۲۔ سیاست اسلام کے نظر یہ

اسلامی اصول سیاست ظاہری ہیئت شکل پر زیادہ زور نہیں دیتا بلکہ اس کا اصلیٰ زور روح اور اسپرٹ پر ہے

جلد نمبر ۳ نومبر ۱۹۳۹ء

۳۔ حاکم حقیقی صرف اللہ تعالیٰ ہے (۱)

احکام الہی کی دو قسمیں ہیں تشریعی اور تکوینی۔ ان دونوں قسموں کے طائف سے صرف اللہ تعالیٰ حاکم حقیقی ہے۔

جلد نمبر ۵ جنوری ۱۹۴۰ء

۴۔ حاکم حقیقی صرف اللہ تعالیٰ ہے۔ (۲)

جلد نمبر افروری مارچ ۱۹۴۰ء

۵۔ اسلام میں عقائد کی حقیقت اور اہمیت (۱)

ایمان ہی ہمارے تمام اعمال کی اساس ہے

جلد نمبر ۹ مئی ۱۹۴۰ء

۶۔ اسلام میں عقائد کی حقیقت اور اہمیت (۲)

جلد نمبر ۱۰، ۱۱ جون جولائی ۱۹۴۰ء

۷۔ حقیقت تصوف کا مکتشف عظم

حکیم الامت حضرت مولانا اشرف علی تھانویؒ کی صوفیانہ زندگی پر وشنی ڈالی گئی ہے۔

- ۸۔ اسلام میں عقائد کی حقیقت و اہمیت (۳) جلد انبر ۱۰، ۱۱ جون جولائی ۱۹۵۰ء
- ۹۔ تجدید دین اور حکیم الامت (۱) جلد انبر ۱۲ اگست ۱۹۵۰ء خلیفہ حکیم الامت جامع الحمد دین علیہ الرحمۃ اور تجدید دین
- ۱۰۔ تجدید دین اور حکیم الامت (۲) جلد انبر ۲۰ ستمبر آئتوبر ۱۹۵۰ء
- ۱۱۔ اسلام کا تبلیغی نظام جلد انبر ۲۳ دسمبر ۱۹۵۰ء امت مسلمہ کا فریضہ، سلسلہ ولی اللہی صاحب سوانح کا نسب۔ اس عہد میں تبلیغی ناکامی کے وجہ۔ انبیاء کے اصول دعوت، اور تبلیغ کی اہمیت
- ۱۲۔ خطبہ صدارت جلد انبر ۵ فروری ۱۹۵۱ء (جمعیۃ علماء اسلام مشرقی پاکستان سلہٹ) ۱۴۵۱ جنوری ۱۹۵۱ء اس خطبہ میں سید صاحب نے حسب ذیل پہلوؤں پر روشنی ڈالی ہے۔ مشرق بھگال کی خصوصیات۔ علماء اسلام کی خدمات، فرقہ واری سے پہنیز، تعلیم و تربیت، پاکستان کے لئے اسلامی تمدن کا نظریہ، اسلامی نظام سیاست، اسلامی نظام اقتصاد، پاکستانی وحدت کا سر رشتہ، دستور اسلامی، قانون اسلامی، قانون اسلامی میں تغیر و اضافہ، اقیلت کا مسئلہ، وغیرہ پہلوؤں پر روشنی ڈالی گئی ہے۔
- ۱۳۔ اسلام اور سود جلد انبر ۷ رابریل ۱۹۵۱ء
- ۱۴۔ خطبہ صدارت مجلس تاریخ اسلام، کراچی جلد انبر ۸ نومبر ۱۹۵۱ء بادشاہوں کے بجائے ملت کی تاریخ، صحت بیان، ذہنیت کی تبدیلی، راستہ کی تبدیلی، سندھ کی تاریخ کا کام، مشرقی بھگال کی تاریخ نادر کتابوں اور کتب خانوں کی کمیابی، وغیرہ موضوعات پر روشنی ڈالی گئی ہے۔

- جلد ۲ نمبر ۹ فروری ۱۹۵۴ء** ۱۵۔ اسلام کا جمہوری نظام (ماخوذ) (۱)
اسلام دنیا میں اس لئے آیاتا کہ انسانوں کو انسانی غلامی سے
نجات دلانے، اسلام نے جمہوری نظام کی بنیاد ڈالی۔
- جلد ۲ نمبر ۱۰ اکتوبر ۱۹۵۴ء** ۱۶۔ یورپ کا تصور حریت و جمہوریت اور اسلام (۲)
- جلد ۲ نمبر ۱۱ نومبر ۱۹۵۴ء** ۱۷۔ یورپ کا تصور حریت و جمہوریت اور اسلام (۳)
- جلد ۲ نمبر ۱۲ جنوری ۱۹۵۵ء** ۱۸۔ یورپ کا تصور حریت و جمہوریت اور اسلام (۴)
- جلد ۲ نمبر ۱۳ جنوری ۱۹۵۵ء** ۱۹۔ اسلامی حکومت کے عاملین (خطبہ صدارت)
اسلامی حکومت کی خدمت عبادت ہے۔ عوام کی حکومت
اسلامی حکومت کی عدالت، حاکمائد ذمہ داری، عمال حکومت
کی ذہنیت۔ وغیرہ پہلوؤں پر روشنی ڈالی گئی ہے۔
- جلد ۳ نمبر ۲ فروری ۱۹۵۵ء** اسلام میں مساوات حقوق و مال
”اسلام میں خلفاء کو عزت و احترام دینی کے علاوہ حقوق
انتظامی میں کوئی تفوق و ترجیح نہ تھی“، اس مضمون میں خلیفہ
اسلام کے اختیارات، خلیفہ وقت کے مصارف، کلمات
تعظیم و تکریم وغیرہ پہلوؤں کا جائزہ لیا گیا ہے۔
- جلد ۳ نمبر ۳ مارچ ۱۹۵۵ء** ۲۱۔ حریت اور حیات اسلامی
ذیلی عنوانات درج ذیل ہیں:
مساجع اور قول حق، حریت رائے، قول حق کی تعریف، ہر
مسلمان کو فطرتاً آزاد گواہ حق پرست ہونا چاہئے، ہر مسلم
خدا کا گواہ صادق ہے، ادائے شہادت ربیٰ اور حریت
رائے ایک شے ہے۔ موانع حق گوئی، ناجائز حسن اعتقاد۔

جلد ۳ نمبر ۳ مارچ ۱۹۵۲ء

۲۲۔ محبت باطل

دنیا میں محبت باطل سے بڑھ کر پائے حق کوش کے لئے کوئی زنجیر نہیں۔ سچے مسلمان کا فرض ہے سچا کے لئے سب کچھ قربان کر دے۔

جلد ۳ نمبر ۳ اپریل ۱۹۵۲ء

۲۳۔ رسول وحدت (۱)

لفظ وحدت کی تخلیل کرتے ہوئے بتایا گیا ہے کہ رسول اللہ صلی اللہ علیہ وسلم نے وحدت کی تعلیم کس کس رنگ سے پیش کی ہے اور کون کن پہلوؤں سے مکمل کی ہے؟

جلد ۳ نمبر ۵ جون ۱۹۵۲ء

۲۴۔ رسول وحدت (۲)

جلد ۳ نمبر ۶ راگست ۱۹۵۲ء

۲۵۔ رسول وحدت (۳)

جلد ۳ نمبر ۷ اکتوبر ۱۹۵۲ء

۲۶۔ اسلام کا نظریہ تعلیم (۱)

جلد ۳ نمبر ۸ دسمبر ۱۹۵۲ء

۲۷۔ اسلام کا نظریہ تعلیم (۲)

جلد ۳ نمبر ۹ افروری ۱۹۵۳ء

۲۸۔ اسلام کا نظریہ تعلیم (۳)

معارف اعظم گذھ

(وہ مضامین جو رسالہ معارف میں شائع ہوئے)

نمبر ۲ جلد ۲۲ راگست ۱۹۳۸ء

۲۹۔ دائرة المعارف حیدر آباد کن کا سالانہ اجلاس

نمبر ۳ جلد ۲۲ ستمبر ۱۹۳۸ء

۳۰۔ اندیا آفس کے کتب خانے کی عربی قلمی کتابوں کی فہرست

نمبر ۴ جلد ۲۲ اکتوبر ۱۹۳۸ء

۳۱۔ مسلمانوں کی آئینہ تعلیم

(یہ مقالہ اکتوبر ۱۹۳۳ء کو جامعہ ملیہ اسلامیہ میں پڑھا گیا تھا۔)

نمبر ۶ جلد ۳۲ دسمبر ۱۹۳۸ء

۳۲۔ مقالات شلی جلد ششم کا دیباچہ

نمبر ۶ جلد ۳۲ دسمبر ۱۹۳۸ء

۳۳۔ فہرست مخطوطات عربی جلد دوم

نمبر ۶ جلد ۳۲ دسمبر ۱۹۳۹ء

۳۴۔ قرآن پاک کا تاریخی اعجاز قرآن کے معجزوں کے متعلق

نمبر ۳ جلد ۲۲ ر مارچ ۱۹۳۹ء

۳۵۔ عرب و امریکہ (۱)

کو بس سے پہلے عرب کے چند نوجوان امریکہ پہنچ چکے تھے

نمبر ۳ جلد ۲۲ ر مارچ ۱۹۳۹ء

۳۶۔ ”جوہر الاسرار“ میں کبیر کی بات چیت

ایک پرانے نسخہ میں کبیر اور یہاں کیوں کی بات چیت کی بعینہ نقل

نمبر ۳ جلد ۲۲ ر اپریل ۱۹۳۹ء

۳۷۔ عرب و امریکہ (۲)

نمبر ۳ جلد ۲۲ ر اپریل ۱۹۳۹ء

۳۸۔ انڈیا آفس لابریری کی فارسی قلمی کتابوں کی فہرست جلد دوم

نمبر ۵ جلد ۲۲ ر مئی ۱۹۳۹ء

۳۹۔ بعض پرانے لفظوں کی نئی تحقیق

۴۰۔ تہنید

نمبر ۶ جلد ۲۲ ر جون ۱۹۳۹ء

غیر زبانوں کے الفاظ کا ہندیانا

نمبر ۲ جلد ۲۲ ر اگست ۱۹۳۹ء

۴۱۔ نام خسر و ارخلاف نماز

نمبر ۳ جلد ۲۲ ر ستمبر ۱۹۳۹ء

۴۲۔ تہنید اور پرانے لفظوں کی نئی تحقیق پر تبصرے

حبیب الرحمن خاں شیر وانی اور عبدالستار صدیقی کے خطوط
اور ان کے مختصر اجواب

نمبر ۳ جلد ۲۲ ر ستمبر ۱۹۳۹ء

۴۳۔ تفسیر حسن بیان

نمبر ۳ جلد ۲۲ ر ستمبر ۱۹۳۹ء

۴۴۔ فہارس لسان العرب

نمبر ۳ جلد ۲۲ ر ستمبر ۱۹۳۹ء

۴۵۔ اسلامی سکول کا مجموعہ ڈھاکہ میں

نمبر ۲ جلد ۲۲ ر اکتوبر ۱۹۳۹ء

۴۶۔ حافظ امان اللہ بنارسی اور ان کی مسجد، خانقاہ اور مزار

نمبر ۲ جلد ۲۲ ر فروری ۱۹۳۹ء

کے کتبے، حافظ امان اللہ بنارسی سے متعلق اہم معلومات۔

نمبر ۲ جلد ۲۵ ر فروری ۱۹۴۰ء

۴۷۔ خطبہ صدارت شعبہ اردو مسلم ایجویشنل کانفرنس کلکتہ

ذیلی عنوانات:

مسلمانوں کا مصالحانہ رویہ، اردو اور ہندی کا فرق، ہندو اور مسلمانوں کی ہزار سالہ سمجھوتہ کی یادگار، کیا یہ زبان پد یسی ہے؟ کیا ہندو اور مسلمان مقامی صوبہ دار بولیاں یکساں بولتے تھے؟ سنسکرتی ہندی کے لئے کوشش، زبان کی کسوٹی، اردو کے حامیوں کی سست کاری، کچھ کام کی باتیں، زبان کا صحیح درج، اس زبان میں ہندوؤں کا حصہ اب بھی ہے، اردو کے بعض ادبی مورخوں کی غلطی، سنسکرتی ہندی کی ایک دلیل کی کمزوری، ایک اعتراض کا جواب، اصل ہندی سے مسلمانوں کا لگاؤ، صوبوں کی مقامی بولیاں بھی اسلامی درباروں میں بڑھی ہیں، ہندو مسلمانوں سے مخلصانہ اپیل، سرتیح بہادر کا بہادرانہ بیان، اہل بنگال کی خدمت میں کچھ معروضات۔

- ۳۸۔ لمنتظم لابن جوزی نمبر ۱ جلد ۲ / جولائی ۱۹۴۰ء
- ۳۹۔ مولانا ابو بکر محمد شیعث جونپوری نمبر ۲ جلد ۲ / اکتوبر ۱۹۴۰ء
- ۴۰۔ کیا قرآن رسول کا کلام اور انسانی تعلیمات سے ماخوذ ہے؟ نمبر ۲ جلد ۲ / اکتوبر ۱۹۴۰ء
- ۴۵۔ کتاب تفہیم الی ریحان پیر و فی نمبر ۲ جلد ۲ / نومبر ۱۹۴۰ء
- ۵۲۔ وجی از روئے قرآن اور مدعی کا تضاد بیان (۱) نمبر ۵ جلد ۲ / نومبر ۱۹۴۰ء
- ۵۳۔ وجی کے اقسام (۲) نمبر ۶ جلد ۲ / نومبر ۱۹۴۰ء
- ۵۴۔ ابوالبرکات بغدادی اور اس کی کتاب المعتبر (۱) نمبر ۷ جلد ۲ / جنوری ۱۹۴۱ء

یہ مقالہ عربی میں لکھا گیا تھا جس کا مولوی اولیس صاحب نے اردو میں ترجمہ کیا۔

ابوالبرکات فلسفی عراق، طبیب بغداد اور بیگانہ روزگار کی حیثیت رکھتے تھے۔

- ۵۵۔ ابوالبرکات بغدادی اور اس کی کتاب المعتبر (۲) نمبر ۲ جلد ۷۷ رپورٹ ۱۹۳۲ء
- ۵۶۔ مولانا سجاد کی یاد نمبر ۳ جلد ۷۷ رپورٹ ۱۹۳۲ء
- ۵۷۔ ابوالبرکات بغدادی اور اس کی کتاب المعتبر (۳) نمبر ۳ جلد ۷۷ رپورٹ ۱۹۳۲ء
- ۵۸۔ سر شاہ سلیمان نمبر ۳ جلد ۷۷ رپورٹ ۱۹۳۲ء
- ۵۹۔ اسلام: دنون چہار کی بادشاہی محمد رسول اللہ نے صرف آسمانی بادشاہی کی خوشخبری نہیں سنائی بلکہ آسمانی بادشاہی کے ساتھ دنیا کی بادشاہی کی بھی بشارت دی۔
- ۶۰۔ شریعت اسلام اور موجودہ ہندوستان میں کاشتکاروں کے حقوق علمائے دین کی رائیں
- ۶۱۔ تذکرہ نصر آبادی
- ۶۲۔ حامد نعمانی مرحوم
- ۶۳۔ اخبار علمیہ
- ۶۴۔ مولانا حیدر حسن صاحب محدث ٹوکنی کی وفات
- ۶۵۔ حافظ فضل حق آزاد عظیم آبادی
- ۶۶۔ رجوع و اعتراف
- ۶۷۔ سید سجاد حیدر بیدرم

- ۶۸۔ شمس العلماء عبدالرحمن شاطر مرحوم
نمبر ۶ جلد ۱۵ رجوان ۱۹۳۲ء
- ۶۹۔ معراج منانی یا جسمانی
نمبر ا جلد ۲۵ رجولائی ۱۹۳۲ء
- ۷۰۔ موت العالم موت العالم
نمبر ۲ جلد ۵۲ راگست ۱۹۳۲ء
- مولانا اشرف علی تھانوی کے انتقال پر تاثرات
نمبر ۳ جلد ۵۲ راکتوبر ۱۹۳۲ء
- ۷۱۔ صبح صادق
نمبر ۵ جلد ۵۲ نومبر ۱۹۳۲ء
- ۷۲۔ حیات شبی
نمبر ۵ جلد ۵۲ نومبر ۱۹۳۲ء
- ۷۳۔ دیباچہ حیات شبی
نمبر ۵ جلد ۵۲ نومبر ۱۹۳۲ء
- ۷۴۔ فہرست حیات شبی
نمبر ۵ جلد ۵۲ نومبر ۱۹۳۲ء
- ۷۵۔ روایات معراج
نمبر ا جلد ۵۳ رجنوری ۱۹۳۲ء
- ۷۶۔ آہ! شمس العلماء مولانا محمد حفیظ اللہ سابق مدرس اعلیٰ
دارالعلوم ندوہ۔ وفات پر تاثرات۔
- ۷۷۔ حکیم الامت کے آثار علمیہ
نمبر ۲ جلد ۵۳ فروری ۱۹۳۲ء
- مولانا اشرف علی تھانوی کی علمی و دینی فیوض و برکات جس
میں تجوید و قرأت و متعلقات علوم قرآنی، ترجمہ و تفسیر قرآن،
علوم القرآن، علم الحدیث، علوم فقہ علم کلام، علم سلوک
و تصوف، اصلاحات وغیرہ کا جائزہ لیا گیا ہے۔
- ۷۸۔ مولانا ظفر احمد صاحب کامراسلہ ”ابن منصور کو
پھانی نہیں دی گئی“ کا جواب
نمبر ۳ جلد ۵۳ فروری ۱۹۳۲ء
- ۷۹۔ قنوج
نمبر ۳ جلد ۵۳ رما راج ۱۹۳۲ء
- یہ مضمون پہلی بار ”اسلام کلچر“، اکتوبر ۱۹۳۲ء میں شائع ہوا
تھا جس میں قنوج کا تعارف کرایا گیا ہے۔

- ۸۰۔ فن تصوف اور محمد شین و صوفیہ میں تطبیق کی راہ
 ۸۱۔ عہدِ اسلامی میں تعلیم نسوان کی درسگاہیں
 ۸۲۔ وفات عیسیٰ

۸۳۔ خطبہ صدارتِ بحوزہ اردو کانفرنس بگال
 ۸۴۔ لفظ ”اللہ“ کے معنی اور اسمِ عظم کا تخيّل
 ۸۵۔ اثر مبارک

۸۶۔ آنحضرت صلی اللہ و سلم اور علم غیب
 ۸۷۔ ایک بہادر مسلمان کی موت۔ نواب بہادر یار جنگ
 ۸۸۔ فراقِ مجدد
 ۸۹۔ مطبوعاتِ جدیدہ
 ۹۰۔ حضرت مولانا الیاس کاندھلوی
 ۹۱۔ ہندوستان میں مسلمانوں کا نظام تعلیم و تربیت (۱)
 ۹۲۔ مولانا مناظر احسن گیلانی کی تصنیف پر سید صاحب کا تبصرہ
 ۹۳۔ چودھری خوشی محمد ناظر مر حوم
 ۹۴۔ ہندوستان میں مسلمانوں کا نظام تعلیم تربیت (۲)
 ۹۵۔ خطبہ صدارت شعبہ تاریخ ہند ازمنہ و سلطی
 ۹۶۔ آل انڈیا یونیورسٹری کا نگریں منعقدہ مدراس دسمبر ۱۹۲۲ء
 ۹۷۔ خطبہ صدارت اجلاس جمعیۃ العلماء صوبہ بنگلہ
 ۹۸۔ منعقدہ ۷ اکتوبر ۱۹۲۳ء
 ۹۹۔ ضیاء الحسن علوی مر حوم

-
- | | |
|-----------------------------|---|
| نمبر ۳ جلد ۵ / جولائی ۱۹۷۵ء | ۹۸۔ اسلام اور حرمت ریا
ڈاکٹر انور اقبال کی کتاب پر تبصرہ |
| نمبر ۲ جلد ۵ / اگست ۱۹۷۵ء | ۹۹۔ رومان کی تھوڑک تاریخ کی چند من گھرتوں کے نام کہانیاں
مشتری کالج اور اسکولوں میں اسلام کے متعلق غلط اور
من گھرتوں کا جواب۔ |
| نمبر ۳ جلد ۵ / ستمبر ۱۹۷۵ء | ۱۰۰۔ تقریر جامعہ عثمانیہ راندیر |
| نمبر ۳ جلد ۵ / ستمبر ۱۹۷۵ء | ۱۰۱۔ جبر و قدر |
| نمبر ۳ جلد ۵ / ستمبر ۱۹۷۵ء | ۱۰۲۔ کیا خلقی معذورین کی پیدائش انصاف الہی کے خلاف
ہے؟ |
| نمبر ۳ جلد ۵ / ستمبر ۱۹۷۵ء | ۱۰۳۔ عثمان حسینی شہادتیں |
| نمبر ۳ جلد ۵ / ستمبر ۱۹۷۵ء | ۱۰۴۔ اسلامی عقیدہ کے مطابق بچوں کے پیدائشی احوال
کا اختلاف |
| نمبر ۳ جلد ۵ / ستمبر ۱۹۷۵ء | ۱۰۵۔ شمس العلوم کا ایک قلمی نسخہ |
| نمبر ۲ جلد ۵ / جنوری ۱۹۷۶ء | ۱۰۶۔ کتاب خلفاء راشدین کے بعض مسامحات کی صحیح
۷۔ جلیل القدر نواب فصاحت جنگ جلیل رحمۃ اللہ علیہ |
| نمبر ۲ جلد ۵ / فروری ۱۹۷۶ء | ۱۰۷۔ امت مسلم کی بعثت |
| نمبر ۳ جلد ۵ / مارچ ۱۹۷۶ء | ۱۰۸۔ (سیرت جلد ۷ ہفتہ کا ایک باب) |
| نمبر ۲ جلد ۵ / اپریل ۱۹۷۶ء | ۱۰۹۔ عدل جہانگیری کا واقعہ |
| نمبر ۲ جلد ۵ / اپریل ۱۹۷۶ء | ۱۱۰۔ الرد علی ال منطق |
| نمبر ۳ جلد ۵ / اپریل ۱۹۷۶ء | ۱۱۱۔ پروفیسر حافظ محمود خاں صاحب شیرانی مرحوم
وفات پر تاثرات |
-

- ۱۱۲۔ غبار خاطر نمبر ۶ جلد ۷۵ رجنون ۱۹۳۶ء
- ۱۱۳۔ مرازابیل کیا عظیم آبادی نہ تھے؟
یہ بات ثابت کرنے کی کوشش کی گئی ہے کہ مرازابیل ممکن ہے
عظیم آبادی نہ ہوں لیکن صوبہ بہار کے ضرور تھے۔
- ۱۱۴۔ متفرق سوالات نمبر ۳ جلد ۵۸ راکٹبر ۱۹۳۶ء
- ۱۱۵۔ تخلیق عالم کا مقصد نمبر ۳ جلد ۵۸ راکٹبر ۱۹۳۶ء
- ۱۱۶۔ حکومت الہی اور مسلمانوں کا مطیع نظر نمبر ۳ جلد ۵۸ راکٹبر ۱۹۳۶ء
- ۱۱۷۔ حاکم حقیقی صرف اللہ تعالیٰ ہے۔
(سیرت النبی جلد ہفتہ) سیرت النبی جلد ہفتہ کا ایک باب نمبر ۵ جلد ۵۸ نومبر ۱۹۳۶ء
- ۱۱۸۔ خطبہ اسناد طبیہ اسکول پڑھنے نمبر ۶ جلد ۵۸ را دسمبر ۱۹۳۶ء
- اس مضمون میں حسب ذیل پہلوؤں پر روشنی ڈالی گئی ہے:
طبی ترجم طب اسلامی یونانی نہیں۔ جنم میں طب، دنیاۓ اسلام میں طب، ہندوستان میں اسلامی طب کی ترقیاں، ویدک اور طب کالین دین، طب کی تجدید، طب اور آلات کا استعمال، قدیم کتب کی فراہمی، عمدہ اور تازہ دواوں کی فراہمی، مفرادات اور مرکبات، حیدر آباد کن کا طبی شفاخانہ، دیسی طب کی حمایت، طب اور مذہب، نوجوان طبیبوں کو نصائح۔
- ۱۱۹۔ جزئی فضیلت کا مفہوم و مقصد نمبر ۶ جلد ۵۸ را دسمبر ۱۹۳۶ء
- ۱۲۰۔ کیا ولادت نبوی کے وقت آپ کے والد کی وفات ہو چکی تھی۔
- ۱۲۱۔ کرنوں کے علاقہ مدراس کے ایک عالم دین کی وفات

” حاجی محمد عمر“

۱۲۲۔ طوفانِ محبت

نواب ہو شیار جنگ ہوش بلگرامی کی تصنیف پر تبصرہ

۱۲۳۔ حکیم حبیب الرحمن مرحوم ڈھاکہ

۱۲۴۔ اندر ارج نکاح و طلاق اور تقریق قضاۃ

۱۹۲۷ء میں یوپی کی مجلس قانون سازی میں ڈاکٹر

شفاعت احمد خاں کی کوششوں سے ایک کمیٹی بنی تھی جس کا

نام ”مسلم میرج سب کمیٹی“ تھا جس کا مقصد مسلمانوں کے

نکاح و طلاق کے معاملات پر غور اور نکاح و طلاق کو درج

رجسٹر کرنے کے لئے ایک قانون بنانا تھا۔ اس کمیٹی کے صدر

سر شاہ سلیمان مرحوم تھے، ممبر ان میں مولانا کفایت اللہ مولانا

نعمیم الدین، مولانا قطب الدین اور سید سلیمان ندوی تھے

چونکہ ممبروں کا اتفاق کسی ایک نقطہ پر نہ ہوا کہ، اس لئے سید

صاحب نے ایک رپورٹ الگ تیار کی جس پر مولانا قطب

الدین اور سید صاحب نے دستخط کئے یہ وہی رپورٹ ہے۔

۱۲۵۔ امام اسلامین کا حکم تشریعی اور عالم رویا کے احکام کی

اطاعت

۱۲۶۔ ایک آیت کا زمانہ نزول

نمبر ۵ جلد ۵۹ / جون ۱۹۲۷ء

۱۲۷۔ حضرت مولانا شاہ محبی الدین پھلواری امیر شریعت بہار

نمبر ۶ جلد ۵۹ / جون ۱۹۲۷ء

۱۲۸۔ سیاستِ اسلام کے نظریے

یہ مضمون مولانا حیدر زمان صدیقی صاحب کی کتاب ”اسلامی

نظریہ سیاست“ میں بطور مقدمہ شائع ہوا۔

-
- ۱۲۹۔ آہ! مولانا عما الدین!
- ۱۳۰۔ اسلامی یا مسلمانوں کی حکومت
- ۱۳۱۔ ماتم گزار برائے کام کا ماتم
- ۱۳۲۔ نواب غلام احمد کلامی مدرس
- ۱۳۳۔ برکت اور پرکھ
- ۱۳۴۔ مولانا شناء اللہ امرتسری
- ۱۳۵۔ مولانا ابوالبرکات دانابوری
- ۱۳۶۔ مولانا یعقوب بخش قادری بدایونی
- ۱۳۷۔ قومیت
- ۱۳۸۔ ہندوستان کی اصلیت اور اسکے پچھا صول
گاندھی جی کی خواہش کے مطابق ”عبد الحق راجندر پیکٹ“
ہوا تھا، اس کے ایک ممبر سید صاحب بھی تھے۔ سید صاحب
نے اسی سلسلہ میں یہ مضمون تحریر فرمایا تھا۔
- ۱۳۹۔ ہندو مسلم ملاپ ایک سند لیں
- ۱۴۰۔ سید حسین کی موت
- ۱۴۱۔ مولانا شبیر احمد عثمانی
- ۱۴۲۔ سرخ شیخ عبدالقدار
- ۱۴۳۔ جن سے میں متاثر ہوا
آل انڈیا یڈیوکی ایک تقریر
- ۱۴۴۔ ملاخیر اللہ مہندس کے چند نئے رسائل
-
- نمبر ۲۷ جلد ۲۰ راکٹو بر ۱۹۳۷ء
- نمبر ۲۵ جلد ۲۰ نومبر ۱۹۳۷ء
- نمبر ۲۳ جلد ۲۱ ر مارچ ۱۹۳۸ء
- نمبر ۲۳ جلد ۲۱ ر مارچ ۱۹۳۸ء
- نمبر ۲۷ جلد ۲۱ راپریل ۱۹۳۸ء
- نمبر ۲۵ جلد ۲۱ ر مئی ۱۹۳۸ء
- نمبر ۲۵ جلد ۲۱ ر مئی ۱۹۳۸ء
- نمبر ۲۵ جلد ۲۱ ر مئی ۱۹۳۸ء
- نمبر ۲۷ جلد ۲۲ راگست ۱۹۳۸ء
- نمبر ۲۳ جلد ۲۲ ر ستمبر ۱۹۳۸ء
- نمبر ۲۱ جلد ۲۲ ر نومبر ۱۹۳۸ء
- نمبر ۲۳ جلد ۲۳ راپریل ۱۹۳۹ء
- نمبر ۲۳ جلد ۲۳ راپریل ۱۹۴۰ء
- نمبر ۲۵ جلد ۲۵ ر مئی ۱۹۴۰ء
- نمبر ۲۶ جلد ۲۶ ر جولائی ۱۹۴۰ء
- نمبر ۲۳ جلد ۲۶ ر ستمبر ۱۹۴۰ء

استاد ملا احمد معمار جس نے لال قلعہ جامع مسجد اور تاج محل کی
عمارتیں بنوائی تھیں اس کے حالات سے متعلق چند مزید
تصنیفات کا ذکر۔

- نمبر ۲ جلد ۲۶ رد سبتمبر ۱۹۵۵ء۔ آہ! مولانا شیر وانی!
- نمبر ۲ جلد ۲۸ رد سبتمبر ۱۹۵۵ء۔ واحسرتا
- (مولانا حسرت موبانی کی وفات پر تاثرات) یادگار حسرت نمبر ۱۳۶
- نمبر ۲ جلد ۲۹ رپورٹ ۱۹۵۲ء۔ نقوش سلیمانی طبع دوم کا مقدمہ
- نمبر ۳ جلد اے / مارچ ۱۹۵۳ء۔ پروفیسر شیخ عبدالقدوس فراز (پونہ)
- مارچ ۱۹۷۸ء۔ سیرت النبی جلد ہفتہ کا ایک باب
- اپریل ۱۹۷۸ء۔ ۱۵۰۔ عہد نبوی میں نظام حکومت کے مظاہر اور خصائص (۱)
- مئی ۱۹۷۸ء۔ ۱۵۱۔ عہد نبوی میں نظام حکومت کے مظاہر خصائص (۲)
- ستمبر ۱۹۷۸ء۔ ۱۵۲۔ اسلام میں حکومت کی حیثیت و اہمیت (۱)
- نومبر ۱۹۷۸ء۔ ۱۵۳۔ سلطنت اور دین کا تعلق
- دسمبر ۱۹۷۸ء۔ ۱۵۴۔ اسلامی ریاست کی اولین بنیاد
- جنوری ۱۹۷۹ء۔ ۱۵۵۔ نظریہ خلافت
- ۱۵۶۔ امت مسلمہ کی بعثت
- (ماخذ از یادگار سلیمان ص ۱۵۰ تا ۱۸۵)

فصل

سید صاحب کے نزدیک فقہ اسلامی کی اہمیت

سید صاحب جمیعۃ العلماء ہند (ملکتہ ۱۹۲۶ء) کے صدارتی خطبہ میں

ارشاد فرماتے ہیں:

اسلام کے قانون کی بنیاد کتاب و سنت اور ان سے ماخوذ ائمۃ سلف کی فقہ پر ہے، یہ کہنا کہ اسلامی فقہ موجودہ سلطنتوں کے لئے ناکافی ہے، انہائی جہالت ہے، ابھی ہماری نئی سلطنتیں تو چوتھائی صدی کی عمر بھی بر نہیں کر سکی ہیں لیکن ہماری گذشتہ سلطنتیں جو صد ہا سال سے دنیا کے طول و عرض میں قائم رہیں وران کا مدار انہیں اسلامی قانون پر رہا اور انہوں نے وہ عروج و ترقی حاصل کی اور عدل و انصاف اور رعایا کی خوشحالی اور فارغ البابی کا سامان کیا جس کی نظیر نہیں مل سکتی۔

فقہیات اور جدید تحقیقات میں

حکیم الامم حضرت تھانویؒ سے حسن ظن و اعتماد

سید صاحبؒ اپنے ایک مضمون میں تحریر فرماتے ہیں:

”بعض اکابر کا خیال ہے کہ موجودہ حالات میں بہت سے معاملات کی نئی نئی صورتیں پیدا ہو جانے کی وجہ سے ایک جدید فقہ کے مرتب کرنے کی ضرورت ہے، اور مذہبی نظام کو قائم رکھنے اور اس کے اصلاح کو دور کرنے کے لئے موجودہ زمانہ کا ایک اہم سوال ہے، اس سلسلہ میں اگر کوئی کتاب شائع ہوئی ہو یا کوئی ادارہ ادھر توجہ کر رہا ہو، تو

[ندوۃ کافیہ مزاج ص ۲۱۲۔]

خاکسار کو اس سے مطلع فرمائیں۔“

جواب میں گزارش ہے کہ افراد کی طرف سے بعض بعض مسائل اور فتوؤں کے جواب وقاً فتاً شائع ہوتے رہے ہیں، حضرت مولانا اشرف علی تھانوی رحمہ اللہ تعالیٰ نے اپنے حوادث الفتاویٰ میں ایسے بعض مسئلouں کے جواب دیئے ہیں اور ان کے زیر نظر جناب مولانا مفتی محمد شفیع صاحب دیوبندی نے کچھ رسالے لکھے ہیں، دارالمحضین نے فقہ کی مفصل و مکمل کتاب کئی جلدیوں میں لکھوانے کا ارادہ کیا ہے، جن میں قدیم اور جدید سارے مسئلouں کے استیعاب کا ارادہ ہے، بالفعل پہلی جلد کتاب الطہارۃ تک تیار ہو چکی ہے، اب اس کو دیگر اہل نظر کے سامنے پیش کرنا ہے۔

لیکن اصلی صورت یہ ہے کہ جیسا کہ حضرت مولانا تھانویؒ نے تجویز فرمایا تھا کہ اہل معاملات پہلے ان جدید معاملات کی ان صورتوں کو جوان کو پیش آتی ہیں، یکجا کر کے علماء کے سامنے رکھیں اور علماء ان کے جوابات مرتب فرمائیں، حضرات علماء کو بے تعلقی کے سبب سے جدید معاملات کی خبر نہیں اور نہ ان کی حقیقت سے پوری واقفیت ہے، اس لئے ضرورت ہے کہ ان معاملات کی تفصیلات خود اہل معاملہ کھول کر بتائیں، تاکہ حضرات علماء ان پر غور و فکر کر سکیں۔☆

امعارف ماہ میگی ۱۹۳۶ء می خواہ از شذرات سلیمانی ص ۲۸۶

☆ حکیم الامات حضرت تھانویؒ کے ملفوظات میں ہے:

”ایک مولوی صاحب نے عرض کیا کہ حضرت ایک رسالہ ایسا اور لکھا جاتا کہ جس میں ہر پیشہ ور کے معاملات کے احکام کو اس میں شرعی حیثیت بصورت مسائل بیان کر دیا جاتا تو بڑی سہولت ہو جاتی، اس لئے کہ لین دین وغیرہ میں آج کل نئی نئی صورتیں پیدا ہو گئی ہیں اور اکثر احکام شرعیہ کے خلاف عملدرآمد ہو رہا ہے اور ان سے اجتناب کرنے کو لوگ دشوار سمجھتے ہیں یہ سب مشکلیں حل ہو جاتیں۔

فرمایا کہ آپ آج کہہ رہے ہیں میں نے ایک عرصہ ہواں وقت چاہا تھا کہ سب اہل معاملہ اپنے اپنے معاملات کو سوال کی صورت میں جمع کر کے مجھ کو دیں میں چاہے وہ تجارت پیشہ ہوں (بیچہ اگلے صفحہ پر)

یاز راعت پیشہ یا ملازمت پیشہ وغیرہ وغیرہ، میں کوشش کر کے ان کے متعلق روایتیں جمع کر دوں گا اور احکام بتلا دوں گا مگر کسی نے میری مدنہ کی بڑے کام کی کتاب ہوتی۔ اسی کے متعلق میں نے حضرت گنگوہی رحمۃ اللہ علیہ سے سوال کیا تھا کہ اگر کثیرۃ الوقوع معاملات پر دوسرے ائمہ کے مذاہب پر فتویٰ دیا جائے تو کوئی حرج تو نہیں؟ حضرت نے فرمایا تھا کہ کوئی حرج نہیں اس سے بہت ہی قوت ہو گئی تھی کہ اب تو کوئی مانع ہی نہیں رہا اور میں خود اس لئے نہیں لکھ سکا کہ مجھ کو معاملات یا واقعات ہی کی خبر نہیں اس لئے اگر تجارت پیشہ وزراعت پیشہ، ملازمت پیشہ اہل صنعت و حرفت یہ سب ان چیزوں کے متعلق واقعات بصورت استفتاء جمع کر کے دیدیتے تو میں سوال وجواب کی صورت میں ان کے احکام جمع کر دیتا، اگر کسی سلسلہ میں امام ابوحنینہ کے مذهب پر جواز نہ لکھتا تو میں نے یہ طے کیا تھا کہ امام شافعیؓ کے مذهب پر فتویٰ دیدوں گا، امام مالک کے مذهب پر فتویٰ دیدوں گا، امام احمد بن حنبل کے مذهب پر فتویٰ دیدوں گا اور اگر ان سے بھی کوئی صورت نہ لکھ گی تو ان کی سہل تداہیر بتلاوں گا کہ یوں کر لیا کرو جس صورت سے جواز لکھ آتا اور اگر کوئی بات سمجھ ہی سے پاہر ہوتی تو اس کا کوئی علاج نہیں ممکن ہے۔ اور اب اتنے بڑے کام کی ہست نہیں رہی۔ ضعف کے سبب تخل نہیں۔

(الافتراضات الیومینیج ۶۳۵ ص ۲۳۸ ملفوظ نمبر ۱۳۵ مطبوعہ ملتان)

ایک سلسلہ گنتگو میں فرمایا کہ عرصہ ہوا میں نے ہر پیشہ کے لوگوں سے وقا فو قتا انفرادی صورت میں کہا تھا کہ ہر قسم کے معاملات جو کہ ذرائع معاش ہیں متعارف صورتیں ضبط کر لیں جاویں اور میرے پاس بھیج دی جاویں، میں بصورت رسالہ ان کے احکام شرعیہ کو لکھوں گا تاکہ حوادث وقایہ کے احکام عام طور سے معلوم ہو جاویں، اور ان میں بھی اس کی کوشش کروں گا کہ حتی الامکان وسعت دی جاوے خواہ دوسرے، ہی امام کا قول لینا پڑے بشرطیکہ مذاہب اربعہ سے خروج نہ ہو، اور اس وسعت کے اہتمام کی ضرورت یہی کہ بعض صورتوں میں ابتلا ہے اس لئے سہولت کی کوشش کی جاوے مگر کسی نے بھی میری اعانت نہ کی اب اگر ان معاملات کے ضبط کا بھی کچھ انتظام ہو جاوے تو اب اتنی قوت نہیں رہی کہ اس خدمت کو انجام دے سکوں۔

(ملفوظات حکیم الامت ملفوظ نمبر ۱۶۵، ج ۱۴۵ مطبوعہ ملتان)

حکیم الامت حضرت تھانویؒ کا بڑا کارنامہ

سید صاحب رحمۃ اللہ علیہ حکیم الامت حضرت تھانویؒ کے فقہی کارناموں کا تذکرہ کرتے ہوئے تحریر فرماتے ہیں:

”متعدد و فہیم جلدوں میں امداد الفتاویٰ اور تمہ امداد الفتاویٰ کے نام سے حضرت رحمۃ اللہ علیہ کے فتاویٰ کے مجموعے جمع کئے گئے ہیں، جس کی نظیر ہندوستان میں کم از کم نہیں ملتی، و ذلک فضل اللہ یوتیہ من یشاء، حادث الفتاویٰ کے نام سے ان فتاویٰ کا مجموعہ ہے جو اس زمانے کے نئے مسائل اور نئے مصنوعات سے متعلق ہیں، جن کے جوابات گذشتہ کتب فتاویٰ سے آسانی حاصل نہیں کئے جاسکتے۔☆“

عام مسلمانوں کی سہولت کے خیال سے حضرت مولانا تھانویؒ نے تو یہاں تک

☆ مفکر اسلام حضرت مولانا ابو الحسن علی ندوی تحریر فرماتے ہیں:
حکیم الامت مولانا اشرف علی تھانویؒ (۱۳۶۲ھ) کے علمی و فقہی کارناموں کے تفصیلی بیان کے لئے تو ایک مستقل کتاب کی ضرورت ہے۔

مولانا کی مقبول عام کتاب ”بہشتی زیور“ کے علاوہ ان کے فتاویٰ (مسی بہ امداد الفتاویٰ) کا سات جلدوں پر مشتمل عبادتی، تہذی، معاشرتی، معاملاتی وغیرہ سوالات کے جوابات کا بیش قیمت اور عظیم ذخیرہ ہے، ایک خاص بات یہ ہے کہ عصر حاضر کے بہت سے پیچیدہ مسائل کا ان میں نہ صرف حل پیش کیا گیا ہے، بلکہ ایسی اصولی ہدایات ملتی ہیں جن سے آئندہ اس موضوع پر کام کرنے والوں کے لئے راہنمائی کا پورا سامان ہے، چنانچہ کسی بھی نئے پیش آمدہ مسئلہ کا حل دریافت کرنے کے لئے آج کے علماء و فقهاء ان کی تحقیقات و ہدایات سے استفادہ کئے بغیر ایک قدم آگے بڑھانا مشکل سمجھتے ہیں، مولانا کی زمانہ شناسی اور حس و فکر مند طبیعت کا ایک جیتا جا گتا نمونہ ”الحیله، الناجزة“ ہے، جس میں دنیا بھر کے معتمد علماء کی آراء جمع کر کے آج کی کی مظلوم منکوہ عورت کی متعدد شواریوں کا آسان حل پیش کیا گیا ہے۔ (تدوین فقہ اور چند فقہی مباحث ص ۱۱)

۱۔ حکیم الامت کے آثار علمیہ۔ ماخوذ از مآثر حکیم الامت ص ۱۹۸

خیال ظاہر فرمایا ہے کہ معاملات میں مختلف ائمہ مجتہدین کے مسائل میں سے اس زمانے کے مطابق جس میں مسلمانوں کے لئے زیادہ سہولت اور آسانی ہو، اہل ضرورت کو اس کا فتویٰ دیا جائے،

چنانچہ اسی اصول پر مظلوم مسلمان عورتوں کے لئے "الحیلۃ الناجزۃ" تصنیف فرمائی جس میں فقه حنفی کو چھوڑ کر متعدد مسائل میں فقه ماکلی کے مطابق جوابات تحریر فرمائے، اور ان صورتوں کو اختیار فرمایا جن میں مسلمان عورتوں کے لئے زیادہ سہولت نظر آئی، اسی طرح معاملات کے دوسرے مسائل پر بھی نظر کی جاسکتی ہے، مگر ظاہر ہے کہ یہ کام ہر کس و ناکس کے کرنے کا نہیں ہے، بلکہ متفق، دیندار اور مستند اہل فتویٰ کا ہے، جن کی بصیرت پر علماء اور عام مسلمانوں کو اعتبار ہو۔

حکیم الامت حضرت تحانوی تحریر فرماتے ہیں:

اس وقت ایک بڑا فتنہ یہ پیدا ہوا ہے کہ خاوندوں کی زیادتی اور ظلم کے سبب عورتوں میں ارتدا شروع ہو گیا معلوم ہوا کہ قریب ہی زمانہ میں کئی ہزار عورتیں مرتد ہو چکیں بعض لوگ سوال کرتے ہیں کہ عورتوں کو جو مردستاتے ہیں اور ظلم کرتے ہیں یا مرد مجنون ہو گیا ہے یا یعنیں ہے یا مفقوڈ اخیر ہے اس کے متعلق اسلام میں کیا احکام ہیں اور اعتراض کرتے ہیں کہ اسلام میں ایسی حالت میں مرد سے عورت کی نجات کے لئے کوئی صورت نہیں کوئی، امام ابوحنیفہؓ پر اعتراض کرتا ہے کہ ان کے مذہب میں ان مشکلات کا کوئی حل نہیں ہے، ان ہی وجہ سے ایک رسالہ مرتب کر رہا ہوں، جس کا نام ہے "الحیلۃ الناجزۃ للحیلۃ العاجزۃ"۔

جب سے میں نے یہ سنا ہے کہ کئی ہزار عورتیں کوئی سبیل نہ ہونے کی وجہ سے مرتد ہو گئیں اس سے بیحد دل پر اثر ہوا اور اس رسالہ کی تکمیل کی ضرورت محسوس

ہوئی اور چونکہ اس رسالہ میں بعضی تدابیر دوسرے ائمہ سے لی گئی ہیں اس لئے بعض علماء نے کہا ہے کہ اس سے حنفیت جاتی رہے گی، میں نے کہا کیا خوب چاہے اسلامیت جاتی رہے۔ مگر حنفیت نہ جائے۔

مردوں کی غفلت اور ظلم سے عاجز آ کر جو عورتیں کثرت سے مرتد ہو رہی ہیں اس کے متعلق ایک رسالہ ترتیب دیا ہے جس کا نام ہے ”حیله ناجہ“.....

اس رسالہ کے متعلق بھی اعتراض کیا جاتا ہے کہتے ہیں کہ اس رسالہ کا حاصل تو یہ ہوا کہ حنفیت کو چھوڑو۔ منشاء اس اعتراض کا یہ ہے کہ اس میں بعض صورتوں میں دوسرے ائمہ کے مذاہب پر بھی فتویٰ دیا گیا ہے میں کہتا ہوں کہ حنفیت نہ چھوٹے چاہے اسلام چھوٹ جائے جب اسلام اور ایمان ہی جاتا رہا تو وہ کیا ہو گا۔ حنفی یا شافعی یا مالکی یا حنبلی مقلد یا غیر مقلد دیکھئے..... اگر یہ فتویٰ لیا جائے کہ ایک شخص یا مرتد ہوتا ہے یا غیر مقلدی اختیار کرتا ہے تو شرعاً کیا حکم ہے تو اس پر کیا فتویٰ دیتے ہو؟۔

سید صاحبؒ کے نزدیک ضرورت شدیدہ اور خاص

حالات میں مسائل میں توسع

ایک انگریز میاں بیوی مسلمان ہوئے، چند ہی دنوں میں آپس کی ناچاقی میں شوہرنے بیوی سے ایسے کلمات کہہ ڈالے کہ مذہب حنفی کی رو سے طلاق مخالفہ واقع ہو گئی، یہ ما جرا ان کے ایک مسلمان دوست نے سناتا نہ ہوں نے شوہر سے کہا کہ تمہارا تو نکاح ہی فتح ہو گیا، اب نو مسلم میاں بیوی بھی پریشان اور اس کے دوست بھی حیران، اختیار طا ان کے دوست نے بعض معتبر مفتیوں سے رجوع کیا، مگر جواب طلاق قطعی ہی کاملاً پھر وہ

۱۔ ملفوظات حکیم الامت ص ۱۸۳ ج ۲ قسط ۱ ۲۔ ملفوظات حکیم الامت ص ۷۷ ج ۳ قسط ۲ مطبوعہ دیوبند۔

حضرت علامہ کی خدمت میں آئے، سارا ماجرا سنایا، علامہ نے فرمایا کہ مفتی صاحب (مولانا محمد شفیع صاحب) سے پوچھئے، انہوں نے عرض کیا کہ وہاں سے تو یہی جواب ملا ہے، علامہ نے مسکراتے ہوئے فرمایا: تو آپ کا کیا جی چاہتا ہے کہ جواب برعکس ملے، اس پر وہ چپ رہے، تب علامہ نے ان سے فرمایا کہ کہ آپ ایک استفتاء لکھ کر کل مفتی صاحب کے سالانہ اجلاس میں لائیے، مجھے جو کچھ لکھنا ہوگا وہیں لکھ دوں گا، چنانچہ دوسرے روز جلسہ جب ختم ہوا اور مخصوص علماء جن میں مفتی محمد حسن امترسی، مولانا اور لیں کا ندھلوی اور خود مفتی محمد شفیع صاحب تھے، چائے نوشی کے لئے ایک کمرہ میں بیٹھ گئے، تو علامہ نے ان صاحب سے استفتاء لے کر ایک ایک کو دکھلایا، متفقہ جواب تھا کہ طلاق واقع ہو گئی، پھر حضرت علامہ نے اس پر اپنے قلم سے یہ فتویٰ تحریر فرمادیا کہ اہل سنت والجماعت میں مسلک اہل حدیث کی رو سے طلاق واقع نہیں ہوئی، رجوع کر دیا جائے، پھر علماء کرام کو یہ دکھلاتے ہوئے فرمایا کہ وہ نو مسلم بچارے تو ابھی نہ حنفی ہیں، نہ شافعی، لہذا قانون میں کوئی بھی گنجائش نکلتی ہو تو اس کا فائدہ انہیں ملنا چاہئے، اس پر حضرت مفتی صاحب نے برما فرمایا کہ یہ جواب حضرت ہی لکھ سکتے ہیں، ہم چوں کہ فقہ حنفی کے مفتی ہیں، اس لئے نہیں لکھ سکتے، پھر مفتی اعظم پاکستان نے بھی اس کی تائید فرمادی، ۔

تنبیہ: سید صاحبؒ کا یہ فتویٰ گنجائش ایک خاص واقعہ اور حالت میں تھی (واقعہ حال لا عموم لها) جس کو بنیاد بنا کر عمومی طور پر یہ اجازت نہیں دی جاسکتی۔ دوسرے مذاہب پر فتویٰ دینے کے حدود و قیود اور شرائط حکیم الامت حضرت تھانویؒ اور مولانا مفتی محمد شفیع صاحبؒ نے تحریر فرمائے ہیں۔

ملاحظہ: والحلیة الناجزة للحلیلة العاجزة ۲۵ و ۲۶ (مرتب)

فصل

حکیم الامت مولانا اشرف علی تھانویؒ کی قائم کردہ مجلس دعوة الحق علامہ سید سلیمانؒ ندوی کی نظر میں

علامہ سید سلیمان ندویؒ تحریر فرماتے ہیں:

اسلامی ملکوں میں بھراللہ ہندوستان کی حالت اب بھی غنیمت ہے کہ دینی تفافل اور سیاسی انہاک کے باوجود یہاں علماء تعلیم یافتہ ہیں، اور عوام کی ایک جماعت گو وہ تھوڑی ہی ہو، ایسی موجود ہے، جو دین کی خدمت اور اعلاء کے لئے سرگرمی کے ساتھ مصروف عمل اور عوام کو دین سے مربوط اور تعلیم یافتہ کو مذہب سے آشنا کرنے کے لئے اخلاق کے ساتھ کام کر رہی ہے.....

ممکن ہے کسی کو ان میں سے کسی کے طریق کار سے مخلصانہ اختلاف ہو، تاہم جس حد تک مشترک مقصد کا تعلق ہے، ان کی نیک مسامی کا اعتراف اور ان کی کامیابی کی دعا کرنی چاہئے، اور اختلاف کو کوئی مخالفت کا رنگ نہیں دینا چاہئے، کیوں کہ اصل مقصد دین کی خدمت ہے، اشخاص کی بحث نہیں۔

من و تو گرہلاک شویم چہ باک

غرض اندر میاں سلامت اوست

”دعوة الحق“ کی حیثیت مجلسی نہیں ہے، اس کے کام کرنے والے افراد ہیں، یہ ایک دعوت کا خاکہ ہے، جس کو حضرت تھانویؒ نے ایک زمانہ میں کھنچ کر تیار کیا تھا اور جس کے مطابق ان کے زمانہ میں کہیں کام شروع ہوا تھا، اور اب ایک دو سال سے اس کے مطابق بمبئی اور دہلی اور بعض اور مقامات میں کچھ لوگ کام کر رہے ہیں، بمبئی اور دہلی

دونوں جگہ اس کے ماتحت مسجدوں میں درس قرآن ہوتا ہے اور عوام اور تعلیم یافتہ لوگوں تک پہنچ کر دین کے پیام سے ان کو آشنا کیا جاتا ہے، اور ان کے شکوہ و شبہات کے گرد وغبار کو دور کر کے دین کے صافی چشمہ تک ان کی رہنمائی کی جاتی ہے۔

علمی تحقیقات میں حکیم الامت حضرت تھانویؒ

کے مواعظ سے تائید و توثیق

علامہ سید سلیمان ندویؒ مولانا عبدالماجد صاحب دریا آبادی کے ایک سوال کے جواب میں تحریر فرماتے ہیں:

”خارجیت والے مضمون کے متعلق میرے مختصر معروضات کی آپ نے تشریح و توضیح چاہی ہے، میرے خیال میں کسی بڑی توضیح کی ضرورت نہیں، آپ کے بیان میں صرف دو باتوں کو صاف کر دینے سے بات صاف ہو جائے گی۔

(۱) خالق اور مخلوق میں کسی صفت کا بھی اشتراک نہیں، جو اشتراک نظر آتا ہے وہ محض لفظی ہے، ورنہ سمیع و بصیر کی حقیقت دونوں جگہ مختلف ہے، اور شافی تو خاص خدا کی حقیقت ہے، شافی کے معنی شفابخشے والا، شفابخشی صرف خدا کی حقیقت و اذا مر رضُّ فَهُوَ يَشْفِيْنُ اور حدیث میں ولا شافی الا انت، البته تدبیر حصول شفابحیم و ڈاکٹر بتاتے ہیں، مگر شفاف نہیں بخشنے اور نہ بخشنے سکتے ہیں۔

(۲) دوسری بات یہ ہے کہ مباح کو آپ حکم الہی نہیں مانتے، حالانکہ حلال و حرام کی طرح مباح بھی اللہ تعالیٰ ہی نے فرمایا ہے، وہ بھی انہیں کے حکم سے ہے، اس لئے احکام طبعی اور احکام تشریعی دونوں اللہ تعالیٰ کے حکم سے ہیں۔

حضرت والا رحمہ اللہ تعالیٰ کے ایک وعظ الدنیا والا آخرۃ میں حسب ذیل مضمون نظر پڑا، اس کی نقل مرسل ہے تاکہ میرے گذشتہ عریضہ کی توثیق ہو سکے فرماتے ہیں:

”بعض صفات جو واجب ممکن ہیں بظاہر مشترک ہیں، جیسے علم و قدرت وغیرہما ان سے دھوکا نہ کھانا چاہئے، کہ صفات ممکن کا تواریخ بالکل ممکن ہے اور بعجا اشتراک کے وہی حقیقت ہو گی صفات واجب کی، بس صفات واجب کا ادراک بالکل ممکن ہو گیا، جواب یہ ہے کہ یہ اشتراک باعتبار حقیقت کے نہیں محض باعتبار اسم کے ہے اور حقیقت دونوں کی جدا جادا ہے۔“^۱

ایک سوال کے جواب میں حضرت تھانویؒ کی تحقیق و تعلیم کا ذکر

ایک مسترشد کے سوال کے جواب میں حضرت سید صاحب تحریر فرماتے ہیں:

ہمارے حضرت (مولانا تھانوی) کی تحقیق یہ ہے کہ مبتدی نماز میں یکسوئی کے لئے لفظ اللہ کی طرف اور متوسط معنی کی طرف اور مشتبہ ذات بحث کی طرف توجہ کرے۔ مولانا عبدالماجد صاحب دریا آبادی کے ایک خط کے جواب کے جواب میں حضرت سید صاحب تحریر فرماتے ہیں۔

ذوق نے کہا تھا ع

ان دونوں گرچہ دکن میں ہے بہت قدیم کون جائے ذوق پر دلی کی گلیاں چھوڑ کر معلوم نہیں مرحوم ذوق اگر آج زندہ ہوتے تو کیا کہتے، آپ نے اقبال کے جس مصرع سے جو تسلی پائی ہے، میں نے وہ حضرت مولانا رحمۃ اللہ کی اس تعلیم سے پائی کہ ”امور اختیاری میں کمی نہ کرے، اور امور غیر اختیاری کے درپے نہ ہو۔“^۲

^۱ مکاتب سلیمان، ج: ۲۰۲-۲۰۳ ۲ ج ۳۱۰ ص ۲ سلوک سلیمانی مکاتب سلیمان، ج: ۲۱۱۔

ذاتی اور نجی معاملات میں حکیم الامت حضرت تھانویؒ سے مشورہ

حضرت سید صاحب مولانا عبدالباری صاحب ندوی کے ایک مکتوب میں تحریر فرماتے ہیں:

”حضرت تھانویؒ میرے ہر معاملہ حتیٰ کہ ذاتی معاملہ سے بھی باخبر ہیں، یہ میرا جوش محبت ہے کہ اپنے والد شفیق کی طرح ان کو ہر معاملہ لکھے بغیر چین ہی نہیں ملتا“

”میرا مذاق تو یہ ہے کہ شیخ وقت قائم مقام نبی ہے ان امور میں جو شخص بالنبوہ نہیں، غرض یہ کہ جس طرح نبی کی یہ شان ہے کہ لا یو من احمد کم حتیٰ اکون احباب
الیه من والده و ولدہ و نفسہ (اوکما قال) اس کا عکس شیخ کے ساتھ تعلق میں بھی ہونا چاہئے“۔

شیخ کا تعلق اس درجہ غالب آیا کہ نجی معاملات میں بھی اس کا پاس و لحاظ اولیت حاصل کر گیا، چنانچہ بھلی صاحبزادی کی نسبت کا معاملہ در پیش آیا تو اس کے لئے بھی نگاہ ایسے جوان صالح کی متلاشی ہوئی جو اشرافی نسبت سے مشرف ہو، جو یہ دہ بندہ، آخر نگاہ نے اپنا مطلوب پالیا تو فرط مسرت سے اپنے دوست مولانا عبدالباری ندوی کو تحریر فرماتے ہیں“۔

”آپ یہ سن کر خوش ہوں گے کہ میں اپنی بھلی بڑی کی نسبت ایک ایسے نوجوان صالح سے کر رہوں جو حضرت مولانا تھانویؒ کے متولین میں ہیں“

ذکر اس نوجوان کے عہدے یا اسکی تخفواہ کا نہیں، اس کی ثروت یا ظاہری وجاهت کا نہیں بلکہ صرف اس کا ہورہا ہے کہ وہ صالح اور بارگاہ اشرفیہ کا متول ہے۔

اس تصور و استحضار سے تسلی و شفی ہوتی ہے کہ حضرت تھانویؒ میرے اس طریقہ عمل کو پسند فرماتے

مولانا عبدالماجد صاحب تحریر فرماتے ہیں:

سید صاحب بھوپال بڑے تذبذب کے ساتھ گئے تھے اور وہ تذبذب اب تک
قام تھا، ڈرتے تھے کہ کہیں اس کا شمار حب جاہ میں نہ ہو، میں نے لکھا تھا کہ جو دینی
خدمت آپ نے اپنے سری ہے تو حضرت تھانویؒ اگر ہوتے تو میں وجدانًا کہتا ہوں کہ وہ
ضرورا سے پسند فرماتے۔ (عبدالماجد)

علامہ سید سلیمان ندویؒ اس کے جواب میں میں تحریر فرماتے ہیں:

”آپ کے اس وجدان سے کہ حضرت والارحمۃ اللہ علیہ میرے اس طریقہ عمل کو پسند فرماتے
بڑی تسلی ہوئی کہ، ابھی تک تو میر اعزم یہی ہے کہ مستقل قیام نہ کروں واللہ اعلم بما یکون۔“

من تواضع لله رفعه الله

جناب ڈاکٹر غلام محمد صاحب تحریر فرماتے ہیں:

عجب بات ہے کہ جن دنوں حضرت والا مٹھے مٹھے پر تلے ہوئے تھے، قدرت
نے ایک اور ظاہری اعزاز سے نوازا ناچاہا۔ مسلم یونیورسٹی علی گڈھ نے یہ طے کیا کہ علامہ
ندوی کے کمالات علمی و ادبی کے اظہار اعتراف کے لئے ان کی خدمت میں ڈی، ٹک کی
اعزازی ڈگری پیش کرے، حضرت والا کو اس کی اطلاع ملی تو حضرت نے اپنے شیخ کی
خدمت میں اس اعزاز کے عطا کئے جانے کی حقیقت و صورت کی ساری تفصیل لکھ بھی اور
اس بارے میں شیخ کا فیصلہ طلب کیا، یہ بھی ظاہر فرمادیا کہ اپنے دل میں اس کی کوئی طلب

موجود نہیں..... مگر مرشد تھانوی قدس سرہ کا جواب آیا کہ ضرور قبول کیجئے، اس فیصلہ کے بعد حضرت والا نے وہ اعزاز بقول فرمایا اور نومبر ۱۹۷۴ء میں مسلم یونیورسٹی نے حضرت علامہ ندوی کی خدمت میں ڈی، لٹ کی اعزازی ڈگری پیش کرنے کا فخر حاصل کیا۔

حصول اعزاز کے بعد پھر حضرت والا نے اس کی اطلاع خدمت شیخ میں کی اور عرض حال کے طور پر یہ بھی لکھ دیا کہ ”جس وقت مجھ کو گون (عبا) پہنایا جا رہا تھا تو دل میں کوئی ایسی لہر بھی نہیں اٹھی جو نیا کپڑا پہنتے وقت محسوس ہوتی ہے اور سارے اعزاز و مراسم میں محمد اللہ ذرہ برابر فخر و مبارکات کا گمان بھی نہیں گزرا“، اس کے جواب میں شیخ عالی مرتبہ نے لکھا کہ: الحمد للہ یہی موقع تھی۔

حکیم الامم حضرت تھانویؒ کے نزدیک حضرت سید

صاحب کی قدر و منزلت اور محبت و عظمت

تذکرہ سلیمان کے مصنف تحریر فرماتے ہیں:

”حضرت مفتی صاحب مظلہ نے بارہ فرمایا کہ“ حضرت سید صاحب خانقاہ تشریف لاتے تو ہمارے حضرت (مولانا تھانویؒ) کی طبیعت میں ایک جوش پیدا ہو جاتا تھا اور یوں معلوم ہوتا تھا کہ گویا یا جوان ہو گئے ہیں، گھنٹہ بھر کی مخفل کو دو، دو گھنٹہ طول دیتے تھے، حالت مرض میں بھی معلوم ہوتا تھا کہ گویا مرض چلا گیا اور فرماتے تھے کہ سید صاحب بہت صاف دل انسان ہیں!“

اسی طرح ڈاکٹر صاحب مظلہ نے فرمایا کہ ”آخر زمانہ میں تو حکیم الامت رحمۃ اللہ علیہ بس یہی فرماتے تھے کہ رات کے دو بجے آنکھ کھلتی ہے تو جی چاہتا ہے کہ سید صاحب کو بلا کر باتیں کرتا رہوں لیکن پھر ان کی زحمت کے خیال سے چپ ہو رہتا ہوں!“ محبوب کے دل میں محب کا یہ مقام خوش بختی کی معراج ہے!

خود حضرت والا نے اپنے محبوب مرشد کے الطاف و عنایات کے سلسلہ میں میں یہ واقعہ بھی سنایا تھا کہ ایک مرتبہ وہ خانقاہ میں تشریف لے جا رہے تھے، شیخ کی محفوظ آراستہ تھی، حکیم الامت کی نظر جو سید واللہ مرتبت پر پڑی تو بے ساختہ کھڑے ہو گئے، مرید صادق نے بڑھ کر عرض کی ”حضرت تشریف رہیں“

تو ارشاد فرمایا:-

”واللہ میں تھیما کسی کے لئے نہیں اٹھتا، میں تو فرم محبت سے کھڑا ہو گیا“
اظہار محبت اور دلنوازی کی یہ ادانت کے سانچے میں کیسی دھلی ہوئی ہے!
ایک مرتبہ حکیم الامت نے ایک چھڑی تحفہ محبت کے طور پر بھیجی اور اس کے ساتھ ایک رقہ بھی جس میں خطاب اس بلغ جملہ سے فرمایا تھا:-
”راحت جان راحت جسم کا سامان بھیج رہا ہوں“

حضرت سیدی نے اس عطاۓ شیخ کو دل و جان سے قبول فرمائے جو ابا عرض کیا کہ ”اس عطاۓ خاص سے میں نے استقامت فی العمل کی تعبیری!“
حضرت شیخ قدسہ سرہ نے جب یہ عارفانہ جواب پڑھا تو انس باط سے معمور ہو گئے اور اس کا ایک طویل جواب عطا فرمایا جو تمام تر دعاوں سے لبریز تھا، اور دعا میں بھی ایسی پرشفقت اور والہانہ انداز کہ اللہ تعالیٰ آپ کو جن و انس کے شر سے محفوظ رکھے وغیرہ!

احباب و متعلقین کے ساتھ ہمدردانہ و مجانہ تعلقات باقی رکھنے کی فکر

حضرت سید صاحب مولانا عبدالمadjد صاحب کو مقاطب بنا کر تحریر فرماتے ہیں:
 میری ہمیشہ سے یہی کوشش رہی ہے کہ مختلف اجزاء اور عنصر کو جن میں کبھی کبھی
 تصادم بھی ہو سکتا ہے، عغود مسامحت اور تحمل و درگذری کے مسئلہ سے باہم جوڑا جاسکتا
 ہے۔ ورنہ دارِ مصنفین کا آشیانہ چند نکوں کے سوا کیا ہے۔

غنجپہ و گل میں دھرا کیا ہے بتائے بلبل
 جمع ہیں چند ورق، وہ بھی بکھرنے والے

براہ کرم آپ ان چند اور نکوں کے مجموعے تو اپنے ترک التفات سے
 بکھرنے نہ دیں اور تمیں برس کے تعلقات کو اس طرح ختم نہ فرمائیں، خدا جانے اب عمر
 فانی کے کئے سال باقی ہیں اب نئے دوست ہاتھ آنے کے دن نہیں، اور کسی نئے تحریب کی
 فرصت وہ مت بھی نہیں۔ اب ہمارے اپنے یا برے جو احباب بھی ہیں ان کے ساتھ ہی
 گذر کرنا ہے۔

۱۹۲۵ء / ۲۵ اگسٹ

سید صاحب کا قابل رشک اعتدال و توازن اور انصاف پسندی

حضرت سید صاحب ایک مکتب میں تحریر فرماتے ہیں:
 ”تحزب“ و ”تعصی للتحزب“ مدارس کی طرح جماعات کا بھی پسندیدہ نہیں۔ بغضک
 للشئی یعمی و یصم و کذا لک حبک للشئی یعمی و یصم
 ایک دوسرے مکتب میں مولانا مسعود عالم ندوی کے نام تحریر فرماتے ہیں:
 معارف میں دارالحرب میں سود کے مسئلہ پر جو کچھ چھپ رہا ہے وہ مولانا ظفر احمد صاحب

لے مکتبات سلیمان ص ۲۲۸ ج ۲ مکاتب سید سلیمان ص ۱۸۵۔

کے جواب میں ہے۔ امید ہے کہ مولانا محمود اس کا جواب دیں گے، جس سے شبہات کا ازالہ ہو جائے گا، مگر اس سے صاحب مقالہ کے باب میں آپ کا سوءِ ظن صحیح نہیں۔ اور ان بعض الظن اثم کی تہذید کی بناء پر ایسے فیصلہ میں احتیاط ضروری ہے، یہ مسئلہ تو ان کا نہیں یہ تو امام ابوحنیفہ اور امام محمدؓ کا ہے۔ اگر آپ اس صحیح نہیں سمجھتے تو جواب لکھیں کہ دوسروں کا بھلا ہو۔ مولانا تھانویؒ نے بھی اس خیال کے رو میں کئی رسائل لکھے ہیں، جو مطبوع و شائع ہیں، یہ حقیقت میں مولانا رشید احمد صاحب گنگوہی کے فتویٰ کی تردید میں ہیں۔

ایک صاحب علم نے غالباً دارالعلوم دیوبند کے لئے طنز یہ طور پر لفظ دیوبندیت استعمال کر کے کچھ اشارات و کنایات کئے تھے اس کے جواب میں حضرت سید صاحب تحریر فرماتے ہیں:

”دیوبندیت کا واضح مفہوم میری سمجھ میں نہیں آیا اگر مقصود شدت دینداری اور عصیت دینی اور صورت اور سیرت میں اسلام اور مسلمانوں کی خصوصیات کا اظہار ہے تو یہ عین مطلوب ہے۔ اور اگر کچھ قبائح کی طرف اشارہ ہے تو وہ کنایات و اشارات سے میری سمجھ نہیں آتا تفصیل و تشریع کی ضرورت ہے۔“

سید سلیمان ۳۰ / جون ۱۹۳۲ء

قدیم و جدید کی نزاع بہر حال قائم رہے گی، ہر جدید ایک دن قدیم ہو جاتا اور پھر اس سے جدید تر اس جدید نام قدیم سے بر سر پیکار ہوتا ہے، یہ رفتار عالم اول سے ہے، اور شاید قیامت تک رہے۔ اپریل ۱۹۳۳ء

دارالعلوم دیوبند کے لئے تائیدی کلمات اور بلند خیالات

حضرت سید صاحب ”معارف“ کے شذرات میں تحریر فرماتے ہیں:

چند سال سے دیوبند کے مدرسے عالیہ کے احاطہ میں دارالحدیث کے نام سے ایک عظیم الشان عمارت زیر تعمیر ہے بعض بزرگوں نے نیک نیتی سے اس نام و نمود اور

نمائش کی تغیر کو دیوبند کے روایات اور رسوم قدیم کے خلاف سمجھ کر اعتراض کیا ہے۔ اس کے جواب میں ایک مطبوع رسالہ ہمارے پاس آیا ہے۔

سوال و جواب اور قال اقول سے قطع نظر کر کے سوال ہے کہ اگر ایک شہر میں ایک اسلامی اسکول کے لئے کئی کئی ہزار روپیہ کی عمارت کی ضرورت ہے تو کیا سارے ہندوستان کے لئے کئی ہزار اگر عربی درسگاہ کے لئے لگ جائے تو کیا نقصان ہے، اسلام کی عمر ہندوستان میں ایک ہزار برس ہے، اس تمام عمر میں اس وسیع خطہ ارض میں بھی کوئی دارالحدیث قائم نہ ہوا، حالانکہ اس سے کم عرصہ میں مصروف شام و قسطنطینیہ کوئی دارالحدیث کے قیام کا فخر حاصل ہے، اگر دیوبند کی یہ عمارت تکمیل کو پہنچ جائے تو ہندوستان کے ناصیہ اسلام سے بدنامی کا ایک بڑا داغ مرٹ جائے۔

حضرت تھانویؒ کے تبعین سے حضرت سید کا حسن طن

حضرت سید صاحبؒ مولانا عبدالمadjد صاحب دریا آبادی کے نام ایک مکتوب میں تحریر فرماتے ہیں:

آپ نے حضرت مولانا کے متولین و تبعین میں جو کوئی پائی وہ کی کب اور کہاں نہ تھی؟ مشاجرات صحابہؓ اور اختلافات مشائخؓ واکابر دیوبند میں کیا وہ چیز نہیں ملتی، یہ نتیجہ بد نیتی سے نہیں بلکہ خوش نیتی سے اختلاف آراء کا ہے۔

فصل

لوگوں کے اعتراضات اور حضرت سید صاحبؒ کے جوابات مولانا ابوالکلام آزاد کا تعجب سے استفسار اور سید صاحبؒ کا جواب

تذکرہ سلیمان کے مصنف تحریر فرماتے ہیں:

خود حضرت والا نے سنایا کہ رسول بعد جب مولانا ابوالکلام بھارت کے وزیر تعلیم بن چکے تھے ملی میں کسی دعوت میں ان سے ملاقات ہوئی تو انہوں نے بڑے تعجب سے پوچھا: ”مولانا میں نے سنا ہے کہ آپ مولانا اشرف علی تھانویؒ کے مرید ہو چکے ہیں اور ان کے خلیفہ مجاز بھی ہیں؟۔“

حضرت والا نے دونوں باتوں کا اعتراف فرمایا تو پھر مولانا نے سوال کیا، آخر تصوف میں ہوتا کیا ہے؟“

حضرت والا نے جواب دیا کہ:

”یہ بات تو کسی تفصیلی صحبت میں پوچھنے کی ہے، اس مختصر وقت میں کیا بتاؤ۔“
بات ختم ہوئی اور پھر کسی ملاقات کی نوبت نہیں آئی، سوال تشنہ جواب ہی رہ گیا، مگر اب سائل و مسئول دونوں وہاں پہنچ گئے ہیں جہاں بغیر سوال کے ہر حقیقت خود بخود شاہد ہے! غرض اس واقعہ کو سنا کر حضرت والا نے فرمایا کہ یہ وہی مولانا ابوالکلام ہیں جن کے والد ماجد کلکتہ کے مشہور پیر تھے اور ان کے وصال پر لوگوں نے ان کو ان کا گدی نشین بھی کیا تھا، اگر وہاں کچھ پایا ہوتا تو آج یہ سوال کیوں کرتے، رسم و رواج نے حقیقت گم کر دی اور اس رسمی پیری مریدی کو دیکھ کر لوگ حقیقت تصوف کے، جس کا صحیح عنوان تقویٰ و احسان ہے منکر ہو گئے۔!

مولانا گیلانیؒ کا دوستوں کی زبان میں بے تکلفانہ طنز اور

حضرت سید صاحبؒ کا جواب

حضرت علامہ سید سلیمان ندویؒ مولانا عبدالباریؒ صاحب کے نام ایک مکتوب میں تحریر فرماتے ہیں:

”مولانا گیلانی نے مجھے لکھا ہے کہ سن آپ نے بھی ایک دیوبندی کے ہاتھ میں ہاتھ دے دیا ہے، میں لکھنے والا تھا کہ ہاتھ گواہ بھی دیا ہونہ دیا ہو، مگر دل تو اس کو دس بارہ برس پہلے دے چکا تھا، پھر مجھے فخر یہ ہے کہ لوگوں نے مولانا تھانویؒ کو اپنی طرف کھینچا اور مجھے خود مولانا تھانویؒ نے بار بار اپنی طرف کھینچا۔ (عالم رویا)

(مولانا گیلانیؒ حضرت سید صاحبؒ کے بے تکلف دوستوں میں سے تھے، دوستوں ہی کی زبان میں بے تکلفی کے انداز میں کسی خاص پس منظر میں مولانا نے سید صاحب کی خدمت میں یہ بات تحریر فرمادی، ورنہ بذات خود مولانا گیلانیؒ حکیم الامت حضرت اقدس تھانویؒ کے نہایت درجہ محبت و معتقد تھے، تھانہ بھون حضرت تھانویؒ کی خدمت میں نیاز مندانہ حاضری بھی دی ہے، اور حضرت سید صاحبؒ کے تھانہ بھون جانے اور حضرت تھانویؒ صاحب سے تعلق رکھنے پر مولانا گیلانیؒ بڑے مسرو و مطمئن تھے جیسا کہ ان خطوط سے معلوم ہوتا ہے جن کو مولانا عبدالماجد صاحب دریا آبادی نے اپنی کتاب حکیم الامت نقوش و تاثرات میں نقل فرمایا ہے، اور یہ بھی ممکن ہے کہ مولانا گیلانیؒ کی رائے میں تبدیلی بعد میں آئی ہو، واللہ اعلم۔ وہ خطوط یہ ہیں۔)

مرتب

حضرت تھانویؒ اور سید سلیمان ندویؒ کی

بابت مولانا گیلانی کے تاثرات

مولانا عبدالماجد صاحب دریا آبادی حکیم الامت حضرت تھانویؒ کے نام ایک خط میں تحریر فرماتے ہیں:

”مولانا مناظر احسن گیلانی کے ایک تازہ گرامی نامہ کا اقتباس درج ذیل ہے۔
 ”حضرت تھانویؒ مظلہ العالی سے تو آج کل آپ سے خوب خوب ملاقا تین ہوتی ہوں گی، اللہ تعالیٰ ان کے سایہ کو ملت اسلامیہ کے سر پر دیرتک صحت و سلامتی کے ساتھ قائم رکھے اور اس وقت کے طوفان کے اکیلے ملاح کو اتنا تو وفقد دے کہ کم از کم یہ طوفان سر سے ٹل جائے، علماء میں افسوس ہے کہ سب ادھر ہی چلے گئے، جدھر رسول صلی اللہ علیہ وسلم نہیں ہیں۔ ایک حضرت ہی ہیں جن سے اس جماعت کی آبرو باقی ہے، موقع تو کیا ملے گا، لیکن اگر مل جائے تو کسی کی صحت کی دعا و دعا سحر گاہی میں کرنے والے کا سلام پہنچا دیجئے گا، یہ سن کر افسوس ہوا کہ ہمارے مولانا سلیمان ندویؒ ایسے وقت جاگے جب جگائے والا خود نیند میں تھا۔ خداوند تعالیٰ حضرت کوتازہ قوت کے ساتھ پھر مند ہانہ بھون پر جلوہ گرفرمادے۔

اس کے جواب میں حضرت تھانویؒ تحریر فرماتے ہیں:

”مولانا کے حسن ظہن اور عنایت و محبت کا شکر یہ ادا نہیں کر سکتا بجو اس کے کہ اللہ تعالیٰ اس غیر واقعی خیال کو واقعی کر دے کلاؤ بعض اکما قال القائل

مرا از زلفِ تو موئے پسند است ہوں رارہ مدد بوئے پسند است

۱۔ مولانا سید سلیمان صاحب کو حضرت کی جانب الثقات خصوصی اب ادھر تھوڑے دن سے پیدا ہوا تھا، مولانا گیلانی کا اشارہ اسی جانب ہے عبدالماجد۔ (حکیم الامت، نقوش و تاثرات ص: ۵۳۶)

مولانا مناظر احسن گیلانی کی تھانہ بھون حاضری

مولانا عبدالمadjد صاحب دریا آبادی حضرت تھانویؒ کی خدمت میں ایک مکتوب میں تحریر فرماتے ہیں:

ضمون:- مولانا مناظر احسن صاحب کے تازہ عنایت نامہ کا ایک حصہ اس قبل نظر آیا کہ بے اختیار اس کی نقل خدمت والا میں پستح دینے کو جی چاہا۔

جواب:- اے وقت تو خوش کہ وقت ناخوش کر دی

ضمون:- وہوہذا۔

”دیوبند اور تھانہ بھون میں حاضری دی..... تھانہ بھون کا حال کیا عرض کروں رات کو اربجے پہنچا، ایک دوسری مسجد میں اترا، صبح بعد نماز اس پیر محبوب کے آگے آیا، جو بہ این شیخوخت اپنے ہر ہر انداز میں صرف مظہر جمال تھا، عنایتوں کا عجیب و غریب سلسلہ آخر تک جاری رہا۔ بڑی بڑی مہربانیاں، بڑی بڑی سرفرازیاں رہیں، کچھ علمی و قرآنی معاملات بھی پیش پڑے۔ فرط ادب نے حافظہ خراب کر دیا، بولنا چاہتا تھا مگر نہ بولا گیا، پھر بھی بہت کچھ تلوپو چھے ہی لیا۔“

مولانا نے یہ سارے الفاظ گویا میری زبان سے چھین لئے۔

اس کے جواب میں حضرت تھانویؒ تحریر فرماتے ہیں:

”وہ ایک بات لکھنا بھول گئے وہ سب سے زیادہ مزہ دار ہے، وہ یہ کہ میں نے ان سے چلتے وقت تعریضاً عرض کیا تھا کہ اب تو امید ہے کہ بھوت کا ڈر نکل گیا ہو گا۔ یہ اشارہ ہے ان کے اس والہانہ ارشاد کی طرف کہ جاتے ہوئے ڈر لگتا ہے۔“

محبین و معتقدین سے حضرت سید صاحب^ر کے چند مخلصانہ کلمات

”آپ اپنی محبت سے مجھ کو سب کچھ سمجھتے ہیں لیکن من آنم کہ من دا نم، علماء پر فرائض کا بار عام مسلمانوں سے زیادہ ہے، اگر وہ درست نہ ہوں تو ان پر عذاب دوسروں سے زیادہ ہے، معاملہ دماغ کا نہیں، قلب سلیم اور قلم مصیب کا ہے، بفس کا نہیں روح کا ہے، میری اتنی زندگی اور بندھنوں میں گذری، اب اس زندگی کے لئے بھی کچھ کرنا چاہئے جو باقی ہے، علم و قوم کی خدمت بہت ہو چکی ہے، اب اپنے نفس کی خدمت بھی لازم ہے، ابھی منزل بہت دور ہے، صرف تسبیح و مراقبہ سے کچھ نہیں ملتا، جب تک دل کا تعاقی دل والے سے نہ ہو، ہم تو بندوں کی ناراضی اور رضامندی میں گرفتار ہیں ماں کی رضامندی اور نارضامندی کی کس کو فکر ہے، دعا کیجئے، کہ اللہ تعالیٰ مجھ کو صحیح راستہ پر چلائے۔“^۱

مفکر اسلام حضرت مولانا سید ابو الحسن علی ندوی^ح کا ارشاد

مفکر اسلام حضرت مولانا سید ابو الحسن علی ندوی^ح ارشاد فرماتے ہیں:

”مجھے یاد ہے کہ حضرت مولانا سید سلیمان ندوی^ح نے جب حضرت مولانا اشرف علی تھانوی^ح سے رجوع کیا تو ان کے بہت سے غالی معتقدین کو ناگوار ہوا، اور سید صاحب سے احتیاج کیا کہ ہماری جماعت کی ایک طرح کی بسلی ہوئی کہ ہم نے آپ کو اپنا بڑا بنایا تھا، گویا آپ شیخِ الکل تھے، اور ہر چیز میں آپ امام کا درجہ رکھتے تھے، اور آپ نے دوسرے کا دامن پکڑ لیا، تو اس سے ہماری خفت ہوئی اس پر ایک دن سید صاحب^ر نے فرمایا کہ یہ عجیب لوگ ہیں ایک طرف تو میرے معتقد بنتے ہیں دوسری طرف مجھ ہی پر اعتماد نہیں کرتے یعنی میں اپنا فائدہ سمجھ کر وہاں گیا تو ان کو اس سے اختلاف ہے، گویا میرے

¹ جیات سلیمان ص: ۲۸۳ تذکرہ سلیمان ص: ۱۶۸۔

استاذ بن کر مجھے مشورہ دیتے ہیں، کہ آپ کہاں چلے گئے؟ اس کا مطلب تو یہ ہوا کہ میں ان سے پوچھ کرو ہاں جاتا، میں تو اپنا فائدہ اس میں دیکھتا ہوں، اور آپ کی خاطر وہاں نہ جاؤں، گویا اس دولت سے میں محروم رہوں۔^۱

جناب ڈاکٹر غلام محمد صاحب تحریر فرماتے ہیں:

ان سارے استفسارات و اعتراضات کے جواب میں حضرت والا اکثر یہی فرماتے رہے کہ:

”وہ لوگ مجھ کو زبان سے توفاضل اور محقق کہتے ہیں مگر درحقیقت مجھ کو بے عقل جانتے ہیں، آخر اس بات پر کیوں نہیں غور کرتے کہ ان کے خیال کے مطابق اگر میں واقعی علامہ اور محقق ہوں تو کیا بلا وجہ میں نے مولانا تھانویؒ کا دامن ٹھاما ہے؟ میں نے اپنے اندر کوئی کمی تو پائی جس کی تکمیل کے لئے میں وہاں گیا۔“

اس کے باوجود جب بعضوں نے گلہ کیا کہ ہم نے تو آپ کو اپنا قبلہ بنایا تھا، آپ کو کسی کے آگے جھکنے کی کیا ضرورت تھی تو صاف یہ جواب با صواب لکھ دیا کہ:

”جن کمالات کی بناء پر آپ نے مجھے قبلہ بنایا تھا ان ہی کمالات نے مجھ کو مولانا تھانویؒ کے آگے جھکا دیا میں نے اپنے انعام کی فکر کر لی اب آپ کو اختیار ہے کہ اپنا قبلہ کوئی اور تجویز کر لیں،^۲“

^۱ اصلاح و استفادہ سے کوئی مستغفی نہیں۔ ص: ۷۶، معرفت حق، نومبر ۱۹۷۴ء۔ ^۲ تذكرة سلیمان ص ۱۶۷۔

فصل

حضرت سید سلیمان ندویؒ کی اپنے متعلقین و محبین کے لئے چند نصیحتیں و صیتیں اور نصیحت آمیز جملے

حضرت سید صاحبؒ اپنے ایک مستر شد کو تحریر فرماتے ہیں:

- (۱) آپ جا رہے ہیں، میری دلی دعا میں آپ کے ساتھ ہیں۔ وصیت کرتا ہوں کہ قدم استقامت کی راہ پر رہے، اور زنگاہ محارم سے بچے۔ حضرت والا حکیم الامت تھانویؒ رحمۃ اللہ تعالیٰ کی تصانیف زیر مطالعہ رہیں، نماز باجماعت کا حتی الوسع اہتمام رہے مشائخ حرمہم اللہ کے طریق پر ایک تسبیح وداعی ہدیہ کے طور پر قبول کریں، اللہ تعالیٰ برکت دیں۔
 - (۲) ہمیشہ کے لئے یہی نصیحت ہے کہ اللہ تعالیٰ کی یاد سے غفلت نہ ہو۔ تہجد اور ذکر کا اہتمام رہے، حضرت والا حکیم الامت تھانویؒ کی تصانیف کا مطالعہ انشاء اللہ تعالیٰ ہر بے راہ روی سے آپ کو پجائے گا اور آپ کے قلب کو اللہ تعالیٰ سے وابستہ رکھے گا۔ عراق کی سر زمین عجائبات سے لبریز ہے۔ لغزش پا کا موقع ہر گذر پر ہے۔
- ہشدار کردہ برم قائم است قدم را
معاملات پر خصوصیت سے نظر رہے۔

- (۳) سلف کی راہ سے سرِ مودہ تجاوز نہ ہو، یہی اپنی وصیت ہے اور یہی زندگی کی آخری فرمائش ہے۔

- (۴) میری آرزو سوائے اس کے کچھ نہیں ہے کہ یہ چمدال اپنے مخصوصین و محبین کو دین کی طلب اور خدمت میں مصروف دیکھے..... مجھے معلوم نہیں آپ کے رفقاء میرے بارے میں کیا خیال رکھتے ہیں مگر میں تو ہمیشہ پوچھنے والوں کو اگر وہ نئے تعلیم

- یافتوں میں ہیں اس میں شمول کی اجازت دیتا ہوں۔ (ص ۷۷)
- (۵) علی گڑھ یونیورسٹی گیا تھا آپ کی جماعت کے بعض پر جوش ممبر ملے، اچھا کام کر رہے ہیں، مجھ سے جو کچھ بنایں نے بھی عرض کر دیا کہ اس سے بھی ایک قدم منزل آگے ہے۔ (ص ۱۹۵)
- (۶) میرا مقصود اخلاص اور شفقت کے سوا کچھ نہیں وادہ وادہ کا مزا بہت اٹھا چکا اور اب یہ رنگ دل سے اتر چکا اب تو آہ آہ کا دور ہے اور اپنی پچھلی تباہی کا ماتم اور آئندہ کی فکر در پیش ہے۔ (ص ۱۸۸)
- (۷) اگر حسن نیت اور اخلاص ہے تو سارے ضابطے غیر ضروری، اور اگر نہیں تو کوئی ضابطہ اس کو درست نہیں کر سکتا۔ (ص ۱۱۳)
- (۸) اشخاص کے تصادم سے مجلس (دینی) کو کیوں نقصان پہنچے، میری ہمیشہ سے یہی کوشش رہی ہے اور ہے کہ مختلف اجزاء اور عناصر کو جن میں کبھی کبھی تصادم بھی ہو سکتا ہے، عفو و مسامحت اور تخلی و درگذر ہی کے مسئلے سے باہم جوڑا جاسکتا ہے۔
- (۹) جب پہلے گھر میں جھاڑ و دی جاتی ہے تو گرد و غبار اڑتے ہی ہیں، اس کے لئے کوئی گھر چھوڑ کر باہر تھوڑے ہی نکل جاتا ہے، غلط فہمیاں ہیں، سوء تفاہم ہے، ہم سب ناقص ہیں اور ہم سب عیوب سے لبریز ہیں، عصمت ذات واحد ہی کے لئے ہے، ہم کو اپنے انہیں بشری صفات اور خصوصیات کے ساتھ ایک دوسرا کے ساتھ زندگی کے دن گزارنے ہیں۔
- (۱۰) عزیز من! واقعات پر جذبات کی عینک لگا کر نظر نہ ڈالئے۔ (ص ۱۲۵)
- (۱۱) مجرم کے ساتھ ہمدردی محض افلس و غربت کی بنا پر کرنا کہاں تک جائز ہے؟
- (۱۲) باطل کی تھوڑی سی رواداری بھی ضرر سے خالی نہیں۔ (ص ۱۸۳)
- (۱۳) ملاہنت ناجائز ہے، مگر مہانت جائز ہے۔

ہندوؤں کے خوش کرنے کے لئے اسلامی نظریات سے اعراض کفر ہے، لیکن ہندوؤں کے ساتھ انصاف برنا اور طعن کے مختلف عناصر میں صلح و معابرہ خلاف شرع نہیں، اور نہ حکم شرع ان سے حسن مفاہمت اور حسن مجاورت و مجامعت منوع ہے۔ (ص ۱۸۵)

(۱۳) الگوں کے معائب ٹوٹنے سے کوئی فائدہ نہیں اس زمانے کے مسلمانوں کے عیوب کھولنے اور اصلاح کجھے، بلکہ تاریخ کے گذشتہ دفتر کھلانے سے آج کوئی فائدہ نہیں۔ رَبَّنَا اغْفِرْلَنَا وَلَا خُوَانِنَا اللَّذِينَ سَبَقُونَا بِالإِيمَانِ وَلَا تَجْعَلْ فِي قُلُوبِنَا غَلَالَ اللَّذِينَ آمَنُوا۔ (۱۹۳)

- (۱۴) آپ حضرات کے مشورے بسر چشم قبول مگر جہاں عیوب اور خرابیاں بتائیں اصلاحات کی نوعیت سے بھی آگاہ کریں، صرف خرابیوں کے اظہار سے فائدہ نہیں۔ (۱۹۳)
- (۱۵) شدت اور غرور جب کسی چیز میں پیدا ہو جاتا ہے تو رائے کا توازن قائم نہیں رہتا، ارباب ادعاء سے میں ڈرتا بہت ہوں اور متحذر رہتا ہوں کہ کوئی نیا فرقہ کسی نئی امامت کے دعویٰ کے ساتھ نہ کھڑا ہو جائے۔ (۱۹۸)
- (۱۶) مسائل میں تفریط جس طرح مذموم ہے، افراط بھی اسی طرح فتح ہے، ایسا کم والغلو فی الدین، و فی الكتاب لا تغلو افی دینکم۔ (ص ۱۸۲)
- (۱۷) میں نے بالفعل اخبارات اور یہ یوسب چھوڑ دیا ہے کہ دل کی طہانت کا فقدان قلت خواب کا باعث بن جاتا ہے۔ (ص ۲۰۷)
- اب اخبارات میں نے پڑھنا چھوڑ دیا ہے دل کو تکلیف ہوتی ہے اور حالات کے بد لئے پرقدرت نہیں اس لئے دل و دماغ کی سلامتی بالفعل بے خبری ہی میں نظر آتی ہے دعا پر اکتفا کرتا ہوں۔ (۲۰۸)
- (۱۸) اب تو جو ہندی نہ پڑھے گاروئے گا۔ (مکتوبات سلیمان ص ۱۹۹)

حضرت اقدس تھانویؒ کے ملفوظات و مواعظ سے متعلق

سید صاحب کی ہدایات

سلوک سلیمانی کے مرتب جناب پروفیسر محمد اشرف خاں صاحب تحریر فرماتے ہیں:
 نگاہ سلیمانیؒ میں ان کی (حکیم الامت حضرت تھانویؒ کے ملفوظات و مواعظ کی)
 اتنی قدر و قیمت تھی کہ بیری پہلی حاضری کے وقت استفسار فرمایا:
 ”آپ نے مولانا تھانویؒ کے ملفوظات و مواعظ پڑھے ہیں؟۔ رقم نے نفی میں
 جواب دیا تو فرمایا:

”ملفوظات و مواعظ پڑھئے، وہاں ہر چیز اندر سے پھوٹ کر نکلی ہے“
 متعلقین و مشتبین کو بکثرت ان کے مطالعہ کی تائید فرماتے تھے ایک صاحب
 سے جنہیں فقیر کے سامنے را ولپنڈی میں بیعت فرمایا تھا۔ ارشاد فرمایا کم از کم ساٹھ یا ستر
 مواعظ مطالعہ فرمائجئے۔

اس سلسلہ میں حضرت والاؐ کے مکتوبات کے بعض اقتباسات نقل کئے جاتے ہیں،
 جن سے ان مواعظ و ملفوظات کی اہمیت ظاہر ہوگی، شاید اس سے کسی طالب حق کو فائدہ پہنچے،
 (۱) ”مولانا تھانوی رحمہ اللہ تعالیٰ کے مواعظ و ملفوظات کا مطالعہ ضرور کیا کریں،
 بیحد منافع اور علم صحیح اللہ تعالیٰ عنایت فرمائیں گے اور تمیز حق و باطل عطا ہوگی۔“
 (۲) ”ان کتابوں (ملفوظات و مواعظ اور انفاس عیسیٰ) کا بغور بغرض استفادہ مطالعہ
 انشاء اللہ تعالیٰ مفید عمل، محرك عمل اور مشتمر برکات ہوگا۔“

(۳) ”اگر آپ حضرت تھانویؒ کے مواعظ پڑھا کریں تو اس سے سب مرحلے طے ہوں گے“
 (۴) ”اگر کسی زندہ کی صحبت حاصل نہ ہو سکے تو حضرت تھانویؒ کے مواعظ اور ملفوظات
 دیکھا کریں، اور بری صحبت سے پرہیز کریں انشاء اللہ تعالیٰ صحبت کے فوائد حاصل ہوں گے“

- (۵) ”اگر آپ دین کا صحیح فہم حاصل کرنا چاہیں تو حضرت مولانا تھانویؒ کے ملفوظات مطالعہ فرمائیں۔ اس کام میں مجھ سے جو امداد ہو سکے گی انشاء اللہ وہ ضرور ہوگی۔ بے جان نماز میں جان پڑ جائے گی انشاء اللہ پہلے آپ ان کتابوں کے مطالعہ سے دین کا صحیح فہم پیدا کریں۔“
- (۶) ”آپ مواعظ اور ملفوظات تو ضرور ہی پڑھیں اور کوشش کر کے پڑھیں ہمت اور کوشش کے بغیر دین کی راہ بھی طنہیں ہو سکتی۔“
- (۷) ”اللہ تعالیٰ آپ کی حفاظت فرمائے، ملفوظات اور مواعظ سے جو ملے اس کو مطالعہ کریں، کم از کم چالیس پچاس وعظ پڑھ لیں۔“
- (۸) ”آپ حضرت تھانویؒ کی کتابوں میں سے پہلے قصد اس بیل، پھر تعلیم الدین پڑھئے۔ اور حضرت کے جس قدر مواعظ و ملفوظات مل سکیں، مطالعہ کرتے رہیں۔“
- (۹) ”حضرت مولانا تھانویؒ کے مواعظ کم از کم ایک سو پڑھیں، اس کے بعد استفسار مزید فرمائیں، تعلیم الدین کو بار بار مطالعہ کی خاطر نہیں، بلکہ عمل کی نیت سے پڑھیں اور عمل پر دھیان دیں۔“
- (۱۰) ”آپ حضرت والا رحمۃ اللہ علیہ کی تصنیف کو دیکھا کریں اپنے عیوب و نقصان کا پتہ چل جائے گا۔ اور ان کا اعلان بھی معلوم ہوگا،
انفاس عیسیٰ مطالعہ میں رکھئے بڑی عجیب کتاب ہے۔“
- (۱۱) ”جی ہاں حضرت والا رحمۃ اللہ علیہ کے ملفوظات و تالیفات کے مطالعہ سے نئی قوت پیدا ہوگی، دس پندرہ منٹ بھی غنیمت ہیں۔“
- (۱۲) ”آپ حضرت والا رحمۃ اللہ علیہ کی تصنیفات و مواعظ پڑھا کریں یہ خود قائم مقام صحبت ہیں۔“
- (۱۳) ”خوشی ہوئی کہ قصد اس بیل کو آپ نے پڑھ لیا، اور مواعظ کا مطالعہ کر رہے ہیں۔“

مواعظ و مفہومات کا مطالعہ مشرب برکات اور باعث ترقیات ہے۔“

(۱۲) ”ہمارے حضرت^ر (حکیم الامت حضرت تھانوی^ر) کی تصنیف میں سے جس قدر مواعظ و مفہومات میں مطالعہ کیجئے، ان میں سے الگش ف اور شرح دیوان حافظ پڑھئے۔“

(۱۵) ”حضرت مولانا تھانوی رحمۃ اللہ علیہ کے مواعظ و مفہومات کا مطالعہ رکھیں اس سے انشاء اللہ تعالیٰ کشف حجابات ہوگا، اور سلوک کی سیدھی راہ معلوم ہوگی، اور استقامت میں بڑی مدد ملے گی۔“

(۶) ”حضرت تھانوی^ر کے مواعظ و رسائل کا مطالعہ اکسیر ہے۔“

(۷) ”مولانا تھانوی^ر کی تصنیف کا مطالعہ جاری رکھیں یہی ہمارے یہاں طریقہ فیض ہے۔“

(۱۸) ”مواعظ و مفہومات کے مطالعہ کی مادومت ہر مرض کے لئے اکسیر ہے۔ اور روحانی ترقی کی کامیاب تدبیر ہے۔“

(۱۹) وہاں (یعنی بصرہ) جانا مبارک ہو۔ خدا کرے کہ دنیا کے ساتھ دین کا بھی فائدہ ہو، اس کے لئے بہتر ہے کہ حضرت والا^ر کے کچھ مواعظ و رسائل ساتھ لیتے جائیں اور مطالعہ میں رکھیں۔“

(۲۰) انفاس عیسیٰ کے متعلق ارشاد فرماتے ہیں:

”یہ ہمارے مطب کا قریبادین ہے۔ اور اس ناکارہ سے تو آخر میں فرمایا تھا:

”کہ اسے دیکھ کر اپنا علاج کیا کریں۔“

”یہ چند اقتباسات اسی محتاط قلم کے ہیں جس کی علمی دیانت مسلمه ہے۔ ان سے مواعظ و مفہومات اشرفی کی افادیت کا اندازہ ہو سکتا ہے۔ یہ مواعظ و مفہومات طرزِ ادا کی خوبی تاثیر و دلپذیری کے لحاظ سے نئے طبقہ کے لئے بھی اتنے ہی نافع ہیں جتنے پرانے طبقے کے لئے، اللہ تعالیٰ امت کو ان سے استفادہ کی پوری توفیق نصیب فرمائے۔ آمین۔“

(ماخوذ از سلوک سلیمانی ج اول ص ۲۲۷)

فصل

تصوف سے متعلق حضرت سید صاحبؒ کے افکار و خیالات علامہ سید سلیمانؒ کے نزدیک تصوف کی تعریف

حضرت علامہ سید سلیمان ن ندوی تحریر فرماتے ہیں:

”حقیقی تصوف جس کی نسبت حضرت شاہ ولی اللہ ججۃ البالغہ میں لکھتے ہیں کہ اس کا نام احسان ہے جیسا کہ صحیح حدیث میں آیا ہے، وہ تو در حقیقت مذہب کی روح، اخلاق کی جان اور ایمان کا کمال ہے۔

حقیقی اور شرعی تصوف جس کا صحیح نام احسان ہے، روح دین اور جان ایمان ہے، یہ اخلاص فی اللہ اور ترکیہ قلب اور علم حصول تقویٰ کا نام ہے“

علم سلوک و تصوف روح شریعت کا نام ہے، جس میں اخلاص دین اور اعمال قلب کے احکام اور دوائل سے بحث کی جاتی ہے، احکام الہی کی باخلاص تعمیل و تکمیل ہی کا نام طریقت ہے۔ اسلامی تصوف کا مخذل قرآن و حدیث ہے۔

نیز تحریر فرماتے ہیں:

”فن احسان و سلوک جس کا مشہور نام تصوف ہے“

”تصوف کا صحیح عنوان تقویٰ و احسان ہے“^۱

”سلوک اور فقر و تصوف جو در حقیقت اعلیٰ دین اور اعلیٰ اخلاق کا اصطلاحی نام تھا“^۲

اصل شےء اخلاص فی الدین ہے طلب رضا، حصول قرب اور اعمال و اخلاق قلب و مقامات ہیں، جن سے مقصود رذائل سے پاکیزگی اور فضائل سے آرائشگی ہے۔

^۱ سلوک سلیمانی بحوالہ معارف ص ۶۲ و ۶۳ ج ۱ تذکرہ سلیمان ص ۱۶۹۔

^۲ مقدمہ تجدید دین کامل ص ۳۰ حکیم الامت کے آثار علمیہ۔

یہ لفظ بدعت ہے، اور باہر سے آیا ہے مگر اس کی حقیقت بدعت نہیں ہے قرآن پاک کی اصطلاح میں اس کو اخلاص کہئے اور حدیث کی رو سے اس کو احسان کا نام دتھے، اور کام کے لحاظ سے اس کو اخلاص فی الدین اور تقویٰ کے حصول کافن کہئے، ولا مشاحة فی الا اصطلاح۔

ابھی اتفاق سے مجموعہ احادیث نجد یہ نظر سے گذر جس میں امام ابن حنبل کی ”کتاب الصلوة“ اور ابن قیم کی الوابل الصیب فی الکلم الطیب دو کتابیں بھی ہیں۔ ان دو بزرگوں نے جو کچھ کہا ہے اس سے زیادہ تصوف حقیقی سے کچھ اور مراد نہیں۔ اگر کچھ رموز و اشارات ان کی تائید میں کسی نے کہہ دیئے ہیں تو وہ حواشی ہیں، باقی شرکیات و بدعیات، تو ان کا ذکر ہی کیا۔ لیکن جس طرح مسلمانوں کو دیکھ کر اسلام پر آج حکم نہیں لگایا جاسکتا، ایسے ہی بازاری دکان دار رنگے ہوئے صوفیوں کو دیکھ کر تصوف کو بدنام نہ کجھ۔

سلوک کے متعلق آپ نے بدعت و سنت کی جو بحث نکالی ہے یہ محض خشک مزان اہل حدیث کا شیوه ہے۔ آپ ابن قیم مجدد الف ثانی، شاہ ولی اللہ، مولوی سید احمد بریلوی، شاہ اسماعیل شہید وغیرہ کو کیا کہیں گے؟ کیا وہ بھی تبعین بدعت میں تھے، صرف مستقیم ہی کو غور سے پڑھ لیجھے۔

چکھے بغیر آم کا ذائقہ بیان نہیں کیا جاسکتا

پروفیسر غلیق احمد نظامی صاحب تحریر فرماتے ہیں:

تصوف پر مولانا سید سلیمان ندوی کے قلم سے کوئی مستقل تصنیف نہیں ہے بعض مضامین میں اشارے ضرور ملتے ہیں، حقیقت یہ ہے کہ تصوف پر لکھنے کا جب

وقت آیا تو تصنیف و تالیف سے ان کی طبیعت بھر چکی تھی، علاوہ از یں جو کیفیت ان پر طاری ہوئی تھی اس کا زبان قلم پر بھی لانا آسان نہ تھا، اس لئے خاموشی کو ہمراز بنانے کر انہوں نے تصوف پر اظہار خیال سے گریز کیا، میں نے ایک بار تصوف میں اپنی دلچسپی اور اس پر کام کرنے کی خواہش کا اظہار کیا تو فرمایا!

”کیا آم کو چکھے بغیر اس کا ذائقہ بیان کیا جاسکتا ہے،“^۱

فن تصوف سے متعلق چند سوالات اور

حضرت سید صاحبؒ کے جوابات

سوال۔ محترم جناب سید صاحب مد فیوضہ

السلام علیکم

جب سے آپ کی ذات گرامی سے غائبانہ تعارف ہوا ہے اسی وقت سے یہ شوق دامنگیر رہا ہے کہ خط و کتابت ہی کے ذریعہ آپ سے کچھ استفادہ کیا جائے، اپنے دینی شعور کی ابتداء ہی سے میں نے انفرادی اور اجتماعی زندگی کے ہر مسئلہ میں کتاب و سنت ہی کو معیار حق اور دلیل راہ بنایا ہے، اور خدا کا شکر ہے کہ فقہی مسائل میں مسلمانوں میں جو اختلاف پایا جاتا ہے اس کی نوعیت کو کسی حد تک سمجھ سکتا ہوں، اور ان مسائل میں اہل ظاہر اور اصحاب رائے کے بین بین کی راہ یعنی ”فقہاء محدثین“ یا اصحاب حدیث کے مسلک کی ترجیح کا قائل ہوں، لیکن جو اختلاف محدثین اور صوفیائے کرام میں پایا جاتا ہے، اس کی حقیقت کے سمجھنے میں ابھی تک پریشان ہوں، اور اس الجھن سے نکلنے کے لئے سیرت نگار رسول ہی کی راہ نمائی کی ضرورت ہے، اور وہ سوال یہ ہے کہ رسول اللہ

^۱ حضرت مولانا سید سلیمان ندوی کی علمی و دینی خدمات پر ایک نظر ص ۱۳۲۔

صلی اللہ علیہ وسلم کی باطنی اور روحانی زندگی کے حالات و کیفیات کے بیان کرنے میں محمد شین عظام اور صوفیائے کرام میں کس کی ترجیمانی زیادہ صحیح ہے اور آپ صلی اللہ علیہ وسلم کی پاک زندگی کے اس شعبہ کے علم و عمل کے جانے میں کون سا گروہ حقیقت کے زیادہ قریب پہنچ سکا ہے، اور ان میں سے کس جماعت کا راستہ حق کا راستہ ہے؟ اور اگر یہ دونوں گروہ ہی افراط و تفریط سے نہیں نج سکے، تو اہل حق کون ہیں؟ اصحاب اقتصاد کا طریق کیا ہے اور اس مسلک کے ائمہ کون کون بزرگ ہیں؟ اسی سوال سے متعلق چند ایک سوالات جنہیں نمبر وار درج کرتا ہوں:

- ۱۔ الاحسان (الا حسان أَنْ تَعْبُدَ اللَّهَ كَانَكَ تَرَاهُ الْخَدِيثُ) کی غایت کیا ہے؟
- ۲۔ کتاب اللہ کی تعلیم اور اسوہ حسنہ رسول اللہ میں الاحسان کے حصول کا طریق کیا ہے؟
- ۳۔ کیا الا حسان کے حصول کے لئے بیعت کرنا لازم ہے اور اس کے بغیر الاحسان کا حصول ممکن نہیں؟
- ۴۔ زمانہ نزول قرآن کی عربی زبان قرآن مجید اور احادیث رسول اللہ میں بیعت کا مفہوم کیا ہے،؟ عہد جاہلیت میں اس کی غرض و غایت کیا تھی، اور پھر اسلام میں کیا ہوئی؟
- ۵۔ رسول اللہ صلی اللہ علیہ وسلم نے افراد صحابہ سے الگ الگ مختلف اوقات میں جو بیعت لی، اس کا اقرار اور غرض و غایت کیا تھی؟ اور جو پوری جماعت صحابہ سے مختلف اوقات میں لی اس کے اقرار کے الفاظ اور غرض و غایت کیا تھی؟ کتب حدیث میں ان کے نام اور اقرار کے جو الفاظ ہیں وہ کیا ہیں؟ عہد خلافائے راشدین میں اس انفرادی اور جماعتی بیعت کا کیا حال رہا؟
- ۶۔ صوفیائے کرام جو بیعت لیتے ہیں، کیا وہ رسول اللہ صلی اللہ علیہ وسلم سے ثابت ہے؟ کیا اس کی نظیر سنت میں ملتی ہے اور کیا یہ عہد رسالت میں عہد خلافت راشدہ سے ہی راجح چلی آتی ہے؟ رسالت کے بعد کے دوروں میں اس کی کیا حالت رہی؟

سیدُ صاحب کے جوابات^۱

مکرم زادم اللہ علماً عملاً

السلام علیکم

آپ کا خط پا کر مجھے بڑی خوشی ہوئی، کیونکہ ایک مدت کے بعد مجھے ایسے کسی خوش خیال نوجوان سے مکاتبہ کا اتفاق ہوا، آپ جس راہ پر ہیں، وہ بالکل ٹھیک ہے، بشرطیکہ اس راہ اور رائے کے مطابق آپ کو عقیدہ اور عمل کی سعادت بھی حاصل ہو، اور انشاء اللہ ایسا ہوگا، محمد اللہ کہ آپ نے فقہاء اور محدثین کے درمیان تقطیق کی راہ پالی ہے، تواب محدثین اور صوفیہ کے درمیان راہ پانابھی مشکل نہ ہوگا۔

بکثرت محدثین صوفیہ گذرے ہیں

محدثین میں بھی صوفیہ گذرے ہیں، امام ابن حنبل، عبداللہ بن مبارک، امام بخاری و مسلم، ترمذی سب ہی صوفی حقیقی تھے، اور اصطلاحاً محدثین میں امام قشیری صاحب رسالہ قشیریہ، ابو نعیم اصفہانی صاحب حلیۃ الاولیاء، حضرت شیخ عبدالقدار جیلانی طریق قادریہ کے بانی حنبلی المشرب اور ٹھیٹھ محدث تھے، ان کی کتاب غذیۃ الطالبین چھپی ہوئی ہے، اور آپ پڑھ سکتے ہیں، حافظ ابن قیم کی صوفیت پر ان کی کتاب "منازل السائرین" و "مدارج السالکین" گواہ ہے، اسی طرح حضرت مجدد الف ثانی شیخ احمد سرہندی ہیں، ان کے مکتوبات کا مطالعہ آپ کر سکتے ہیں حضرت شاہ ولی اللہ، اور ان کے اخلاف صدق محدثین دہلی بھی صوفی تھے، اور ان کی تصانیف موجود ہیں۔^۲

۱۔ عنوانِ مرتب کے قائم کردہ ہیں۔

۲۔ شیخ المدیث حضرت مولانا محمد یونس صاحب دامت برکاتہم تحریر فرماتے ہیں:

جن صوفیاء نے اس فن (حدیث) کو بھی اپنایا ہے کسی نے بھی ان کی روایت رہنیں فرمائی مثلاً (باتی اگلے صفحہ میں)

مولانا اسماعیل شہید رحمۃ اللہ علیہ نے اپنے شیخ سید احمد بریلوی رحمۃ اللہ علیہ کے طریق سلوک کو ”صراط مستقیم“ نام کتاب میں مرتب کیا ہے جو طبع ہو کر بار بار شائع ہوئی ہے، اس کو بھی آپ پڑھ سکتے ہیں۔

فن حدیث کا تقاضا اور محدثین کا اصل وظیفہ

لیکن بات یہ ہے کہ حضرات محدثین رحمۃ اللہ پر بحیثیت محدث ہونے کے صرف حضور انور صلی اللہ علیہ وسلم کے سارے حالات و مکالات کے جانے اور دوسروں کو سنانے کا فرض عائد ہے یعنی ان کا یہ فرض نہیں کہ وہ یہ بتائیں کہ ان حالات و مکالات کی حقیقت کیا ہے، اور ان کے حصول کی تدابیر کیا ہیں، کیونکہ یہ بھی ایک فن ہو گیا ہے، جس طرح فقہ اور کلام اور فرائض و تفسیر و حدیث ایک ایک مستقل فن ہیں، اور ان میں سے ہر ایک کی اصطلاحیں ہیں، اس کی عملی و نظری مشکلات ہیں جن کے سمجھانے کے لئے فقهاء

حضرت امام ابو اسماعیل الانصاری الہروی المتوفی ۲۸۷ھ صاحب منازل السائرین صوفیہ میں بھی ہیں اور محدث بھی ہیں، ان کی تالیف ”منازل السائرین“ تصوف کی مشہور تالیف ہے جس کی حافظ ابن القیم نے نہایت مبسوط شرح مدارج السالکین کے نام سے لکھی ہے، اسی طرح امام مسلم کے تلمذ ابو احمد الجودی وغیرہ سارے ہی صوفیہ زادہین میں سے ہیں، حضرت شیخ عبداللہ الباطحی سے خرقہ تصوف حاصل کیا جو حضرت شیخ عبدالقدار الجیلانی کے لوگوں میں ہیں، اور یونینی مشہور حافظ حدیث بھی ہیں، حافظہ ہی نے تذکرہ الحفاظ میں مستقل طور پر ان کا ذکر کیا ہے (۲۲۳/۲) اسی طرح عبدالرحمٰن بن محمد الداؤدی المتوفی ۴۱۷ھ مشہور صوفی ہیں حافظ معانی الانساب میں فرماتے ہیں کہ لہ قدم راسخة فی التصوف اور یہ بخاری شریف کے رواۃ میں ہیں، علامہ بن دیقیق العید اور ابن ہمام وغیرہ ہما کا صوفی ہوتا تو اظہر من الشّمس ہے اور الحمد للہ جمارے مشائخ سلسلہ ولی اللہی تو اکثر ہی صوفی ہیں اور پھر ساتھ ہی حدیث کے امام، ذالک فضل اللہ یؤتیه من یشاء اللہ عالم۔

(نوادر الحدیث ص ۱۳۹)

مفسرین، محدثین، اور متکلمین کی ضرورت ہوتی ہے اسی طرح فن سلوک کے لئے سالکین کاملین کی ضرورت ہوتی ہے، جو اس فن کی علمی و عملی دوستی کو رفع کریں۔

شجرہ اور سلسلہ کی حقیقت

یہ فن نظری سے زیادہ عملی ہے، اس کے لئے ایسے کاملین کی ضرورت ہے جو اپنے حسن اعتقد اور عمل کے لحاظ سے اسوہ نبوی ہوں، جو اپنے اعمال، آداب، اخلاق، عادات اور اتباع اور امر و نواہی میں نبی صلی اللہ علیہ وسلم کا نمونہ ہوں، جن کی صحبت میں پرتو نبوی کا اثر ہو، اور جن کا سلسلہ صحبت حضور صلی اللہ علیہ وسلم کی پاک صحبت تک منتہی ہو، جس کا اصطلاحی نام شجرہ ہے، جس طرح فن روایت میں اس کا نام سلسلہ ہے۔

اسی مفہوم کو حضرت شاہ ولی اللہ رحمۃ اللہ علیہ نے ان لفظوں میں بیان کیا ہے کہ ”علم حدیث جس طرح حضور صلی اللہ علیہ وسلم کی روایت کا سلسلہ ہے، یہ سلوک حضور صلی اللہ علیہ وسلم کی صحبت کا سلسلہ ہے، صحابہ کرام رضی اللہ عنہم کا سارا فیض صحبت نبوی کی تاثیر کا نتیجہ تھا، ان کے بعد صحابہ کے فیض سے تابعین اٹھے، اور تابعین کے فیض صحبت سے تبع تابعین کا ظہور ہوا، یہ تین دور ایسے ہیں جن میں پچھلی جماعت الگی جماعت سے بحیثیت جماعت کے متاثر ہے، مگر ہر دور میں جماعت کم اور کیف یعنی تعداد اور حالت میں کم ہوتی گئی، تبع تابعین کے بعد جب فتنوں کا ظہور ہوا تو تعداد اور بھی کم ہو گئی۔

پیری مریدی کی اصطلاح

اب جماعت کی صحبت جماعت سے جاتی رہی، اب اشخاص کاملین کی صحبت سے اشخاص استعداد کے پیدا ہونے کا سلسلہ ہوا، جس کا نام متأخرین نے ارادت یا پیری و مریدی رکھ دیا ہے، ورنہ قدماء اور سلف صالحین کی اصطلاح صحبت ہی کی تھی، مرید کو

صاحب یعنی صحبت یافہ کہتے تھے، جیسے امام محمد اور قاضی ابو یوسف کو صاحب امام ابو حنیفہ کہتے ہیں، اسی طرح حضرت شبیل و جنید کے مرید بھی صحبت یافہ کہلاتے تھے جسے یوں کہتے تھے کہ فلاں شخص نے شبیل کی صحبت اٹھائی ہے، یا جنید کی صحبت اٹھائی ہے۔

رسم بیعت کی اصل اور اس کا مقصد و فائدہ

یہ کسی بیعت جو ایک مدت سے رواج پذیر ہے، یہ شخص رسم و عرف ہے، اور جس کا مقصد یہ ہے کہ پیر و مرید کا باہمی معابدہ ہے کہ پیر اپنے علم کے مطابق تعلیم و تربیت اور خیرخواہی میں کمی نہ کرے گا، اور مرید اس کی تعمیل میں کوتاہی نہ کرے گا۔

اور اس کی اصل حضور انور صلی اللہ علیہ وسلم کے عمل میں ہے کہ آپ صلی اللہ علیہ وسلم کبھی خاص خاص صحابہ سے اور کبھی حاضر مجلس صحابہ سے امور خیر پر بیعت لیتے تھے تاکہ جن سے بیعت لی جائے ان میں اس معابدہ کی اہمیت ہو اور وہ اس کی تعمیل میں پوری ہمت صرف کریں، اور ان کو یہ خیال رہے کہ میں نے اس بات کا معابدہ کیا ہے، اس کے خلاف کرنے میں ہچکچا ہٹ محسوس ہو، اور چونکہ جس کے ہاتھ پر یہ معابدہ کیا جاتا ہے، اس

۱۔ عن عوف بن مالک الأشجعى قال: كنا عند رسول الله صلى الله عليه وسلم تسعة أو ثمانية أو سبعة فقال: ألا تبايعون رسول الله صلى الله عليه وسلم و كنا حدث عهد ببيعة فقلنا: قد بایعنا ک یار رسول الله صلى الله علیہ وسلم فقلنا: ألا تبايعون رسول الله صلى الله علیہ وسلم فقلنا: قد بایعنا ک یار رسول الله صلى الله علیہ وسلم قال: فبیسطنا أیدینا و قلنا: قد بایعنا ک یار رسول الله فعلامه نبأ یعک قال: ألا تعبدوا الله ولا تشرکوا به شيئاً والصلوات الخمس وتطییبوا الله وأسرّ کلمة خفیة ولا تسئّلوا الناس شيئاً فلقد رأیت کان بعض أولئک النفر یسقط سوط أحدہم فما یسئّل أحداً بنا وله ایاہ (مسلم شریف باب النہی عن المسئلہ ج ۱ ص ۳۳۲)

سے عقیدت اور محبت ہوتی ہے اور یہی عقیدت اور محبت اس کے ہاتھ پر معاهدہ کئے ہوئے امور کی تعمیل پر آمادہ کرتی رہتی ہے، یہی اس بیعت کا حاصل ہے۔

یہ کام شیخ کا ہے فقیہ و محدث کا نہیں

شیخ اپنے سلسلہ کے ارادت مندوں کو امور خیر کی تعلیم دیتا ہے، ان کے حقائق سے باخبر کرتا ہے، ان کی تعمیل کا طریقہ بتاتا ہے اور سالک کی قیمتی اور عملی مشکلات کو حل کرتا رہتا ہے، مثلاً غرور بری چیز ہے، اور یہ امر کہ غرور کی حقیقت کیا ہے، اور غرور کہتے کس کو ہیں اور اس سے بچنے کی تدبیر کیا ہے، اور آیا ہمارا فلاں کام غرور کی حد میں داخل ہے کہ نہیں؟ اس کا جواب نہ خالص محدث دے سکتا ہے اور نہ خشک فقیہ ان کو حل کر سکتا ہے، نہ مفسر بتا سکتا ہے، اور نہ متكلم ان کی عقدہ کشائی کر سکتا ہے، اب ان سوالات کا جواب جو بھی دے سکتا ہے، وہ شیخ طریقت ہے جو ممکن ہے کہ محدث بھی ہو فقیہ بھی ہو مفسر بھی ہو یا نہ ہو، ہو تو بہتر ہے، نہ ہو تو حرج نہیں مگر موقع ضرور ہو، جس نے اپنے بزرگوں سے ان کو سیکھا اور جانا ہے، یا اس نے خود کتاب و سنت سے ان امور کی واقفیت پیدا کی ہے اور عمل کر کے اس رتبہ پر پہنچا ہے کہ غرور و تکبر سے اپنی استعداد کے مطابق پاک و صاف ہو گیا ہے، اور دوسروں کو بھی اپنی تعلیم و صحت سے ایسا ہی بناسکتا ہے۔☆

ترزکیہ و تصوف کی اصل کتاب اللہ اور عمل نبوی سے ثابت ہے

خانقا ہوں کا وجود کیسے ہو گیا؟

اسی تقریر کو ایک اور نجح سے ذہن نشین کرتا ہوں حضور انور صلی اللہ علیہ وسلم کی ذات مبارک میں دو صفتیں تھیں۔ **يُعْلَمُهُمُ الْكِتَابَ وَالْحُكْمَةَ** (یعنی آپ لوگوں کو

☆ ایک صاحب کے سوال کے جواب میں حضرت سید صاحب تحریر فرماتے ہیں:
فضل اعمال کے اکتساب کا سبق محدثین سے نہیں، مجذبین سے نہیں۔ (سلوک سلیمانی ص ۲۸۱ ج ۲)

کتاب الہی اور سنت نبوی کی تعلیم دیتے ہیں) وَيُرَكِّبُهُمْ (یعنی آپ لوگوں کو عملًا پاک و صاف بنادیتے ہیں، ان کے رذائل کو دور کر کے ان کو فضائل سے آراستہ کرتے ہیں) ذات پاک (صلی اللہ علیہ وسلم) میں یہ دونوں صفتیں یکجا تھیں صحابہ میں بھی عموماً یہ دونوں صفتیں یکجا رہیں، تابعین میں پچھکی رہی، تاہم ان میں بھی خاصی یکجا رہی، تبع تابعین میں آکر یہ یکجا ایک محدود حلقہ میں رہ گئی، اس کے بعد سے یہ یکجا صرف اشخاص سے ہونے لگی، ورنہ عام طور پر حال یہ ہو گیا کہ یعلمہم یعنی زبانی تعلیم کی صفت تو علماء اور فقهاء نے اختیار کر لی اور یز کیہ یعنی ترکیہ کو صوفیہ نے اپنا کام بنالیا، پہلی چیز مدرسے میں چلی گئی اور دوسری خانقاہوں میں، مگر ہر دور میں بحمد اللہ تعالیٰ ایسے کاملین ضرور ہوتے گئے، جو ان دونوں صفتوں کے جامع اور حامل تھے، اور وہی درحقیقت وارث نبوت تھے مثلاً ہندوستان میں حضرت شاہ ولی اللہ صاحبؒ کا خاندان ان دونوں کا جامع تھا، ان کے جانشیوں میں بھی جامعیت تھی۔

آن کل یہ ہو گیا ہے کہ یعلمہم یعنی تعلیم نبوی کی خدمت علماء کا شغل ہے اور یز کیہ یعنی ترکیہ کا شغل صوفیہ کا ہے، لیکن حق یہ ہے کہ یہ دونوں صفتیں یکجا ہوں۔ ہمارے اس بیان میں صوفیہ سے مقصود رسمی صوفی نہیں جو درحقیقت دکاندار ہیں، بلکہ وہ تابعین سنت مراد ہیں جنہوں نے علماء عملًا اس راہ کا کمال حاصل کیا ہے، اور منزل مقصود تک پہنچتے ہیں۔

تصوف اور صوفی کی اصطلاح کہاں سے آگئی؟

صوفی اور تصوف کے لفظ سے بھی بعض لوگوں کو بھڑک ہوتی ہے، سو یہ اصطلاحی نام ہے، جو لفظی بدعت ہے، جس طرح تفسیر اور مفسر، حدیث اور محدث، فقہ و فقیہ کی اصطلاحیں ان کے خاص جدید معنوں میں صحابہ کے عہد میں مروج نہ تھیں، یہ لفظ اس

زمانہ میں اگرچہ بولے گئے ہیں، اور یہ عربی زبان کے لفظ بھی ہیں، مگر ان کے اصطلاحی معنی ان سے مختلف ہیں۔

یہ لفظ بدعت اور نیا ہے لیکن اس کی حقیقت بدعت نہیں

یہی حال تصوف اور صوفی کا ہے، خواہ یہ لفظ صوف سے نکلا ہو، پشمینہ پوشی سے جو زہد کی علامت تھی، یا فلسفہ کے لفظ کی طرح یہ یونانی تھیا سونی سے آیا ہو، لفظ کی بحث نہیں تاہم یہ لفظ بدعت ہے، اور باہر سے آیا ہے مگر اس کی حقیقت بدعت نہیں ہے قرآن پاک کی اصطلاح میں اس کو اخلاص کہئے اور حدیث کی رو سے اس کو احسان کا نام دیجئے، اور کام کے لحاظ سے اس کو اخلاص فی الدین اور تقویٰ کے حصول کافن کہئے، ولا مشاحة فی الاصطلاح۔

تصوف کی جدید اصطلاحات سے دھوکہ نہیں ہونا چاہئے

یہ امر بے شبہ تھے کہ جس طرح دوسرے فنون میں غیر جگہوں سے چیزیں آکر شامل ہوئی ہیں، مثلاً فقہ کے لئے اصول فقه تیار ہو گیا، اور قیاس نے ایک فنی صورت اختیار کر لی، علم کلام و عقائد میں فلسفہ داخل ہو گیا، اور منطقی و فلسفی دلائل و نجح و برائین کا شیوع ہوا، اسی طرح اس علم احسان و اخلاص میں بھی بعض باتیں باہر سے آگئی ہیں، جن کو خواہ تداہی کے درجہ میں لا کر مان لیا جائے، یا ان سے بھی احتیاطاً پر ہیز برتاجائے دونوں پہلو ہو سکتے ہیں، مگر اس سے اصل فن پر کچھ اثر نہیں پڑ سکتا، اس فن کی جو اصطلاحیں نئی ہیں وہ افہام و فہیم کی سہولت کی خاطرا اختیار کی گئی ہیں ان سے بھر کنا حماقت ہے، جب کوئی چیز فن بن جاتی ہے تو اصطلاحات سے چارہ نہیں ہو سکتا۔

فن تصوف کے اہم مسائل

اب اس فن کے مسائل پر آئیے، مسائل اولین یہ ہیں:

رذائل کیا کیا ہیں، ان رذائل کی حقیقت از روئے قرآن و حدیث کیا ہے، اور ان رذائل کی بخشنی کیوں کر ہو، ان کے بال مقابل فضائل کیا ہیں، ان کے حقیقت کیا ہے، اور ان کے حصول کی تدابیر کیا ہیں، ہم غیبت سے کیوں کر بچیں، ریاست سے کیوں کر محفوظ رہیں، جھوٹ بولنا کیوں کر ہم سے چھوٹ جائے، اور اس کے بال مقابل صدق مقال اور اخلاص عمل کیسے پیدا ہو، توکل، صبر و شکر، استقامت کیسے حاصل ہو، ہمارے قلب سے دنیا کی محبت کیسے نکلے، اور اللہ تعالیٰ کی محبت اس میں کیسے بیٹھے۔

وَتَبَّأَلُ إِلَيْهِ تَبَيْلَا (خدا کی طرف سب سے کٹ جا) اور **رِجَالُ لَاتُلْهِيْهُمْ** تجارت و لایبیع عن ذکرِ اللہ (ایسے لوگ جن کو بیع و فروخت وغیرہ دنیا کے اشغال خدا کی یاد سے غافل نہیں کرتے) یہ حالت ہم کو کیسے حاصل ہو اور ان فرائض قلبی کے ادا کرنے کا طریقہ کیا ہے، نماز میں قوت یعنی خوف و خشوع کیوں کر پیدا ہو، اکل حلال کیا ہے، تقوی کیسے ہو، ایمان باللہ تعالیٰ کیوں کر قوی ہو، دوام ذکر کیسے حاصل ہو وغیرہ۔

اس فن کے ماہرین اب بھی ہیں گوم ہیں

یہاں تک تو میں نے نفس فن کی حقیقت کا ذکر کیا ہے، اور ان غلطیوں کو دور کرنا چاہا ہے جو اس کے متعلق عام لوگوں میں شائع ہیں، اب آپ کا سوال یہ ہے کہ اب یہ کہاں ہے، سواس کا جواب یہ ہے کہ جس طرح ہر علم و عمل کے ماہر عہد بعهد کم ہوتے جا رہے ہیں، اسی طرح اس کے بھی بہت کم ہیں، علمائے غزنویہ امرتسر کی تعریف میں نے بھی سنی ہے، جو محدث اور صوفی ایک ساتھ تھے، پہلے علمائے اہل حدیث میں بھی ایسے

لوگ تھے، اور اب بھی ہوں گے میرے علم میں سیالکوٹ کے مولانا ابراہیم صاحب کو ضرور ان امور سے مناہجت ہے، گودت سے ان سے ملاقات نہیں ہوئی، علمائے احناف میں بھی محدث لوگ ہیں۔

سید سلیمان

حضرت سید صاحبؒ کا مکتوب مولانا مسعود عالم ندوی کے نام

لفظ تصوف و احسان

عزیز مکرم زاد کم اللہ سعداً و مجداً فی الدنیا والآخرة

السلام علیکم و رحمۃ اللہ و برکاتہ

برڈی خوشی ہوئی کہ بات کی تہہ تک آپ پہنچ گئے زاد کم اللہ تعالیٰ علماء و معرفة لفظ تصوف کا احسان کے ساتھ ایسا ہی تعلق ہے جیسے حکمت کے ساتھ لفظ فلسفہ بول دیا جائے، یا آج کل سائنس یا فلاسفی کہہ دیا جائے، بزرگوں نے لفظ احسان کو ان معنوں میں رکھا ہے، اور ٹھیک ہے کہ اس کا اور وحدہ ثبوں میں ہے، لیکن اب تو مجھے اس کے لئے تقویٰ اور اتقاء کی اصطلاح اچھی معلوم ہوتی ہے کہ اس کا اور وہ قرآن پاک میں بکثرت ہے اور عبادات بلکہ تمام مأمورات الہی کا مقصود اسی کیفیت کا حصول معلوم ہوتا ہے۔^۱ ولا يخفى ذالك

علیٰ من يتبع کتاب اللہ،

۱۔ معارف ج ۲۵۳ اپریل ۱۹۸۲ء

۲۔ حکیم الامت حضرت تھانویؒ کے ملفوظات میں ہے:

حضرتؒ سے سوال کیا گیا کیا تصوف کا حاصل کرنا فرض ہے؟ حضرت نے فرمایا: کہ ہاں ہر مسلمان کے لئے فرض ہے کیونکہ حق تعالیٰ ارشاد فرماتے ہیں اتقوا اللہ حق تقاتہ کہ اللہ سے ڈرو۔ (تقویٰ اختیار کرو) اسی کا دوسرا اصطلاحی نام تصوف ہے۔ یہ صینہ امر کا ہے جس سے وجوب ثابت ہوتا ہے۔.....

(باقی اگلے صفحہ پر)

يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ ۚ ۝ كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ حَجَّ وَقِرْبَانِي:، وَلِكُنْ يَنَاءُ اللَّهُ التَّسْوُعَى مِنْكُمْ تَعْظِيمُ شَعَارَنِي: وَمَنْ يُعَظِّمْ شَعَائِرَ اللَّهِ فَإِنَّهَا مِنْ تَقْوَى الْقُلُوبَ، آغَازَ تَابَ: هُدَى لِلْمُتَّقِينَ وَغَيْرَه۔

تصوف کی ضرورت کیوں پیش آئی

اب ضرورت اس بات کی تھی کہ حصول تقویٰ، حقیقت تقویٰ، شرائط تقویٰ، طریق حصول تقویٰ، ازالت موانع تقویٰ، تقویٰ فی الایمان بالله وأسمائه وصفاته وأنبيائه وكتبه وملائكته والیوم الآخر اور تقویٰ فی العبادات والمعاملات والا خلاق وکیفیات القلوب التی هی الإخلاص فی الدين کو بھی عقائد وفقہ کی طرح مدون کر دیا جائے، چنانچہ محدثین وصلحائے امت نے یہی کیا ہے۔ امام ترمذی کی کتاب الزهد والرفاق پڑھیں۔ امام احمد کی کتاب الزهد اگر نہ مل سکتے تو کتاب الصلوٰۃ پڑھی جائے، تو حقیقت واضح ہو جاتی ہے۔

(گذشتہ صفحہ کا بقیہ) اس کی تفسیر کے لئے دوسری آیت فاتقو اللہ ما استطعتم نازل ہوئی یعنی حسب استطاعت اس کا اہتمام رکھوں الف تحصیل درجہ کمال ماموریہ نہیں۔ (بصار حکیم الامت ص ۲۰۵)

نیز حضرت تھانویؒ ارشاد فرماتے ہیں:

یہ جزا یا ضروری ہے کہ قرآن شریف میں اس کی تحصیل کا جامیجا امر ہے حق تعالیٰ فرماتے ہیں یَا أَيُّهَا الَّذِينَ آمَنُوا اتَّقُوا اللَّهَ حَقًّا تُقَاتَهُ یعنی اے ایمان والوں حق تعالیٰ سے ڈرو جیسا کہ ڈرنے کا حق ہے۔

”اس میں تکمیل تقویٰ کا امر ہے، یہی تصوف کا حاصل ہے، اور مشاہدہ ہے کہ ایسا ڈرنا سوائے صوفیہ کرام اہل اللہ کے کسی کو بھی نصیب نہیں ہے۔ ان کی بات بات میں خیلت ہوتی ہے، یہا کی اور آزادی کہیں نام کو بھی نہیں ہوتی۔

سورة واقعہ پڑھئے، اللہ تعالیٰ نے تین گروہوں کے نام لئے ہیں، وَكُنْتُمْ
أَزْوَاجًا لَّهَ - اس کی تفسیر آگے ہے اول مقریبین، اولئک هُمُ الْمُقَرَّبُونَ دوم
اصحابِ الیمین اور سوم، اصحابِ الشہماں۔ تیسرا گروہ اہل نار کا ہے، دوسرا گروہ عامہ
مسلمین کا اور پہلا خواص امت کا۔ فَإِنَّمَا إِنْ كَانَ مِنَ الْمُقَرَّبِينَ فَرُوحٌ وَرَيْحَانٌ
وَجَنَّةٌ نَعِيمٌ وَإِنْ كَانَ مِنْ أَصْحَابِ الْيَمِينِ فَسَلَامٌ لَكَ مِنْ أَصْحَابِ الْيَمِينِ
، وَإِنْ كَانَ مِنَ الْمُكَذِّبِينَ الضَّالُّونَ فَنُزُلٌ مِنْ حَمِيمٍ وَتَصْلِيَةٌ جَحِيمٌ۔

ولايت عامہ و ولايت خاصہ

اہل فن عام مسلمانوں کی کیفیت کو ولايت عامہ اور مقریبین کی ولايت کو ولايت
خاصہ کہتے ہیں، ولايت عامہ جو وَاللَّهُ وَلِيُ الْمُؤْمِنِينَ (آل عمران) کا منشائے، ہر
مسلمان کو حاصل ہے اور اس کا مفاد نجاة من النار اور دخول فی الجنۃ ولو بعد
برہة من العذاب ہے۔

اور ولايت خاصہ جو وَاللَّهُ وَلِيُ الْمُتَّقِينَ (جاشیہ) کا منشائے، وہ بعد من
النار بفضل الله دائم اور دخول جنت فی الفور مع رضوان الله تعالیٰ
رضی الله عنہم و رضوا عنہ۔

اب معلوم ہوا کہ احسان کا درجہ ایمان سے اونچا ہے اور اس کے بے انتہا درج ہیں
- مدارج قرب و اقربیت کم الای خفی۔ جس طرح ایمان کا حصول شہادت پر منی ہے،
احسان کا قرب کمال ایمان و تقویٰ پر ہے۔ اسی سے ان حدیثوں کے معنی مفہوم ہوں گے جن
میں یہ آتا ہے: لَا يؤمن أحدكم حتى يكون كذا، اور ایمان کی ستر شاخیں ہیں۔

الغرض ہمارے علمائے ظاہرنے صرف اس ایمان پر توجہ فرمائی ہے جو کفر کے
بالمقابل ہے، اور علمائے باطن نے اس کے بعد کی منزل کی رہبری کی اور درجات و مدارج
قرب کی نشان دہی فرمائی ہے۔

تین شہے اور ان کے جوابات

اب آپ کے تین شہے ہیں: (۱) ذکر و شغل کے غیر ماثور طریقے (۲) بیعت کاری طریقہ (۳) خوابوں پر اعتبار (۴) توسل بالذوات۔
اول کی نسبت عرض ہے کہ غیر ماثور طریقے ہرگز اختیار نہ کریں، مگر ماثور وغیر ماثور کی تحقیق کر لیں، اور بدعت شرعی کی حقیقت سمجھ لیں۔

۱۔ حکیم الامت حضرت مختار حنفیؒ فرماتے ہیں:

بدعت کی حقیقت یہ ہے کہ اس کو دین سمجھ کر اختیار کرے، اگر معالجہ سمجھ کر اختیار کرے تو بدعت کیسے ہو سکتا ہے، پس ایک احادیث اللہ یعنی دین ہے اور ایک احادیث فی الدین ہے، احادیث اللہ یعنی سنت ہے، اور احادیث فی الدین بدعت ہے۔ (الافتضالات الیومیہ ص ۳۰۸ ج ۲)

بدعت کی حقیقت ہے ”احادیث فی الدین“، یعنی دین میں کسی چیز کو بطور جزو کے داخل کیا جائے نہ کہ احادیث اللہ یعنی کوئی غیر منقول مگر مباحث کام کسی مقصود فی الدین کی اعانت یا تقویت یا حفاظت کے لئے کیا جاوے جیسے احادیث اور اصول حدیث کی تدوین کہ صورۃ مستحدث ہے مگر مقصود اس سے مقصود کی حفاظت ہے اس لئے بدعت نہیں، اسی طرح اذ کار و اشغال کی خاص بیانات و قیود و خصوصیات و شروط کے ساتھ تجربہ سے خاص طبائع کے لئے معین فی المقصود معلوم ہوئے اور وہ مقصود وہی اعمال مامور بہا ہیں، ظاہرہ وباطنہ، اس لئے ان کی تعلیم کی جاتی ہے پس وہ خصوصیات خود قربات نہیں ہیں مگر خاص حالات میں قربات کی تکمیل و تقویت میں متعین ہیں، اس حیثیت سے مقصود بالغیر کے درجہ میں ہیں، اور اس میں دوام بھی ضروری نہیں بعد رسوخ فی المقصود کے ان کو ختم بھی کر دیا جاتا ہے، لیکن یہ دل مطرد نہیں شیخ کی رائے پر ہے اگر وہ خصوصیات استعداد سے خالی ماثورات پر اکتفاء کرنا کسی کے لئے مناسب سمجھے اور آثار خاصہ کو ضروری نہ سمجھے یا ماثورات ہی پر ترتیب آثار کی توقع رکھے تو اسی کو اختیار کیا جاوے گا۔ (النور ماہ شوال ۱۳۵۵ ج ۲۶)

خیر القرون میں ہونے کی ضرورت اس وقت ہے جب کہ اس فعل کو من حیث العبادت کیا جائے، اور اگر من حیث الانتظام کیا جائے وہ بدعت نہیں۔

(الافتضالات الیومیہ ص ۱۲۵ ج ۲)

بیعت کارسی طریقہ غیر ضروری ہے یہ میں نہیں کہتا بلکہ ہمارے بزرگوں کا ارشاد ہے۔

۱۔ حکیم الامت حضرت تھانویؒ فرماتے ہیں:

بیعت کی ایک حقیقت ہے ایک صورت، حقیقت اس کی ایک عقد ہے درمیان مرشد و مسترشد کے، مرشد کی طرف سے تعلیم کا اور مسترشد کی طرف سے اتباع کا..... یہی وہ بیعت ہے جس کا لقب اس وقت پیری مریدی ہے۔

چونکہ اس کے فرض یا واجب یا سنت موکدہ ہونے کی کوئی دلیل نہیں اور حضرۃ بنویہ سے دین کی حیثیت سے منقول ہے لہذا یہ بیعت مستحب ہوگی اور جس نے اس کے فرض یا واجب ہونے پر آیت یَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ سے استدلال کیا ہے مخفی بے دلیل اور تفسیر بالرائے ہے، صحیح تفسیر و ابتعفوالیہ القرب بالطاعات ہے۔

اسی طرح جب حضور صلی اللہ علیہ وسلم سے اس پر مداومت ثابت نہیں، ہزار مومن اس خاص طریقہ پر اس زمانے میں حضور سے بیعت نہیں ہوئے اس لئے اس کو سنت موکدہ بھی کہیں گے یہ سب تفصیل اس کی حقیقت میں ہے۔

اور ایک اس کی صورت ہے یعنی معاملہ کے وقت ہاتھ پر ہاتھ رکھنا یا کپڑا اونچیرہ ہاتھ میں دے دینا ہے تو عمل مباح ہے لیکن مامور بہ کے کسی درجہ میں نہیں حتیٰ کہ اس کے اتحاب کا بھی حکم نہیں کیا جاسکتا کیونکہ حضور صلی اللہ علیہ وسلم سے جو منقول ہے وہ بطور عبادت اور دین کے نہیں بلکہ بطور عادت کے ہے، کیونکہ عرب میں معاملہ کے وقت یہ ستمتھی، چنانچہ اسی عادت کی بنا پر اس کو صدقہ بھی کہا جاتا ہے۔

خلاصہ یہ کہ یہ بیعت مقعادہ صلحاء حقیقت کے اعتبار سے مستحب سے زیادہ نہیں اور اس کی خاص بیعت مباح سے زیادہ نہیں، لہذا اس کا درجہ علمای اعمالاً بڑھانا مثلاً اس کو شرطنجات قرار دینا یا تارک پر طعن کرنا یہ سب غلوٰن الدین اور اعتداء حدو د ہے، اگر کوئی شخص عمر پھر بھی بطریق متعارف کسی سے بیعت نہ ہو اور خود علم دین حاصل کر کے یا علماء سے تحقیق کر کر کے ساتھ احکام پر عمل کرتا رہے وہ ناجی اور مقبول اور مقرب ہے البتہ تجربہ سے یہ کلیاً یا کثریاً مشاہدہ ہو گیا ہے کہ جو درجہ عمل اور اصلاح کا مطلوب ہے وہ بدون اتباع و تربیت کسی کامل بزرگ کے بلا خطر اطمینان کے ساتھ عادۃ حاصل نہیں ہوتا، مگر اس اتباع کے لئے بھی صرف التزام کافی ہے، بیعت متعارف شرط نہیں۔

(النورذی قعدہ ۱۳۵۸ھ البدائع بدیعہ ۵، ص ۱۵) (باتی اگلے صفحہ پر)

خوابوں پر اعتبار مبشرات کی حد تک ہے جیسا کہ احادیث میں آیا ہے اور **لَهُمْ الْبُشْرَى فِي الْحَيَاةِ الدُّنْيَا وَالآخِرَةِ** کی تفسیر میں وارد ہے۔ اس کے علاوہ خوابوں پر کوئی بھروسہ نہیں۔ ہمارے حضرت (عَلِيٌّ صَاحِبُ تَحَانُوٰ) فرمایا کرتے تھے۔

نَ شَمْ نَ شَبْ پَرْ سَمْ كَمْ كَمْ حَدِيثْ خَوَابْ كَوْيمْ
چَوْ غَلامْ آفَاتْ بَمْ هَمْ زَآفَاتْ بَكَوْيمْ !

شاہ ولی اللہ صاحب رحمۃ اللہ علیہ مرد فقهہ و حدیث و کلام و اسرار و رموز شریعت ہیں، تصوف کی کتابوں میں ان کا پایہ ان کے دوسرے علوم کے مطابق نہیں ہے، اس لئے ان سے نہ گھبرائیے اور نہ ان کی صوفیانہ کتابوں کی طرف توجہ کیجئے۔

تصوف کا حاصل اور نسبت کی حقیقت

بالکل صحیح آپ سمجھے کہ طلب رضا اور اپنے ہر عمل میں طلب رضا کا شعور پیدا ہونا یہی اس طریق کا حاصل ہے اور جب خدا اور بندہ کے درمیان یہ علاقہ استوار ہو جاتا ہے تو صوفیہ کی اصطلاح میں اس کو نسبت کہتے ہیں، اور قرآن پاک کی زبان میں اس کی تعبیر **يُحِبُّهُمْ وَيُحِبُّونَهُ**، اور رضی اللہ عنہم و رضوانہ کے لفظوں میں کی گئی ہے۔ **يَا أَيُّهُ النَّفْسُ الْمُطْمَئِنَةُ إِرْجِعِي إِلَى رَبِّكِ رَاضِيَةً مَرْضِيَّةً،** انہی کے لئے نوید بشارت ہے۔

(گذشتہ کا بقیہ تحقیق:- بیعت واجب نیست اصلاح اعمال واجب است و تقدیم واجب واجب است۔ آرے اگر بیعت موقوف علیہ اصلاح بودے ہم واجب بودے۔ واذ لیس، کام شروع فرمائید و از حالات مطلع فرمودہ باشندہ رگاہ مناسب خواہم دید ان کا رخواہم کرد۔

(ترتیب السالک ص ۳۶)

(ترجمہ: بیعت واجب نہیں اصلاح اعمال واجب ہے، البتہ اگر کوئی شخص ایسا ہو کہ اسکی اصلاح بیعت ہی پر موقوف ہو (اس کے علاوہ اصلاح کی اور کوئی صورت نہ ہو) تو ایسے شخص کے لئے بیعت ہونا بھی واجب ہے۔ ورنہ نہیں، کام شروع کیجئے، حالات سے مطلع کرتے رہے، جو مناسب ہو گا اس کے مطابق عمل کیا جائے گا۔)

شرك فی القصد کی حقیقت

جزاک اللہ، خوب سمجھے نام و نمود کی خواہش جس کا شرعی نام ریاء و سمعہ ہے یہ حقیقت عمل کی مبطل ہے۔ الریاء ہو الشرک الخفی۔ کیونکہ اعمال خیر کی حقیقت ابتغا مرضۃ اللہ ہے اور جب اس میں شرکت ارضاء مخلوق اور طلب شہرت کی ہوگی تو شرک فی القصد ہو گیا، اللہ تعالیٰ کی نگاہ میں وہ کسراب بقیعۃ یَحْسِبُهُ الظَّمَانُ ماء (کا مصدق ہے) اور کرماد اشتَدَتْ بِهِ الرِّیَاحُ (کامصدق ہے) اسی جذبہ ریاء و سمعہ کے قلع و قع کے بغیر اخلاص فی الدین پیدائھیں ہو سکتا اور مخلصین لہ الدین کے سعادت مندرجہ میں داخلہ من nouع۔

مجاہدہ کی حقیقت

اَفَرَأَيْتَ مَنِ اتَّخَذَ اللَّهَ هَوَاهُ ، اَسَيْهُوی کے روکنے کا نام صوفیوں کی زبان میں مجاہدہ ہے۔ وَنَهَى النَّفْسَ عَنِ الْهَوَى کا اشارہ ادھری ہے۔ مجھے آپ کی زبان سے ان باقتوں کوں کربڑی خوش ہوئی اور یہ کہنے کو جی چاہا آمدآں یارے کہ مامی خواستیم

زاد کم الله علما ، قل رب زدنی علما
آپ کے ذاتی حالات اور ارادے معلوم نہیں۔ میری آرزو سوائے اس کے کچھ نہیں ہے کہ یہ ہیچمدان اپنے مخصوصین و محبین کو دین کی طلب اور خدمت میں مصروف دیکھے، آپ نے جو باتیں لکھی ہیں، ان سب سے فائدہ کی امید ہے۔.....
بِسْمِ اللَّهِ كَبِيرِهِ ، اللَّهُ تَعَالَى آپ کے کاموں میں برکت دے میں تو اپنے کو عمر کی اخیر منزل میں سمجھتا ہوں، سماٹھ سے جو اوپر ہوا ہے اس کی عمر کا پیالہ لبریز ہی سمجھنے، اگر کوئی تسکین کا سرمایہ ہے تو آپ جیسے چند محبین کا وجود ہے۔ سید سلیمان کیم اپریل ۱۹۲۵ء۔

فائدة ۵: سید صاحب کے مکتب میں توسل بالذوات کا تذکرہ ہے لیکن جواب میں اس کی تفصیل نہیں، البتہ دوسرے مکتب میں توسل بالذوات کی تفصیل موجود ہے فائدہ کی غرض سے اس کو یہاں نقل کیا جاتا ہے۔ (مرتب)

توسل بالذوات

توسل بالذوات بے شبه جائز ہے، آحیاء میں تو کلام کسی کو نہیں، جس طرح حضرت عمرؓ نے حضرت عباسؓ کے توسل سے استسقاء کیا۔ رہ گیا اموات کے ساتھ۔ اموات کے ساتھ توسل کے یہ معنی ہیں کہ ان کے اعمال خیر و مقبولہ سے توسل کیا جائے۔ جس طرح اپنے اعمال خیر سے توسل جائز ہے، جیسا کہ حدیث الغار سے ثابت ہے (کما رواہ البخاری) اسی طرح دوسرے آحیاء و اموات کے اعمال خیر سے بھی وابتفعوا الیہ الوسیلة الایہ کی تفسیر بھی توسل بالاعمال سے کی گئی، البتہ اموات سے خطاب کر کے اگر مستقلًا ان سے مانگا جائے تو یہ شرک ہے۔ اور اگر ان سے یہ کہا جائے کہ میرے لئے وہ خدا سے دعا کریں، تو (بعض) اہل دیوبند جائز سمجھتے ہیں، لیکن میں اس کو بدعت سمجھتا ہوں کہ یہ طریق دعامنقول و ثابت نہیں،

۱۔ حکیم الامت حضرت تھانوی تحریر فرماتے ہیں:

اس مسئلہ میں تفصیل یہ ہے کہ توسل بالخلوق کی تین تفسیریں ہیں ایک مخلوق سے دعا کرنا اور اس سے الجا کرنا، جیسا مشرکین کا طریقہ ہے، اور یہ بالاجماع حرام (اور شرک جلی) ہے۔ توسل کی دوسری تفسیر یہ کہ مخلوق سے دعا کی درخواست کرنا، اور یہ ایسے شخص کے حق میں جائز ہے جس سے دعاء کی درخواست ممکن ہے، اور یہ امکان میت میں کسی دلیل سے ثابت نہیں، پس (توسل کے) یہ معنی زندہ کے ساتھ ہوں گے، توسل کی تیسرا تفصیل یہ ہے کہ اللہ تعالیٰ سے دعا کرنا اس مقبول مخلوق کی برکت سے، اور اس کو جمہور نے جائز رکھا ہے اور ابن تیمیہ اور ان کے تبعین نے منع کیا ہے۔
(التصرف، ص ۳۸، ۱۳۹، نشر الطیب فصل)

علامہ آلوی نے (روح المعانی) آیت کریمہ وابغوا الیہ الوسیلة الآیکی تفسیر میں اس کو بدعت کہا ہے۔ بعد کو شاہ عبدالعزیز صاحب کے فتاویٰ میں بھی یہ ملا۔ مولانا تھانوی بھی یہی فرماتے ہیں۔ اور بعد کو ان را یوں کے توافق سے مجھے تسلیم ہوئی۔

شرک یہ ہے کہ خدا کی ذات و صفات و عبادات میں کسی کو شریک بنایا جائے تو سل بالذوات الی اللہ تعالیٰ (نہ تو) شرک فی الذات ہے نہ فی الصفات نہ فی العبادات۔ اصحاب نجد یہ کہتے ہیں، تو ان کا یہ غلو ہے۔

ہاں اگر ذوات سے کوئی یہ سمجھ کر تو سل کرے کہ اللہ تعالیٰ ان کی درخواست کے سامنے مجبور و مضطرب ہے، تو بے شبہ یہ شرک ہو گا اور اگر یہ سمجھ کر کرے کہ یہ جامع اعمال خیر ہیں، اور ان کے اعمال بظاہر مقبول ہیں تو ان کی ذات سے خدا کی طرف پہ سبب ان کے اعمال کے تو سل کیا جائے کہ شاید ان کی برکت سے اللہ تعالیٰ میری دعا قبول فرمائیں تو یہ جائز ہے، مگر حضرت عمر کے فعل سے کہ انہوں نے تو سل بالنبی صلی اللہ علیہ وسلم کے بجائے تو سل بعزم النبی فرمایا، یہ شبہ ہوتا ہے کہ یہ امر مقابل احتراز ہے، لیکن سوال یہ ہے کہ آخر انہوں نے عزم النبی سے کیوں تو سل کیا، کسی اور صحابی سے کیوں نہیں کیا۔ بالآخر بواسطہ تو سل بالنبی ہی ہوا۔ فا فہم۔

والسلام
سید سلیمان
۱۳۶۱ھ
۱۱ جمادی اول

تزکیہ نفس سے متعلق سید صاحب کا مکتوب

مولانا مسعود عالم ندوی کے نام

لهم صنفین اعظم گدھ

عزیز مکرم دعا ہائے خیر

السلام علیکم و رحمۃ، دونوں کارڈ ملے، آپ کے پڑا شرخ نے مجھے متاثر کیا، مجھے پہلی دفعہ یہ محسوس ہوا کہ آپ کے قلب میں تاثر کی استعداد ہے، یہ معمولی چیز نہیں ہے بہت اہم ہے جس قلب سے یہ صلاحیت جاتی رہتی ہے، اسی کی نسبت ہے بل طبع اللہ علیٰ قلوبہم اور ختم اللہ علیٰ قلوبہم، کیونکہ آئندہ کی ترقی بلکہ ساری ترقی اسی تھم صالح کے نشوونما کا نتیجہ ہے۔

عزیز من! عقل یہیں رہ جاتی ہے، وہ ساتھ نہیں جاتی ہے، جو چیز ساتھ جاتی ہے وہ صرف علم صحیح اور عمل صحیح ہے۔ آپ نے اپنی علالت اور ضعف پر جس بنار تحریر ظاہر کیا ہے یہ دوسری دولت آپ کے پاس ہے۔ تحریر کے معنی یہ ہیں آپ کو اس کے نہ ملنے یا اب تک نہ پاسکنے کا دلی افسوس ہے۔ اور یہی دلی افسوس توبہ و انبات کا دروازہ ہے۔ واتبع سبیل من انباب کی دعوت ہر ایک کے لئے عام ہے۔

آپ کے اس دوسرے خط نے مجھے بہت با امید بنادیا میں یہ سمجھ چکا تھا کہ وہابیوں کی خشکی آپ پر ایسی غالب آگئی ہے کہ عشق و محبت کی گنجائش آپ کے دل میں نہیں رہی، الحمد للہ کہ میری یہ غلطی آپ کی نسبت آج جاتی رہی۔ میرا ایک پرانا شعر ہے اظہار کر کے عشق و محبت کے راز کو پھر سے بنادیا مجھے امیدوار آج

مراقبہ کی حقیقت و اہمیت

آپ کچھ نہ کیجئے، صرف اس قدر کیجئے۔

یک دم تو در کمین خودشیں!

کسی وقت کو مقرر کر کے الٰم یعلم بائین اللہ یری کے مضمون کو سوچا کیجئے۔ اسی تفکر کا اصطلاحی نام مراقبہ ہے۔ اس تصور کا اثر اعمال پر پڑے گا اور ہر عمل پر اس حیثیت سے عمل پر زد پڑنے لگے گی کہ سب کچھ اس کے سامنے ہے۔ اب حق و باطل، صحیح و غلط اور جائز و ناجائز پر غور کرنے کا رخ بدلت جائے گا اور ہر عمل کے وقت دل کو ٹھوٹنے لگیں گے کہ میرے اس عمل کا قلبی مقصد کیا ہے، اس سے حسن نیت پیدا ہو گا اور حدیث شریف کی یہ حکمت کھل جائے گی، ”أَلَا إِن فِي الْجَسْدِ لِمَضْغَةً إِذَا صَلُحتْ صَلَحَ الْجَسْدُ كُلُّهُ وَإِذَا فَسَدَ فَسَدَ الْجَسْدُ كُلُّهُ“ کیا یہ بدعت ہے؟ غور کیجئے اور ہو سکے تو عمل کیجئے۔

تین ارتقائی منازل اسلام، ایمان اور احسان

حضرت سید صاحبؒ ایک مکتب میں تحریر فرماتے ہیں:

کسی فضل پر اللہ تعالیٰ کی حمد اور اس کو مجانب اللہ فضل محض بلا استحقاق کرنا ہی احسان کا زینہ ہے جس کا رسی نام تضوف ہے ولا مشاحة فی الاصطلاحات ہم نے اب اس کا نام طریق تقویٰ رکھنا چاہا ہے، اسلام، ایمان اور احسان یا اتقاء تین ارتقائی منازل ہیں، اسلام اطاعت ہے، ایمان اس اطاعت پر سکینت ہے اور طماعیت ہے اور اتقاء یا تقویٰ دل کی وہ کیفیت ہے جس سے امور زیر ایمان پر عمل بسہولت پر مداومت قائم ہو جائے۔ وَلَلَّهِ الْحَمْدُ لَّهُ

وحدة الوجود کی حقیقت

حضرت سید صاحب مولانا مسعود عالم ندوی کے نام مکتوب میں تحریر فرماتے ہیں:

وحدة الوجود کے باب میں آپ نے کئی دفعہ پوچھا۔ وحدة الوجود کی کئی تشریحات ہیں، اور ان کے اختلاف معنی کی بناء پر حکم بدل جاتا ہے۔ انہی میں سے ایک وہ ہے جس کو جاہل صوفیہ مانتے ہیں، جس کا حاصل یہ ہے کہ خالق مخلوق میں فرق اعتباری رہ جائے، بلکہ ہر مخلوق کو عوائے خالقی ہو جائے۔ سو یہ تمام تر کفر ہے اور اس کا مأخذ نیوافلاطینت معلوم ہوتی ہے، اور ہندوؤں کا فلسفہ بھی اسی قبل کا ہے۔ ہندوستان میں یہ مسئلہ مندوں اشرف جہانگیر سمنانی کی روایت کے مطابق آٹھویں صدی میں آیا ہے ورنہ حضرات چشت کے کلام میں حضرت سلطان ہندخواجہ معین الدین سخنی سے لے کر حضرت سلطان الاولیاء نظام الدینؒ کے ملفوظات میں اس کا ذکر یاد نہیں آیا، مجرد الف ثانی، مولانا شاہ ولی اللہ صاحب، مولانا اسماعیل شہید وغیرہ وحدة الوجود یا وحدۃ الشہود کی جو تشریح کرتے ہیں اس کا مقصد مسئلہ قیومیت کی تفصیل ہے۔ انت قیوم السموت والارض ومن فیہن حدیث صحیح میں وارد ہے اور اس کی تشریح برداق وحدة الوجود یہ ہے کہ ساری مخلوقات اپنے وجود و بقا میں ہر آن اللہ تعالیٰ کی محتاج ہیں، جس طرح وہ اپنے خلق میں محتاج تھیں انتم الفقراء سے ثابت ہوتا ہے کہ ہماری حقیقت فقر محض ہے اور اللہ ہو الغنی سے ظاہر ہے کہ وہی غنی ہے، فقر کے دوسرا معنی عدم کے ہیں ہماری حقیقت عدم ہے جس میں جو دیا کسی صفت کی نیزگی اسی ذات غنی کی صفات کے ظلال ہیں۔

ظل کی حقیقت عدم، یہ ہے عدمِ نور کا نام ظل ہے، تاہم کسی ظل کا وجود حاصل کے بغیر نہیں ہوتا اس لئے ظل کا وجود اپنی ذات میں ہم معنی عدم ہے، لیکن اصل کے پرتو سے وجود کا ایک وہی نقش پالیتا ہے، یہ ان حضرات کا وحدة الوجود ہے، گو کہ ہمارے نزدیک

حضرت مجدد صاحب کا یہ مسلک اخیر مسلک نہیں اخیر مسلک وہی وحدۃ تنزیہ ہے جس پر شرح وارد ہے، کمائی المکتبات۔

ہمارے حضرات کے یہاں وحدۃ الوجود کا تصور ایک حالی کیفیت ہے جس کی نظر میں اللہ تعالیٰ کی محبت و غنائمت و جلالت اتنی چھا جائے کہ ساری مخلوقات اس کی نگاہوں سے چھپ جائیں، جیسے آنفاب کے طلوع سے سارے ستارے چھپ جاتے ہیں مگر معروف نہیں ہوتے، جیسے مجنوں کا یہ قول تمثیل لی لیلی بکل سبیل۔[☆]

جس وحدۃ الوجود کو ہم نے فلاسفہ افلاطونی کا خیال کبھی کہا ہے یا ہندوؤں سے مانعوذ بتایا ہے وہ یہ ہے کہ ذات الہی، ہی پھیل کر عالم بن گئی ہے۔ جیسے انڈا، ہی پھٹ کر پوزہ بن جاتا ہے۔ یہی خیال ہے جو ایک رباعی میں خیام کی طرف منسوب ہے۔

حق جان جہاں است و جہاں جملہ بدن	ارواح و ملائکہ حواس ایں تن
تو حید نہیں است و گرہا ہمہ فن ^۱	افلاک و عناصر و موالید اعضاء

۱۔ مکاتیب سید سلیمان ۱۸۶

☆ حکیم الامت حضرت تھانویؒ فرماتے ہیں:

ظاہر ہے کہ تمام کمالات حقیقتہ اللہ تعالیٰ کے لئے ثابت ہیں اور مخلوقات کے کمالات عارضی طور پر ہیں کہ اللہ تعالیٰ کی عطا و حفاظت کے سبب ان میں موجود ہیں ایسے وجود کو اصلاح میں وجود ظلیٰ کہتے ہیں اور ظل کے معنی سائے کے ہیں۔ سو سائے سے یہ نہ سمجھ جائیں کہ اللہ تعالیٰ کا کوئی سایہ ہے بلکہ سائے کے وہ معنی ہیں جیسے کہتے ہیں، ہم آپ کے زیر سایہ رہا کرتے ہیں یعنی آپ کی حمایت و پناہ میں، اور ہمارا امن و عافیت آپ کی توجہ کی بدولت ہے اس طرح چونکہ ہمارا وجود بدولت عنایت خداوندی ہے اس لئے اس کو وجود ظلیٰ کہتے ہیں۔ پس یہ بات یقیناً ثابت ہوئی کہ ممکنات کا وجود حقیقی اور اصلی نہیں ہے عارضی او ظلیٰ ہے۔ اب وجود ظلیٰ کا اگر اعتبار نہ کیا جائے تو صرف وجود حقیقی کا ثبوت ہو گا اور وجود کو واحد سمجھا جائے گا یہ ”وحدۃ الوجود“ ہے اگر اس کا بھی اعتبار کیجئے کہ آخر کچھ تو ہے بالکل معدوم تو ہے نہیں، گوغلبہ و نور حقیقی سے کسی مقام پر سالک کو وہ نظر نہ آئے تو یہ ”وحدۃ الشہود“ ہے۔ معدوم تو ہے نہیں، گوغلبہ و نور حقیقی سے کسی مقام پر سالک کو وہ نظر نہ آئے تو یہ ”وحدۃ الشہود“ ہے۔ (باتی اگلے صفحہ پر)

سید صاحب رحمۃ اللہ علیہ فلسفیانہ تصوف کے قائل نہ تھے

حضرت مولانا اویس صاحب ندوی تحریر فرماتے ہیں:

فلسفیانہ تصوف کسے کہتے ہیں؟ اس کو حضرت الاستاذ علامہ سید سلیمان صاحب ندوی مدظلہ کی زبان سے سنئے:

”فلسفیانہ تصوف سے مقصود الہیات کے متعلق حکیمانہ خیالات رکھنا، اور فلاسفہ کی طرح خشک زندگی اختیار کر کے ان کی اخلاقی تعلیمات پر عمل کرنا ہے، اس فلسفیانہ تصوف کا مأخذ یونان کا اشرقی اور اسکندریہ کا افلاطونی اسکول ہونا بعض قدیم مسلمان حکماء کے نزدیک بھی مسلم تھا۔“

اس کی ایسی مثال ہے کہ نور مہتاب نور آفتاب سے حاصل ہے۔ اگر اس نور ظلی کا اعتبار نہ کیجئے تو صرف آفتاب کو منور اور مہتاب کوتاریک کہا جائے گا۔ یہ مثال وحدۃ الوجود کی ہے، اور اگر اس کا نور بھی اعتبار کیجئے کہ آخر اس کے کچھ تو آثار خاصہ ہیں، گوہن تھوڑو نور آفتاب کے دہ بالکل مسلوب النور ہو جائے یہ مثال وحدۃ الشہود کی ہے۔ یہاں سے معلوم ہوا کہ حقیقت میں یہ اختلاف لفظی ہے۔ مال دنوں کا ایک ہے، اور چونکہ اصل وصل میں نہایت قوی تعلق ہوتا ہے اس کو اصطلاح صوفیاء میں عینیت سے تعبیر کرتے ہیں اور عینیت کے یہ معنی نہیں کہ دنوں ایک ہو گئے، یہ تو صریح کفر ہے۔ چنانچہ وہی صوفیائے محققین اس عینیت کے ساتھ غیریت کے بھی قائل ہیں۔ پس یہ عینیت اصطلاحی سے نہ کہ لغوی۔

مسئلہ کی تحقیق تو اسی قدر ہے اس سے زیادہ اگر کسی کے کلام منتشر یا منظوم میں پایا جائے تو وہ کلام حالت سکر کا ہے اور نہ قبل ملامت ہے نہ لائق تلقید۔

(بصائر حکیم الامات ص ۲۷۵)

غصب ہے کہ بہت سے جہلاء وحدۃ الوجود کے معنی یہی سمجھے ہوئے ہیں کہ ہر چیز خدا ہے حتیٰ کہ میں نے ایک مولوی صاحب کو درس میں یہ کہتے ہوئے سنائے کہ نعوذ باللہ واجب الوجود کلی طبعی ہے جزئی نہیں ہے اور ظاہر ہے کہ کلی طبعی کا وجود جدا گانہ نہیں ہوتا بلکہ افراد کے ضمن میں ہوتا ہے تو نعوذ باللہ خدا کا وجود مستقل کوئی نہیں بلکہ موجودات کے ضمن، ہی میں ہے، یہ وحدۃ الوجود نہیں بلکہ کفر صریح ہے، وحدۃ الوجود تو یہ ہے کہ اپنی ہستی کو مٹا کر خدا کی ہستی کا مشاہدہ کرے نہ یہ کہ خدا کی ہستی کو مٹا کر اپنی ہستی کا مشاہدہ کرے۔

(وعظ المراطیہ ماحقہ حقیقت تصوف و تقویٰ ص ۸۹)

مشہور حکیم ابو ریحان بیرونی کہتا ہے کہ:

”سوف یونانی میں حکمت کو کہتے ہیں، اور اسی سے فلسفہ کو یونانی میں ”پیلاسواپا“ کہتے ہیں، یعنی حکمت کا عاشق، چونکہ اسلام میں بعض لوگ ان کے قریب گئے، اس لئے وہ بھی اس نام (صوفیہ) سے پکارے گئے۔“

علامہ ابن تیمیہ اپنے رسالہ (فی السماع والرقص) میں لکھتے ہیں:

”اور ابن سینا نے ایک فلسفہ پیدا کیا، جس کو اس نے پہلے کے یونانی فلاسفہ اور (مسلمانوں میں سے) بعدی مشتکلمین حجمیہ وغیرہ کے خیالات سے ملا کر بنایا تھا، اور بہت سی علمی اور عملی باتوں میں وہ اسما عیلی ملحدوں کے راستے پر چلا، اور کچھ بتیں اس میں صوفیہ کی مladیں جو حقیقت میں اس کے ہم خیال اسما عیلی قرامطہ باطنیہ کے خیالات سے ماخوذ تھیں، کیونکہ اب سینا کے اہل خاندان مصر کے حاکم بامر اللہ (فاتحی اسما عیلی) کے پیروں میں تھے یہ لوگ اسی زمانہ میں تھے، اور ان کا مذہب رسائل اخوان الصفا والوں کا مذہب تھا۔“

حاجی خلیفہ چلپی ”کشف الظنوں“ میں تصوف کے ضمن میں لکھتا ہے :

”اور جاننا چاہئے کہ حکماء الہیات میں سے اشرافتی مشرب اور اصطلاح میں صوفیوں کے مانند ہیں، خصوصاً ان میں سے پچھلے (اسراتی) لیکن فرق صرف ان مسائل میں ہے جن میں اشرافتی کا مذہب اسلام کے مخالف ہے، اور یہ کچھ بعید نہیں ہے کہ یہ اصطلاح (تصوف) انہیں کی اصطلاح (سوف) سے ماخوذ ہو، جیسا کہ اس شخص سے چھپا نہیں ہے جس نے اشرافتی فلسفہ کی تابیں دیکھی ہیں۔“

ان حوالوں سے واضح ہوتا ہے کہ فلسفیانہ تصوف، فلسفہ اشراق، جدید افلاطونی الہیات اور اخوان الصفا کی تاویلات ایک ہی سرچشمہ کی دھاریں ہیں،“

شیخ الاسلام ابن تیمیہ اور حافظ ابن قیم کو اسی فلسفیانہ تصوف سے اختلاف تھا اور

اسی تصوف سے پیدا شدہ مسائل پر کڑی تنقید کرتے تھے۔^۱
 فلسفیاءہ تصوف کا آغاز علاء الدولہ سمنانی سے ہوا ہے اور مجی الدین ابن عربی
 کے خیالات پھیلنے لگے ہیں۔

بدعات کے دوسرے چشمے ہندویت اور ایرانی شیعیت دونوں مغلوں کے عہد
 میں پھوٹے ہیں، ان سے پہلے اجمیر کے عالم گیری بھی نہ تھی یہ تو راجپوتانہ میں مغل
 سیاست کا مرکز مذہبی روپ میں اکبر نے پاپیادہ سفر کر کے پیدا کیا اس سے پہلے کی کوئی چیز
 وہاں نہیں۔^۲

۱۔ خیام مختصر، بحوالہ ”تصوف کیا ہے“، مضمون مولانا محمد ایں صاحب ندوی ص ۹۶۔

۲۔ مکاتب سید سلیمان ص ۱۸۹۔

ب

حکیم الامت حضرت تھانویؒ اور علامہ سید سلیمان ندویؒ

کے درمیان ابتداء مکاتب کے تکونی اسباب

کسی زمانہ میں صدارت عالیہ اور حکمہ شرعیہ دولت آصفیہ سے ”الاستفتاء“ کے نام سے ایک رسالہ شائع ہوا تھا جس میں یہ ثابت کرنے کی کوشش کی گئی تھی کہ ربا (سود) صرف بیع و شراء ہی میں تحقق ہوتا ہے (مثلاً چاندی سونے کے عوض زیادہ چاندی یا سونا خریدا جائے) قرض کی صورت میں اس کا تتحقق نہیں ہوتا (مثلاً یہ کہ کوئی سورو پے دے کر سو اسویا کم و بیش وصول کرے لہذا قرض میں نفع لینا جائز ہے اور وہ ربانیہں۔

چونکہ اس رسالہ سے عوام ہی نہیں بلکہ بعض خواص اہل علم کی بھی گمراہی کا خدشہ تھا، اس لئے حکیم الامت قدس سرہ نے اس کے رد اور نفس مسئلہ کی تحقیق میں ایک جوابی رسالہ اپنے خواہر زادہ مولانا ظفر احمد عثمانی مدظلہ سے لکھایا اور اس کا نام ”کشف الدُّجْنِي عن وجہ الربوَا“ تجویز فرمایا..... یہ رسالہ عربی میں لکھا گیا تھا (گو بعد میں اس کا ترجمہ بھی ہوا) اور انور باتھ ماہ ربیع الثانی ۱۳۲۸ھ (۱۹۰۹ء) میں پہلی پار شائع ہوا پھر علیحدہ رسالہ کی صورت میں بھی اس کی اشاعت ہوئی۔ ۱

حکیم الامتؒ نے مولانا ظفر احمد عثمانی کو ہدایت فرمائی کہ اس رسالہ پر علمائے عصر کی تصدیقات بھی حاصل کر لی جائیں تاکہ علماء کی موافقت سے اس کا وزن بڑھے اور نفع عام ہو جائے۔

۱۔ اب یہ رسالہ امداد الفتاویٰ ج ۳۶، ۱۷، (مرتبہ مفتی مولانا محمد شفیع صاحب) میں شائع ہوا ہے۔

مولانا ظفر احمد صاحب نے اس رسالہ کا ایک نسخہ علامہ سید سلیمان ندویؒ کی خدمت میں بھی بھیجا، لے حضرت علامہ نے اس خیال سے کہ یہ رسالہ حضرت مولانا تھانویؒ کی طرف سے موصول ہوا ہے جوابی خط بجائے مولانا ظفر احمد صاحب کے براہ راست حکیم الامتؒ ہی کی خدمت با برکت میں ارسال فرمایا۔
 اس طرح خط و کتابت کا آغاز ہوا اور اسی مراسلت میں اصلاح نفس کا تذکرہ بھی ضمنی طور پر چھڑگیا، اس ضروری تمہید کے بعد اب حضرت والا کا مکتوب ملاحظہ ہو:-

۱۔ علامہ سید سلیمان ندویؒ کی خدمت میں جو رسالہ برائے تصدیق و تقریظ ارسال کیا گیا وہ ندوۃ العلماء کے کتب خانہ میں موجود ہے اس کے سروق پر قلم سے یہ عبارت لکھی ہوئی ہے۔
 ”رسالہ کشف الدجی بغرض تصدیق و تقریظ ارسال خدمت ہے۔ زور دار تقریظ لکھ کر بذریعہ لفافہ مرسلہ ارسال فرمادیں، اصل رسالہ کی واپسی کی ضرورت نہیں وہ خدمت سامی میں ہدیہ ہے۔“
 فقط بحکم حضرت حکیم الامت دام مجددہم
 از خانقاہ امدادیہ
 قہانہ بھون
 (ماخوذ از النور ج ۹ شمارہ ۹۹ تا ۱۲۰)

۲۔ حضرت مولانا سید سلیمان ندویؒ مولانا عبدالمadjد ریاضی بادیؒ کے نام ایک خط میں تحریر فرماتے ہیں:
 مفتی عبداللطیف کے عربی استفتائے ربوا کا جواب مولوی ظفر احمد صاحب نے لکھا ہے مجھ سے اس کی تقریظ کی خدا جانے کیوں کر فرمائش کی تھی، کیا اس کے اندر آپ کا توہا تھا نہیں، بہر حال آٹھ صفحوں میں عربی میں اصل مسئلہ پر تکملہ و تقریظ لکھ کر تھیج دیا، مولانا اشرف علی صاحب نے احسان کیا، اسی سلسلہ میں مولانا سے مکاتبہ کی جرأت ہو گئی۔

(مکتوبات سلیمان ص ۲۵۶، ج ۱)

سے تذکرہ سلیمان ص ۸۲

علامہ سید سلیمان ندویؒ کا پہلا مکتوب حکیم الامت حضرت تھانویؒ کی خدمت میں

حضرۃ العلامہ المفضل متعالہ اللہ المسُلمین بطول بقائِکم
السلام علیکم ورحمة اللہ وبرکاتہ

رسالہ النور مخصوصاً رسالہ "کشف الدجی" مع ہدایت نامہ سرفرازی کا باعث ہوا، میں اس کو اپنے لئے سعادت کا طغیری سمجھتا ہوں کہ آپ اس ظلوم و جہول سے تقریظ لکھنے کو فرمائیں، خدا گواہ ہے کہ میں اپنے کواس سے کمتر سمجھتا ہوں کہ آپ کی کسی تحریر پر تقریظ لکھوں، مجھے یہ بھی شک ہے کہ میرا طریقہ تحریر اور طرز استدلال پسند خاطرا شرف ہو گری حکم الامر فوق الادب تعیل کروں گا، اگر میرا یہ عذر قابل پذیرائی نہ ٹھہرا..... ساتھ ہی زبان کے متعلق فیصلہ ہو کہ عربی ہو یا اردو، جواب کے لئے لفافہ و لکٹ کی حاجت نہیں۔

حضرت مستفتی میرے استاذ شیخ ہیں، یہ رسالہ انہوں نے مجھے حیدر آباد (دن) میں خود دیکھنے کے لئے دیا تھا، اور میں اس کو بغور پڑھنے کے لئے ساتھ لایا تھا، پڑھ کر ان کو میں نے ان الفاظ کے ساتھ اس کو واپس کیا کہ آپ جس کو مکروہ سمجھتے ہیں میں اس کو عین ربوا کہتا ہوں اور میرے نزدیک تو قل وقال و روایت سے زیادہ مستحکم دلیل عمل سلف کرام ہے کہ یہ ایسا کھلا ہوا اور شدید الاحتیاج مسئلہ ہونے کے باوجود کسی نے اس کو جائز نہیں بتایا اور نہ اس پر کبھی عمل کیا، لفظ بیع و دین و قرض کے اصطلاح سے بڑھ کر لغت کا فیصلہ ہے، رسالہ کشف الدجی کے مطالعہ سے بہرہ مند ہوا، طرز عبارت اور انشاء کی سلسلہ اور جاذبیت نور علی نور ہے۔

بار بار میرا دل جب زمانہ کے فتن و حادث سے گھبرا لجھتا ہے اور بے اختیار کسی سکینت و طمانتی کی نلاش ہوتی ہے تو خانقاہ امدادیہ کی یاد آتی ہے لیکن ڈر تھا کہ معلوم نہیں کہ اجنبیت و بیگانگی سے میرے متعلق کیا کیا اب تک پہنچا ہوا اور آپ مجھے تنخاطب کا اہل بھی سمجھیں یا نہیں۔ میں تو اس رسالہ استفتاء کا ممنون ہوں کہ اس اجنبیت و بے گانگی کی جگہ اس کی بدولت انسیت و تکبیت کی صورت پیدا ہوئی، اب میں اس کشکاش کی منزل میں ہوں جس میں علوم ظاہری تسلیکین کا باعث نہیں بنتے۔

دعا کا طالب و همت کا خواستگار ہوں۔ والسلام۔
سلیمان ندوی

حکیم الامت حضرت مولانا اشرف علی صاحب تھانویؒ کا جواب

مولانا الحضرت مامت فیوضہم
السلام علیکم ورحمة اللہ وبرکاتہ

عجب بات ہے کہ انبساط کا قصد نہ میرا تھا نہ جناب کا، دونوں طرف اتفاقاً ہی اس کے اسباب پیش آگئے، اس کا واقعہ تو جناب نے تحریر ہی فرمادیا، اس طرف یہ واقعہ ہوا کہ میں نے باتیں کسی بزرگ کے پاس رسالہ نبیؐ کو کہا تھا، دو وجہ سے، ایک یہ کہ مجھے بزرگوں کی فہرست ہی بہت غیر مکمل معلوم ہے، دوسرے کسی کو ایسی تکلیف دیتے ہوئے ہمت نہیں ہوتی، خصوص اگر میرا کلام ہوتا ہے حد جا ب ہوتا ہے، یہ رسالہ میرے ہمیشہ زادے نے لکھا، اگرچہ میرے ہی کہنے سے لکھا، چونکہ عام طبائع کی حالت پر نظر کر کے اس استفتاء کی مضرت عامہ کا قوی اندیشہ ہے، اس کے انسداد کی سب سے افعن تدبیر علماء

کی موافقت حاصل کرنا ذہن میں آیا کہ عوام پر اس کا خاص اثر ہوتا ہے، اس لئے میں نے عزیز موصوف کو مصروف دیکر مشورہ دیا کہ جہاں مناسب ہو گتھج دیا جائے، میں ان کا ممنون ہوں کہ انہوں نے جناب کو بھی تکلیف دے کر یہ موقع دیا کہ میں جناب کا مخاطب بن سکا، غرض یہ واقعہ دھر سے ہوا۔

بہر حال جاپ مرتفع ہونے کے بعد اب مضامین محبت کا جواب عرض کرتا ہوں، جناب کی تواضع نے ضرور مجھ کو ایک معتد بدرجہ میں معتقد بنادیا، اور غالب یہ ہے کہ آئندہ اس میں اضافہ اور قوت ہو، باقی طرز عبارت یا استدلال کی پسندیدگی و عدم پسندیدگی، سواس کے متعلق اعتقاد دلی سے ایک نظیر عرض کرتا ہوں کہ سادے کپڑے پہنے والے کو کسی طرح یہ حق نہیں کہ رنگین کپڑے پہنے والے کو ناپسند کرے بشرطیہ مقصود ستر بوجہ مشروع محفوظ رہے اور (رہا) زبان کا فیصلہ سودوں شوقوں کو اختیار کرنے سے مجھ کو ایک ایک عذر منانے ہے، اردو زبان تو جناب کی شان سے گری ہوئی ہے اور عربی زبان سے میری شان گری ہوئی ہے کیوں کہ میں عربی زبان پر قادر نہیں، اس لئے اس کو جناب ہی کی رائے پر چھوڑتا ہوں۔

مسئلہ کے متعلق جس عنوان سے رائے سامی ظاہر فرمائی ہے، اس سے سہل اور دل میں اترجمانے والا عنوان کم نظر آتا ہے۔ بارک اللہ فی معارف کم۔

عبارت کے متعلق جو ارشاد فرمایا ہے اس سے میں کاتب عبارت کا زیادہ معتقد

احکیم الامت قدس سرہ نے جب بھی کوئی کتاب چھوٹی یا بڑی خود تحریر فرمائی یا اپنی نگرانی میں لکھوائی تو اس وقت ملت کی کوئی نہ کوئی ضرورت و قتنی اور منفعت ان کے پیش نظر رہی ہے یہی وجہ ہے کہ مصنفات اشرفیہ میں ”بیان القرآن“ اور ”اعلاء السنن“ جیسی خالص علمی اور صحنیم کتابیں بھی ہیں، اور اصلاح الرسم اور اغلاط العام جیسے چھوٹے رسائل بھی شامل ہیں، یہ حکیم الامت کے جذبہ شفقت کی کھلی دلیل ہے۔

اعلیٰ اللہ مقامہ۔

ہو گیا کہ ماہر کی شہادت ہے باقی اپنی حالت قصور باع فی العربیہ کو اوپر عرض کر چکا ہوں، اس لئے کاتب کے متعلق اپنے اعتقاد کو بھی غیر ماہر کی شہادت ہونے سے شہادت ناقصہ سمجھتا تھا۔

آخر میں جو خانقاہ کے متعلق اپنا انجذاب اور اس کے ساتھ کچھ موافع محتملہ کا ذکر فرمایا ہے اگر خانقاہ میں حضرت شیخ قدس سرہ رونق افروز ہوتے تو یہ سب مضامین حقیقت پر منطبق ہو سکتے تھے لیکن اب محض حسن ظن پر منطبق ہو سکتے ہیں، اس سے آگے پیچ، البتہ زیادہ تکلف کرنے کو بھی اعادہ حجاب سابق اور موہن انبساط لائق سمجھ کر پسند نہیں کرتا، اس لئے بلا تکلف معاملہ کی پچی بات عرض کرتا ہوں کہ جناب کا یہ حسن ظن اگر کسی روایت پر مبنی ہے تو لا یوقیت، اور اگر ذوقی و وجدانی ہے تو میں دوستی کرنے کو تیار ہوں بشرطیکہ مجھ کو علوم میں مخاطب نہ بنایا جائے کہ ان سے معرا ہونے کو اوپر ظاہر کر چکا ہوں۔
والصدق ینجی۔ والسلام۔

التماس! جناب کا اطاف نام درکھلیا ہے، اگر جاہازت ہو گی اس کے بعض جملے جن کا تعلق مسئلہ سے ہے، تقریظ کے ساتھ منضم کردیئے جائیں گے، یہ کاتب کی درخواست ہے جس کے قبول فرمانے میں جناب بالکل آزاد ہیں، اگر مصلحت یا طبیعت کے ذریعہ خلاف ہو، ممانعت پر بھی وہی مسرت ہو گی جو جاہازت پر ہو گی۔ فقط۔

ناکارہ، آوارہ نگ انام اشرف برائے نام از تھانہ بھون ۲۸ دسمبر ۱۹۲۹ء

علامہ سید سلیمان ندویؒ کا دوسرا مکتوب اپنے مسلک کا اظہار اور اصلاح باطن کے سلسلہ میں

حضرت تھانویؒ کی خدمت میں عریضہ

حضرت ہادی طریقت متعال اللہ مسلمین بطول بقاہم

السلام علیکم ورحمة اللہ وبرکاتہ

والانامہ جولطف و عنایت سے بھرا ہوا تھا، ورو فرماء ہوا، اس سے ایک پریشان
حال و منتشرت البال کی سکینت ہوئی۔

مولانا! میں آپ کی دعاء و دعوت کا بہترین مستحق ہوں، مسائل علمی کی الجھن
سے نجات کا خواستگار نہیں بلکہ روح کی الجھن سے نجات کے لئے دعاء و ہمت کا طالب
ہوں۔

میں نے اعتزال سے لے کر سلفیت تک بہارج ترقی کی ہے، عقائد میں امام
مالکؓ کے اصول کا پیر وہوں: ”الاستوی معلوم والکیفیۃ مجهول والایمان
بہ واجب والسوال عنہ بدعة“، بصیرۃ نبوی علی صاحبها الصلوۃ کی تالیف و تدوین
میں خواہ مجھ سے غلطیاں ہوئی ہوں مگر اس مصروفیت نے ذات نبوی صلی اللہ علیہ وسلم کے
ساتھ ایک جذبہ محبت پیدا کر دیا ہے، وللہ الحمد، فقہ میں متاخرین کا قبیح نہیں، مگر اہل
حدیث بالمعنى المتعارف نہیں ہوں، انہم رحمہم اللہ تعالیٰ کا دل سے ادب کرتا ہوں اور کسی
رائے میں کلیتی ان سے عدول حق نہیں سمجھتا۔

میراخاندان صوبہ بہار میں علم ظاہر و باطن کا جامع رہا ہے، والد مرحوم ابوالعلائی

۱۔ یعنی استوی معلوم ہے (کیوں کہ قرآن میں مذکور ہے) مگر اس کی کیفیت (کہ کیوں کہر ہے) نامعلوم ہے،
اس پر ایمان واجب ہے اور اس کے بارے میں سوال بدعت ہے۔

امشرب تھے، بھائی صاحب مرحوم مجددی تھا اور دونوں صاحب حال و نسبت تھے، بچپن بھی ان بزرگوں کی آغوش میں بس رہوا، ذکر و مراقبہ اسی سن سے شروع کر دیا گیا، مگر برآ ہو علم باطل کا کہ جس نے مدتیں کے لئے اس راہ سے ہٹادیا اور خدا جانے کہاں کہاں ٹھوکریں کھائیں، اور اب جب مرحلہِ اربعین سے گذر کر ہوش آیا ہے تو ان بزرگوں کا سایہ سر سے اٹھ چکا ہے، میں نے یہ کیفیت اس لئے لکھ دی تاکہ جناب میرے مستقبل کی اصلاح میں میرے ماضی سے باخبر رہیں۔

میرے لئے کوئی ایسا نسخہ تجویز فرمائیں کہ مجھ میں استقامت و تثبات اور غربت الی الطاعوت پیدا ہو، فرائض کا پابند ہوں، بدعتات سے نفور ہوں، کبھی کبھی ذوقِ سجود کی لذت بھی پاتا ہوں، امام ربانی مجدد الف ثانی اور شاہ ولی اللہ صاحب رحمۃ اللہ علیہما اور ان کے سلسلہ سے عقیدت تامہ رکھتا ہوں، خرافات و طامات صوفیہ کا دل سے منکر ہوں، صالح نہیں لیکن صلاح حال کا دل سے خواستگار ہوں، یورپ کے مذہبی و علمی حملوں کے مقابلہ میں اسلام کی خدمت کا ولوحہ ہے اور اب تک بچپن برس کا زمانہ انہی مشاغل میں گذرا، اب آپ سے دعا کا طالب، ہمت کا خواستگار اور حصول اخلاص اور اصلاح قلب کے لئے کسی نسخہ کا سائل ہوں۔

رسالہ کشف الدجی پر قلم نے جو یاوری کی ہے، مولوی ظفر احمد صاحب کی خدمت میں ارسال ہے۔

”عرض اطلاعی:- میں نے سہولت کے لئے یہ معمول جاری کر رکھا ہے کہ جواب کے ساتھ اصل خط بھی رکھ دیتا ہوں اور اسی طرح منگانا بھی پسند بھی کرتا ہوں، تاکہ انطباق میں آسانی ہو، گو صورۃٰ یہ خلاف تہذیب ہے اور اسی لئے اور صحیفہ کے ساتھ ایسا نہیں کیا گیا، مگر اب کسی قدر بے تکلفی ہونے سے معنی کو صورت پر ترجیح دی۔ فقط۔“

حضرت اقدس تھانویؒ کا جواب

از خاکسار اشرف علی عفی عنہ

بخدمتِ کرمی محترمی دام فیضہم

السلام علیکم ورحمة اللہ وبرکاتہ

الاطاف نامہ نے مع تقریز مسرور فرمایا اور تقریز نے علوم مفیدہ میں اضافہ فرمایا،
اللہ تعالیٰ ہمیشہ آپ کو مسرور رکھے بمسرات ظاہرہ و باطنہ۔

سب سے اول اس عنوان کے تبدیل کے متعلق درخواست کرتا ہوں جس سے
مجھ کو خطاب فرمایا ہے یعنی ”ہادی طریقت“ اس کو دیکھتے ہی ذہن پر یہ وارد ہوا ۔
او خویشن گم است کرا رہبری کند
صلاح کار کجا ومن خراب کجا
اور یہ بھی ۔

بیا جائی رہا کن شرمساری

نصف ودر وپیش آرانچہ داری

فوراً ذہن میں نہ آ جاتا تو عجب نہیں یہی عنوان خطاب غایت درج کے خلقت زا
ہونے سے عرض جواب سے عذر مانع ہو جاتا، مگر اب صرف اس درخواست پر اکتفا کرتا
ہوں کہ جو عنوان خود میں نے آپ کے لئے اختیار کیا ہے اس سے تجاوز نہ فرمایا جائے، گو
میں اس کا بھی اہل نہیں مگر عرض کی روایت میں زیادہ اہلیت شرط نہیں، اس کے بعد الاطاف
نامہ کا جواب عرض کرتا ہوں مگر اس کے ساتھ یہ بھی شرط یا درخواست ہے کہ میرے
معروضات کو قول فیصل خیال نہ فرمایا جائے بلکہ خذ ما صفا و دع ما کدر پر عمل
رہے، اور اس انتخاب سے مجھ کو مطلع فرمانا بھی ضروری نہیں اب بے تکلفی سے

جواب عرض کرتا ہوں۔

مجھ کو اس سے خاص مسرت ہوئی کہ میرا معروفہ کسی درجہ میں موجب سکینیت ہوا اور بالیقین یہ اثر میرے عریضہ کا نہیں جناب کے حسن ظن کا ہے اور عادۃ اللہ یونہی جاری ہے کہ حسن ظن کے محل سے عطا یا تقسیم فرماتے ہیں اس حسن ظن سے مجھ کو انشاء اللہ اپنے نفع کی امید ہے، فصدق اللہ رجاء نا جمیعا، اور یہی توقع نفع کی حسن ظن کی بنا پر سبب ہے میری جرأت مکاتب کا ورنہ : ع

صلاح کا رکجام من خراب کجا

میں دل سے دعا کی خدمت کو اپنے لئے سعادت سمجھتا ہوں اور اس کا طالب بھی ہوں۔

جناب نے جو بے تکلف اپنا مسلک تحریر فرمادیا، اس سے میری عقیدت میں زیادہ سے زیادہ اضافہ ہو گیا ووجہ سے، ایک صدق و خلوص پرداں ہونے سے دوسرے خود مسلک کے پا کیزہ ہونے سے تمام اہل حق کا یہی مسلک ہے، کسی جزوی تفاوت سے حقیقت نہیں بدلتی صرف رنگ بدلتا ہے، چنانچہ اس احقر پر دو جگہ دوسرا رنگ ہے، ایک یہ کہ میں بجہ اپنی قلت روایت و درایت کے متاخرین کا بھی تبع ہوں، دوسرے یہ کہ صوفیہ کے احوال و اقوال کو محتمل تاویل سمجھتا ہوں۔ الامن تحقق بطلانہم بالقطع.

شرف و برکات خاندانی سے حقیقت الحقيقة تک وصول کی بہت جلدی اور قوی امید ہو کر خاص طہانیت و مسرت حاصل ہوئی۔ اللهم افعل وقد فعل انشاء اللہ تعالیٰ۔ اس ضمن میں میں نے بھی اپنا کچا چھٹا اس لئے عرض کر دیا کہ آپ کو خذ ما صفادع ما کدر عمل فرمانے میں سہولت ہو، دوسرے طبعائیہ چاہتا ہوں کہ اپنے احباب سے اپنا کوئی راز مکتموم نہ رہے، میری رائے میں اس سے تعلق بڑھتا ہے اور یہ خاص نعمت ہے اللہ تعالیٰ کی کہ دو مسلمانوں میں خاص اور خالص تعلق رہے، اور اسی مصلحت سے آج ہی ایک رسالہ جو میرے

رسالہ کی تسهیل ہے روانہ خدمت کر رہا ہوں، اصل بھینے سے معدود رہا، اس وقت یہی موجود تھا، اس سے میر امسک جو طریق کے متعلق ہے ضروری درجہ میں واضح ہوگا۔

اس کے بعد جناب نے ایسے نسخہ کی فرماش فرمائی ہے جو خاص آثار کے لئے مشہر ہو، اس کے صحیح عذر کو تو صفحہ اول میں عرض کر چکا ہوں کہ صلاح کاراٹ اونویشن انٹ لیکن اس کے ساتھ ہی جناب کا حکم اور جامی کا امر ”رہا کن شرمساری“ اور اپنی درخواست خذ ما صفا الخ اس مجموعہ نے حیا کو امثال امر سے مغلوب کر کے چند سطریں عرض کرنے کی جسارت دلائی اور یہ سطریں بطور اصول موضوع کے ہیں اگر پسند فرمائی جائیں گی تو آئندہ عرض معروض کرنے میں مجھ کو یکسوئی رہے گی کیوں کہ ان کا اکثر حصہ انہی اصول کی فروع ہوں گی، ان اصول کا خلاصہ ایک ہی اصل ہے وہ یہ کہ:

خلاصہ تصوف خالص علمی اصطلاح میں

مامور بہ وجوباً استحباباً اس طریق میں صرف افعال ہیں، انفعالات نہیں مثلاً استقامت و ثبت و رغبت الی الطاعات والتزام فرائض و تفر عن البدعات ولذت و ذوق و اخلاص و اصلاح قلب و امثالہا، ان میں جو چیزیں یا بعض چیزوں کے جو جواری افعال ہیں وہ مامور بہ ہیں کیوں کہ وہ اختیاری ہیں اور جو انفعالات ہیں وہ مامور بہ نہیں کیوں کہ وہ غیر اختیاری ہیں، البتہ وہ انفعالات بعض مطلقاً بعض خاص احوال میں محمودہ ضرور ہیں اور اسی درجہ میں مطلوب بھی ہیں، مگر وہ سب آثار و ثمرات انہی افعال کے ہیں اور وہ افعال ہی ان کے اسباب ہیں کہ ان کی طرف فی الجملہ یعنی الاکثر مفہومی ہیں، ان کے عمل نہیں کہ ان سے مختلف ہی نہ ہوں، اگر تخلف بھی ہو تو مصنونہیں کیوں کہ اصل مقصود یعنی قرب و رضا کی وہ شرطیں نہیں۔

اس مکتوب اشرف کے تقریباً دو مہینے بعد حضرت سید صاحب نے پھر ایک عریضہ لکھا اور اس کا جواب حکیم الامت نے عطا فرمایا، یہ مکاتب سہولت فہم کے لئے مضمون و جواب کی شکل میں درج ذیل ہے۔

اصلائی مکاتب کی ابتداء

اعظم گڑھ

حضرت اقدس دام نصلکم
السلام علیکم و رحمۃ اللہ

مضمون ! نادم ہوں کہ دیر کے بعد حاضر ہو رہا ہوں، رمضان المبارک سے کچھ دن پہلے والا نامہ مع رسالتہ ”تسهیل قصد اسبیل“ شرف افزایا ہوا تھا، رسالتہ تو اسی زمانہ میں ایک روز میں پڑھ لیا اور اس کے مطالب کو سمجھ لیا، رمضان المبارک کے ایام مبارکہ میں تکلیف دینے سے احتراز کیا اور مولوی ظفر احمد صاحب کو اس کی اطلاع اور رسالت کی رسید بھیج دی، شوال میں خط لکھنے کا ارادہ تھا مگر اول شوال سے چند روز پیشتر تک سفر میں گزر اور موقع نہ ملا۔

جواب :- از اشرف علی

بخدمت مولا نادم مجدد ہم
السلام علیکم و رحمۃ اللہ و برکاتہ

دیر پر نداشت کا مبنی غالباً احتمال ہے میری کلفت انتظار کا، اسی طرح رمضان المبارک میں خطاب سے سبد و شرکھنے کا مبنی بھی وہی احتمال ہے میری تکلیف کا اور ان

احوالوں کا سبب محض محبت، اور اس محبت کا حق اپنے ذمہ سمجھتا ہوں کہ آپ کو یہ اطلاع دے کر بے فکر کروں کہ مجھ کو بے حسی کے سبب ایسا انتظار ہی نہیں ہوتا اور قلت اور اد کے سبب رمضان میں بھی مکاتبہ سے تکلیف نہیں ہوتی۔

مضمون : - رسالتہ تسہیل کو پڑھ کر سب سے پہلا اثر جو دل پر ہوایہ تھا کہ راہ سخت مشکل ہے، دوسری چیز یہ معلوم ہوئی کہ ان جزئیات فقہیہ کا جن کا اس میں ذکر ہے میرے لئے تحقیق طلب تھا، میں نے بات صفائی سے لکھ دی۔ *إِنَّ اللَّهَ لَا يَسْتَحِي مِنَ الْحَقِّ*.

جواب : - تسہیل کا سبب تعسیر ہونا، اور جزئیات فقہیہ کا قبل تحقیق ہونا جو تحریر فرمایا گیا ہے اگر یہ اطلاع مکاتبہ فی الباب کا خاتمه ہے تو : ع

صلاح ماہمہ آنسٹ کاں تراست صلاح

اور اگر یہ اطلاع مکاتبہ کی اطلاع اور اس کی منعیت کا رفع مقصود ہے تو کسی قدر واضح تقریر کی حاجت ہے یعنی یہ کہ طریق میں کون امر دشوار معلوم ہوا اور کون مسئلہ سبب تباہ ہوا، تاکہ اذن جواب کا انتقال کر سکوں۔

مضمون : - رمضان المبارک کے عشرہ آخر میں بعد حرم و نماز صبح میں کچھ دری کے لئے سوتا تھا میں نے اس میں دخواں دیکھی، اپنے کو دیکھا کہ میں مدرس میں ہوں، حضرت والا بھی مع اپنے ہمراہ یوں کے ایک مکان میں فروش ہیں، آپ کے ہاتھ میں بہت بڑی تنسیع ہے آپ کے ایک ہمراہی مولوی ظفر احمد صاحب جو الگ بیٹھے ہیں جن کی وضع قطع، ڈاڑھی کی تراش خراش اہل پنجاب کی ہی ہے، انہوں نے مجھ سے کچھ اردو ادبیات پر گفتگو کی، مگر آپ کے دوسرے ہمراہی جو ضعیف العمر معلوم ہوئے وہ مصلی بچھائے نہایت خضوع کے ساتھ مصروف نماز ہیں، ان کی نسبت معلوم ہوا کہ یہ آپ کے خادم خاص ہیں۔

اس کے دو دن بعد ۲۳ کو پھر اسی وقت خواب دیکھا کہ میں ریل میں سوار کہیں جا رہا ہوں کہ ایک جگہ گاڑی کھڑی ہو گئی، معلوم ہوا کہ یہ تھانہ بھوں ہے، جی میں آئی کہ اتر

جاوں چنانچہ اتر گیا اور سامان لے کر آپ کی خدمت میں حاضر ہوا، آپ نے فرمایا کہ یہاں تو جگہ بہت کم ہے یہاں نہیں ٹھہر سکتے، میں نے عرض کیا کہ اس کی فکر نہ فرمائیے میں نے راستے میں ایک مسجد دیکھی ہے میں اس میں ٹھہر جاؤں گا۔

جواب : - دونوں منقول خواب ذوقاً مبشرات ہیں مگر علمی کم مانگی کے سبب باقاعدہ تعبیر سے قاصر ہوں۔۔۔

مضمون : - میری حالت میں استقامت نہیں ہے اور اسی کی فکر مجھے رہتی ہے، میری حالت یہ ہے۔۔۔

تثنیم
اعلیٰ بر طارم گہے
پنیم نہ خود پائے بر پشت گہے

اس کے لئے دعا فرمائیے۔

جواب : - استقامت کی نسبت جو تحریر فرمایا ہے اس کے امثال کے متعلق رقمہ سابقہ میں عرض کر چکا ہوں کہ مقصود اور مأمور بہ اعمال ہیں، انفعالات نہیں..... اگر یہ معروضہ رائے سامی میں بجمل ہو تو مفصل بھی عرض کر سکتا ہوں، دعا لا خوان کو اپنی سعادت سمجھتا ہوں۔

مضمون : - کسی مناسب دعا یا ورد کی تلقین فرمائیے۔

جواب : - ورد کی تجویز، میرے نزدیک اس کا درجہ تربیت میں مسائل زیرِ کلام کے بعد ہے آگے جیسا ارشاد ہو حاضر ہوں۔

مضمون : - مولوی عبدالحی صاحب سہارنپوری رحمۃ اللہ علیہ نے دم آخراً آپ کا ایک رسالہ بھیجا، ”آئینہ تربیت“ اور ساتھ دوسرے تیسرا دن وفات کی اطلاع ملی۔ غفرلہ الاحمد۔
والسلام

۱۔ تعبیر سے قاصر تو کیا تھے، البتہ رقم آشم کا گمان غالب یہ ہے کہ اول مرحلہ میں اس طرح کا روکھایا حقیقتاً اصولی جواب دینے میں حکمت یہ تھی کہ سالک کی نظر ابتداءً اتصوف کے غیر مقصود امور سے ہٹ رہے۔ واللہ اعلم

جواب : - رسالہ ”آئینہ تربیت“ مولانا کی یادگار ہے! مگر یہ صرف ایک مختصر فہرست ہے جو کہ مفصل مضامین دیکھنے کے بعد یادداشت کے لئے اشارات ہیں وہ مفصل مضامین ”تربیت السالک“ میں ہیں۔ اطلاع آعرض کیا۔^۱

والسلام

از تھانہ بھون۔ ۲۹۔ رشوعل ۱۳۸۸ھ

۱۔ تذکرہ سلیمان ص ۱۰۷۔

بَابٌ

اصلائی مکاتب کے متفرق خطوط اور مختلف احوال

حضرت سید صاحب رحمۃ اللہ کی عایت درجہ تواضع و ادب

مضمون : مجھے کبھی اکابر و خواص امت سے مکاتب کا اتفاق نہیں ہوا، اس لئے ڈرتا ہوں کہ معلوم نہیں کہ میرے قلم سے جو نکلتا ہے اور جس طرح نکلتا ہے وہ حضرت کے انقباض کا سبب نہ ہو۔

جواب : میں تو اکابر میں سے نہیں، دوسرا اخلاص خود مانع انقباض ہوتا ہے۔

مضمون : امید ہے کہ ایسے موقع پر مسامحت نہ فرمائی جائے۔ بلکہ سرزنش کی جائے کہ نفس کو تنبہ ہو۔

جواب : استلزم امحال لمحال کے درجہ امثال کا وعدہ۔

مضمون : میں اپنے یہ احوال لکھتا ہوں، مگر دل میں کھٹک رہتی ہے کہ آیا مجھے یہ حضرت کے سامنے عرض کرنا چاہئے یا نہیں۔

جواب : بہت ضروری، اور اس میں پوری آزادی سے کام لیا جائے، میرا بھی نفع ہے شاید آپ کے سوال کی برکت سے جواب الفاظ ہو جائے۔

مضمون : عجیب بات ہے کہ والا نامہ پا کر بہت خوشی ہوتی ہے لیکن اس خوشی میں آنکھیں پر نہ ہو جاتی ہیں۔

جواب : یہ کبھی خوشی کا اثر ہوتا ہے اور کبھی خوشی سے بالاتر محض جوش محبت کا جس کو ہمارے حضرت شیخ نے گرم بازاری عشق کا لقب عطا فرمایا ہے۔ والسلام

اشرف علی

خطوط میں حضرت تھانویؒ کے تعظیمی القاب لکھنے پر حضرت سید صاحب کاتا ثرا اور حضرت تھانویؒ کا جواب

مضمون :- السلام علیکم ورحمة اللہ۔ والانام کو پڑھ کر آنکھیں آبدیدہ ہوئیں کہ حضرت نے اس قدر نوازش فرمائی۔

جواب :- میں اپنے ذمہ کا حق بھی ادا نہ کر سکا، نوازش تو کیا ہوتی۔

مضمون :- حضرت کا ہر فعل مصلحت پر منی ہوتا ہے جس میں دخل دینا مجھ جیسے مبتدی کا کام نہیں، تاہم ایک خطرہ محسوس کرتا ہوں اس لئے عرض سے چارہ نہیں۔ حضرت میرے لفافہ پر جو کچھ الفاظ دعا یہ لکھتے ہیں وہ تو میرے لئے آب حیات ہیں مگر نام سے پہلے میری تطییب خاطر یا حضرت اپنے فرط خلق سے الفاظ تعظیمی لکھنے کی زحمت گوارا فرماتے ہیں، ڈرتا ہوں کہ میرے لئے عجب و خود بینی کا سبب نہ بنے حضرت میری مصلحت کو مجھ سے بہتر جانتے ہیں۔

جواب :- ماشاء اللہ آپ کو یہی زیبا ہے لیکن اس کا ایک سہل علاج ہے کہ اگر ایسے الفاظ میری تحریر میں سے گذر اکریں ان کو حال پر محمول نہ کیا کیجئے بلکہ استقبال اور حسن فال پر محمول کر لیا کیجئے، اس میں کوئی خطرہ نہیں، انشاء اللہ۔ اشرف علی

ادب و محبت کا خط

مضمون :- از ہبھمدال۔

حضرت اقدس متعنا اللہ تعالیٰ ہفیوضہ۔

جواب :- مکرمی دام جہنم للدین ولھذا المسکین۔

مضمون :- السلام علیکم ورحمة اللہ وبرکاتہ۔

جواب :- السلام علیکم۔

مضمون :- والانامہ موجب عزت ہوا۔

جواب :- میرا یہ اعتقد ہے کہ اس کا وصول کر لینا میری مسرت کا موجب ہوا، باقی رہی عزت سو اس سے زیادہ مطلوب مسرت ہے کہ اس کا اثر اپنے اندر ہوتا ہے اور عزت کا اثر دوسروں پر اور خود اپنی غذا دوسروں کی غذا سے اہم ہے۔ اشرف علی

مضمون :- از ہیچمدان۔

بخدمت حضرت اقدس دام فیضہ السلام علیکم ورحمة اللہ

جواب :- السلام علیکم۔ یہی اعتقد (ہیچمدانی کا) ہمہ دانی کی مقاصح ہے۔

مضمون :- دوستوں کی زبانی مراجعت تھانہ بھون اور صحت مزاج گرامی کی خبر می جس سے مسرت ہوئی، ادام اللہ بقاء کم فینا بالصحت والعافية والسلامة۔

جواب :- جز اکم اللہ تعالیٰ علی ہذا الحجۃ۔ اشرف علی

حضرت تھانویؒ کی تصانیف و مواضع

سے استفادہ اور ان کی اہمیت

از ہیچمدان

حضرت اقدس دام فضلکم

السلام علیکم ورحمة اللہ وبرکاتہ۔

مضمون :- حضرت والاؒ کی متعدد تصانیف ”بہشتی زیور“ حیوة امسلمین صفائی معاملات اور مواضع مختلفہ اشرف العلوم زیر نظر رہتے ہیں، ان کا اثر ہے کہ میں اپنی نظر میں

آپ بے وقت ہو گیا، اعوذ بالله من علم لا ینفع کی حقیقت جلوہ گر ہو گئی، ان مواعظ میں عوام تو عوام اہل علم کے لئے بھی کسی بصیرتیں ہیں، ان میں بہت سے ایسے نکات علمی ملے، جن تک اپنی راہ پہلے گوپنچ چکا تھا، مگر ان کو ان تصانیف میں پڑھ کر ذوق تازہ بہم پہنچا اور کتنے ایسے شبہات علمی تھے جو ان اوراق شریفہ کے مطالعہ سے دور ہو گئے۔ فبحمد اللہ تعالیٰ۔

جواب :- هنیئاً لکم هذه العلوم ورزقیها ببرکة حسن ظنکم.

مضمون :- بحمد اللہ معمولات جاری ہیں اللہ تعالیٰ استحکام واستقامت ارزانی فرمائیں۔

جواب :- آمین۔

مضمون :- ان دنوں تذکرہ رشیدیہ کا مطالعہ ہا، اور معلوم ہوا کہ علماء صالحین و کاملین کی تصویر کسی ہوتی ہے، اس سے جذبہ عمل کو بھی تقویت ہوتی۔ فبحمد اللہ۔

جواب :- زادکم اللہ نفعاً.

مضمون :- کمالات اشرفیہ اور بعض حصص مواعظ مطالعہ میں ہیں۔

جواب :- اللہ تعالیٰ آپ کے حسن نظر کے واسطے ان کو نافع فرمادے۔

مضمون :- اب میں نے دو ہفتوں سے صلوٰۃ اشراق کی بھی پابندی شروع کی ہے، حق تعالیٰ استقامت بخشنیں۔

جواب :- آمین۔

مضمون :- انفاس عیسیٰ اور مداد الفتاویٰ کی جلدیں ان دنوں مطالعہ میں ہیں۔

جواب :- نفعکم اللہ بھما۔ اشرف علی۔

حضرت تھانویؒ کی تصانیف سے متعلق سید صاحب کا ایک طرزِ عمل

مضمون : - ہمارے اطراف میں حضرت کا اسم گرامی تو سب جانتے ہیں مگر ہدایات و تعلیمات و رسائل و تصنیفات سے لوگوں کو محرومی ہے، میرے حضرت سے تعلق کا جن لوگوں کو علم ہوا وہ حضرت کی تصانیف کے شائق ہوئے اور میرے پاس جو چیزیں تھیں وہ ان کو دے رہا ہوں، معلوم نہیں ایک مبتدی کی یہ جرأت کہاں تک درست ہے۔

جواب : - ابتداء فی القدر و مستلزم نہیں ابتداء فی العلوم کو ایسی ہستی کو جامع شرائط خیر الناس من ينفع الناس کا (صدق) قرار دے کر اس پر عمل جائز ہو گا۔

بزرگوں کے علمی تحریری تبرکات نافع ہیں یا نہیں

مضمون : - ہمارے وطن میں جناب شاہ تخلی حسین صاحب رحمۃ اللہ علیہ کے متذکرات میں حضرت مولانا محمد یعقوب صاحب، حضرت مولانا قاسم صاحب حضرت مولانا رشید احمد صاحب اور حضرت حاجی صاحب حبھم اللہ تعالیٰ کی تحریریں اور خطوط کی زیارت اور مطالعہ کی سعادت ملی۔ مولانا عبدالغفری صاحب بہاری صاحب شامم امدادیہ کی دوسری شادی بھی اس قریب میں اور اسی گھر میں ہوئی تھی، ان کی بدولت بھی کچھ برکات کاغذی یہاں موجود ہیں۔ نفعنا اللہ تعالیٰ بھا۔

جواب : - تبرکات جب کہ موجب تحریکات ہوں ایک درجہ میں نافع ہیں ایک شرط ان میں خلو عن لمنکرات ہے جلیلہ کانت او خفیہ و من الخفی تصرف الناظرین والحافظین فیها مع کونها مشترکہ وقل من تنبه لها^۱

نا کامی بھی نعمت ہے

مضمون : - خاکسار آج دو ہفتوں سے اپنے طمن میں ہے جو..... میں ایک دیہات ہے اور جو پہلے بزرگوں کے زمانے میں علماء اور مشائخ سے معمور تھا، یوں تو خاکسار گرمیوں کے موسم میں مع اہل و عیال وطن آیا کرتا تھا، مگر اس سال مزید تقریب یہ ہے کہ خاکسار کی بڑی لڑکی کا نکاح یہاں عزیزوں میں چھاڑا بھائی سے درپیش ہے، اللہ تعالیٰ کی حکمت کون جان سکتا ہے کہ اس سے پہلے جب چھ ماہ قبل تاریخ مقرر ہوئی، تو لڑکے کے باپ نے وفات پائی، یہ دونوں میرے چھاڑا بھائی تھے، اور اب یہ ذمہ داری اس ناقواں کے سر ہے۔ یہ ذاتی حالات اس لئے عرض خدمت ہوئے کہ حضرت کے کلمات میرے لئے تسلیکین کا باعث ہوں گے۔ (انشاء اللہ تعالیٰ)

جواب : - بزرگوں سے کان میں پڑا ہے کہ جیسے مداوات میں کامیابی نعمت ہے اسی طرح نا کامی بھی نعمت ہے، جیسے غذا کا اعطاؤ ہو نعمت ہے اسی طرح مریض کے لئے (وکلنا مریض) دوا کا اعطاؤ ہو نعمت ہے، اگر اس نعمت میں صحت ہے جو خود شرط لندت بھی ہے۔

واقعات وحوادث میں بھی رحمت و حکمت ہے

مضمون : - (بعض واقعات کے ذکر کے بعد) ان حالات و افکار نے ذہن کو منتشر کر رکھا ہے، معمولات میں بحمد اللہ فرق نہیں آیا مگر خطرات و خیالات کی یورش نے ذکر و نماز کی یکسوئی اور طہانیت میں فرق ڈال دیا ہے، الاتہجد کروہ بحوم افکار سے بحمد اللہ پاک ہے۔

جواب : - ایسے واقعات و تشویشات میں بھی رحمت و حکمت ہے کہ ان سے انکسار و افتقار پیدا ہوتا ہے۔

بجائے عزیمت کے رخصت پر عمل کرنے کی اہمیت

مضمون :- انہیں ایام میں ایک اور ابتلاء پیش آیا، ہمارے وطن میں مسجد ہمارے گھر سے کچھ فاصلہ پر ہے پھر بھی حضور جماعت فی المسجد کی توفیق شامل حال ہے، ہماری طرف ان دنوں سخت گرمی اور حدت شمس اور لوکی شکایت تھی ظہر کی نماز باجماعت میں اس حالت گرما کو دیکھ کر شمول کی نیت مذبب ہو رہی تھی، مگر بار بار آیت قُلْ نَارُ جَهَنَّمَ اشدُّ حَرًّا زبان پر بے ساختہ آ رہی تھی، اور تو کل بخدا منہ پیٹ کر مسجد کو گیا اور آیا، لقدر یہ کہ چہرہ میں لوگ گئی اور کئی وقت شہود جماعت اور حضور مسجد سے محروم رہی اور ایام مشغولی میں پہلی دفعہ معمولات سے معذور رہا، اس سے دل نے یہ سبق لیا کہ تم جیسے خفیف الہمت کا ایسے موقع پر رخصت کو چھوڑ کر عزیمت پر عمل کرنا شاید موجب حرام ہوا۔

جواب :- حرام تو خدا نہ کرے کیوں ہوتا جب کہ مضاعفا اجر ملتا ہے عمل کا بھی اور مشقت کا بھی یہ تو زمانہ عمل ہے اور اس سے جو معدوری پیدا ہو گئی ہے اس میں بھی ایک اجر عمل حکمی کا عطا ہوتا ہے جیسا حدیث میں زمانہ عذر میں اجر مثل کا لکھا جاناوارد ہے، البتہ کیفًا جو رخصت پر ثرات مرتب ہوتے اس میں من وجہ نقصان کا موجب ضرور ہو گیا اور وہ ثرات یہ ہیں۔

اعتراف اپنے بجز کا شکر انعام رخصت کا، مشاہد رافت محسن کا۔ افقاء عوت توت کا وللآخذین الرخصة امثالہا اسی لئے وارد ہے۔ ان اللہ یحب ان یوتی رخصہ کما یحب ان یوتی عزائمہ اور بعض تعلیمات میں جوابیاع رخصت کا غیر مرضی ہوناوارد ہے تردفات طویلہ کے بعد ایک محقق کے کلام میں اس کا مجمل نظر سے گزرا یعنی جو رخصت خود اس نے تاویل سے بنائی ہو شارع سے اس میں اذن نہ ہو۔

ایک خواب

مضمون :- پرسوں شب کو خاکسار نے رویا میں حضرت کوسا منے پایا، میں دوز انو ہوں اور حضرت بھی اسی ہیئت سے ہیں اور یہنا کارہ ہاتھ حضرت کے دست مبارک میں ہے، حضرت نے حلقہ ارادت میں داخل کیا اسی اثناء میں ایک لڑکے نے کچھ خس و خاشاک سا منے ڈال دیئے، میں نے ادباً اس کے ہٹانے کی جرأت نہ کی، اس کے بعد حضرت کسی سفر پر روانہ ہوئے اور مجھے ہمراکابی کا شرف بخشنا حق اللہ تعالیٰ ذلک۔

لا یلتفت الی الرویاء اذا رزق الرویة

جواب:

دست بوئی چوں رسیدا ز دست شاہ
پائے بوئی اندر ان دم شہ گناہ

باب ۵

سید صاحب کے نزدیک اصلاح باطن کا ضابطہ اور راہ سلوک کا خلاصہ اور حضرت تھانویؒ کا تشریحی جواب

مضمون :- حضرت کے فیضانِ صحبت میں جو حقائق مجھ پر ظاہر ہوئے وہ حسب ذیل ہیں۔

- (۱) پہلی چیز ذکر اللہ قلبًا و سانا علی کل حال۔
- (۲) دینت اور تقوی کا لحاظ ہر کام میں۔
- (۳) اہتمام اداۓ فرائض باحسن و جوہ۔
- (۴) احتراز عن المعاصی کبار ہاوسغار ہا۔

یہی چار باتیں خلاصہ معلوم ہوئیں اور انہیں کے اہتمام میں عمر گزارنا ہے۔

جواب :- عین عرفان ہے لیکن متن کے درجہ میں جمیع شرح ہے جیسا مشہور ہے، کافیہ کافی ست باقی در درس، یعنی با نظمام شرح جامی، اس شرح کی مثالیں معروض ہیں۔

(۱) یہ حدیث انفس و کلام نفسی کے درجہ تک ہے اس کے ساتھ ضرورت فکر کی ہے، خواہ اپنی اصلاح میں اس کو ذکر کی فرد بنا لی جائے، قرآن مجید میں یَذْكُرُونَ اللَّهَ كے بعد يَتَفَكَّرُونَ بھی ہے۔

(۲) ظاہرًا بھی باطنًا بھی کما ورد التقوی ہئنا و اشار ﷺ الی صدرہ۔

(۳) مع التوابع من السنن والتطوعات لأن الطاعات كلها سواء في لزوم اداء حقوقها.

(۴) سواء كانت ظاهرة او باطنة لقوله تعالى وذروا ظاهر الاثم وباطنه ودخل فيها الكبر والرiya وحب المال والجاه وغيرها من الرذائل ويتبع الاحتراز الاستغفار اذا صدر شئ منه لا سيما حقوق العباد من الاموال والاعراض.

اس تفصیل کے ساتھ ان کا خلاصہ طریق ہونا صحیح ہے، ورنہ سب آٹھویں۔
ولا مشاحة فی الاصطلاح ولکل اصطلاح وجهة.

کیفیات سے متعلق تحقیق

مضمون :- باقی جوش طبیعت و کیفیات مطلوب نہیں وارد ہوں تو بہتر ورنہ بالقصد اس کے درپے نہ ہو۔

جواب :- بالکل صحیح ہے اس کے ساتھ ہی اگر کیفیات محمودہ پیش آؤں، حق تعالیٰ کی نعمتیں ہیں جن پر شکر واجب ہے باقی ان کا محمود و نافع ہونا شیخ کی تحقیق پر موقوف ہے لیکن ان سے حرمان یا بعد عطا کے فقدان یہ بھی مصالح کے اعتبار سے نعمت ہے اور یہ بھی شیخ کی رائے پر ہے۔

مضمون :- حضرت میرے اس بیان کی تصویب یا صحیح فرمادیں۔

جواب :- گوئیں میں اتنی لیاقت نہیں لیکن مشورہ کے درجہ میں انتہا امر کر دیا، دعاۓ توفیق و ہدایت کا طالب ہوں۔

رسالہ قید الاعون کید العدو
سید صاحبؒ کا مکتوب مع جواب
حضرت حکیم الامت تھانویؒ

مضمون :- از ہبھمد انحضرت اقدس متعنا اللہ بفیوضہ و برکاتہ۔
السلام علیکم و رحمۃ اللہ و برکاتہ

جواب :- محترمیزاد اللہ تعالیٰ عرفانہ۔
السلام علیکم و رحمۃ اللہ

مضمون :- مکرمت نامہ نے سعادت تازہ بخشی، حضرت نے میرے متن کی جو
شرح ارشاد فرمائی ہے، اس سے اپنی نظر کا قصور معلوم ہوا۔

جواب :- قصور پر نظر بھی مفتاح ہے کمال کا۔

مضمون :- بے شبه اگر یہ تنبیہ مبین ارشاد نہ فرمائی گئی ہوتی تو میر اخلاص نہ کافی ہوتا۔

جواب :- آپ کی سلامت فطرت سے ایک وقت میں اس کے کافی ہو جانے کی
امید تھی۔

مضمون :- اب خاکسار نے اپنے متن اور حضرت کی شرح کو یک جا کر لیا ہے۔

جواب :- متعکم اللہ بہ وایانا۔

مضمون :- اور جوانشاء اللہ میری زندگی کا کامل ہدایت نامہ ہو گا۔

جواب :- اعانکم اللہ تعالیٰ بے۔

بلا طلب کسی منصب و اعزاز قبول کرنے سے متعلق

سید صاحبؒ کا استفسار اور حضرت تھانویؒ کا جواب

مضمون : - اس شرح میں امراض روحانی مثلاً ریاء و کبر و فخر و حب جاہ و مال وغیرہ سے پاک ہونے کی بھی ہدایت فرمائی گئی، اس سلسلہ میں عرض ہے اللہ تعالیٰ کا یہ عجیب معاملہ اس بے استحقاق کے ساتھ ہے کہ خاسار نے کبھی کسی منصب یا عہدہ کے لئے یا کسی اعزاز کے لئے کبھی جدو جہد نہیں کیا بلکہ آخر اشراف نفس بھی نہیں ہوا۔ مگر اللہ تعالیٰ نے مجھے خلق میں ظاہری قومی علمی مناصب کے اعزاز بلا طلب مرحمت فرمائے، اب تک مجھے اس بارہ میں صرف اس قدر اہتمام رہا کہ میری طلب اور اشراف نہ ہو، اور مل جائے تو قبول کر لیا اب اس باب میں حضرت کی ہدایت کا منتظر ہوں کیوں کہ ایسے موقع پیش آتے رہتے ہیں، شرم و حیاء کو کچھ دیر نظر انداز کر کے یہ بھی عرض کروں کہ بحوال اللہ تعالیٰ وفضلہ، یہ چیزیں نفس میں فخر و کبر کا موجب اب تک نہیں بنیں، یہ صرف اللہ تعالیٰ کا فضل ہے ورنہ بندہ کی کیا مجال جو کچھ کہہ سکے یا کر سکے حضرت سے اپنے کسی عیب کا چھپانا طبیب سے اپنی بیماریوں کا اخفا ہے، اس لئے عرض کی ضرورت ہوئی۔

جواب : - مشورہ میں توبہ کرتے ہی برکت ہے، جو تفصیل تحریر فرمائی ہے، اپنی ذات میں تو یہی کافی ہے اور اخیر حالت متنہی اور کامل کی یہی ہو جاتی ہے، لیکن چونکہ یہ طریق غامض، بہت ہے اور اس کا پورا مصدقہ ہے۔

در راہِ عشق و سوسہ اہر ممن لبست

اس لئے احتیاط بلیغ سے اس میں کام لیا گیا ہے اور مصرعہ اولیٰ کے ساتھ دوسرا مصرعہ اس پر ترتیب کے طور پر لگایا گیا ہے۔

ع
ہشد ارو گوش را به پیامم سروش (وجی) دار

اور وحی بتلائی ہے کہ فقیہ واحد اشد علی الشیطان من الف عابد جس سے دوامر پر صاف دلالت ہے ایک یہ کہ اس کے مکائد قیق ہیں، دوسرا یہ کہ ان مکائد پر فقیہ کو اللہ تعالیٰ مطلع فرمادیتا ہے۔

اس لئے اس کی ہستی شیطان پر اشق ہے پس ان کے مکائد میں سے ایک مکیدہ یہ ہے کہ سالک پر تلبیس کر دیتا ہے، یعنی کسی مقدمہ معصیت سے جلدی کام نہیں لیتا، سالک جب اس میں رنگ معصیت نہیں پاتا تو اس کے مقدمہ ہونے سے اس کو ذہول ہو جاتا ہے، پھر اس سے ایسے وقت کام لیتا ہے کہ وہ لا یدری ولا یحتسب کے درجہ میں آ جاتا ہے اس لئے مصلحین شبہ ضعیفہ میں بھی معالجہ کی ضرورت سمجھتے ہیں، چنانچہ اس شبہ میں آئندہ طریق نے یہ تدبیر کی ہے کہ افعال مباح جو صورۃ ذلت ہوں اختیار کرتے ہیں مگر اس نادان نے اس میں بھی ایک فتنہ سمجھا ہے یعنی شہرت اس لئے ایک دوسرا علاج تجویز کیا ہے، یعنی ایسے اعزاز و امتیاز کے اوقات میں استحضار اپنے عیوب و ذنوب و نقصاں و رذائل کا اور ساتھ ساتھ تکرار استغفار کا، اس کا مدت طویلہ تک التزام رکھا جائے جب تک مبصر شہادت صحت کے راست پر ہونے اور علاج کے ضروری نہ ہونے کی نہ دیدے۔ فقط۔

مضمون :- حضرت نے میری عرض پر حب جاہ و مال کے جن حقائق اور ان کے غیر محسوس رگ و ریشه کی طرف متنبہ فرمایا ہے شبہ وہ میری ظاہرین نگاہ سے او جھل تھے، حضرت کی تنبیہ سے متنبہ ہوا اور اب ہر واقعہ کے وقت بحمد اللہ تعالیٰ ان پر نظر پڑنے لگی اور جب کوئی رگ و ریشه نظر آیا، حسب الامر استغفار کیا اور اپنے عیوب و نقصاں کا استحضار اور اس علاج سے فائدہ پاتا ہوں۔

جواب :- هنیأ لكم علم الحقيقة والعمل (دوسرا مصرعہ بیساخۃ ذہن میں نہیں آیا)

اصلاح باطن کا طریقہ و ترتیب

مضمون : - اب دل میں خلش یہ ہے کہ اس تخلیہ بالفضل اور تخلیہ عن الرذائل کا کام کس نج اور کس ترتیب سے شروع کیا جائے کہ الامم فالاہم کے اصول کے مطابق ہو اب اس کے لئے حضرت ہی کی خدمت بابرکت میں درخواست ہے کہ میرے لئے میری صلاحیت واستعداد ناقص کے پیش نظر کوئی طریقہ متعین فرمایا جائے۔

جواب : - گو بعض اکابر نے (کالغزالیؒ فی منہاج العابدین) اس میں کسی قدر ترتیب کی بھی رعایت فرمائی ہے، مگر ممکن ہے کہ وہ ان کے اجتہاد میں اکثری ہوا اور اس وقت تجربہ سے اکثری بھی نہیں رہا اور میرے ذوق میں تو کبھی بھی اکثری نہیں ہوا بلکہ شریعت کے دوسرے توسعات و سہولات میں سے ایک یہ بھی ہے کہ علاج میں طبیب یا مریض کو ایسے قیود کا مقید نہیں کیا گیا بلکہ میرے تجربہ میں یہی طریقہ سلوک رہا کہ جس وقت جس مرض کا احساس ہوا۔ (وہذا یختلف باختلاف الاحوال والرجال كما فی الطب الجسمانی) اس وقت طبیب سے مشورہ کر لیا گیا اور اس مشورہ پر عمل کر کے علاج کیا گیا اور اس علاج کے نافع و موثر ہونے کے لئے کسی دوسرے مرض کا رہنمائی نہیں ہوتا، (یہذا یتميز هذا الطب من الطب الجسمانی) اور یہ نعمت ہے حق تعالیٰ کی (اللهم الا قليلا و اذا وقع يراعيه الطبيب) امید ہے کہ جواب ہو گیا ہو گا۔

والسلام علیکم

حضرت سید صاحب کے بعض احوال رفیعہ

مضمون : - عرض کیا تھا کہ مجھے اپنی ہربات میں بڑائی اور اپنی تعریف سنئے کو جی چاہتا ہے اور میرے ہر کام میں سستی پائی جاتی ہے، ارشاد ہوا کہ ان دونوں کے درجے ہیں، اختیاری اور غیر اختیاری کون سے درجہ کی شکایت ہے، اس سے یہ سمجھا کہ جس حد تک غیر اختیاری ہے وہ معذور ہے لیکن جو اختیاری ہے اس کو دور کیا جائے اگر یہ میری تقصیر ہم ہے تو تنبیہ فرمائی جائے۔

جواب : - ماشاء اللہ تفسیر میں ذرا بھی تقصیر کا احتمال نہیں۔

مضمون : - بحمد اللہ کہ تکبر نہیں، بلکہ تکبر سے ڈرتا ہوں یہی سب سوال تھا۔

جواب : - یہ ڈر ہی تو جالب رحمت و نصرت ہے۔

واعلمُوا أَنَّ اللَّهَ مَعَ الْمُتَّقِينَ اس میں نص ہے۔

مضمون : - اس دفعہ عمر میں پہلا رمضان گیا جس میں جسم نے روح نے کمزوری دکھائی یعنی روزہ میں مشقت کے بجائے فرحت نصیب ہوئی اور آخری تراویح کے دن تھکن اور تکان کے بجائے یہ حسرت محسوس ہوئی کہ یہ برکت آج رخصت ہو رہی ہے۔

جواب : - حب عبادت حب معبود سے ناشی اور دولت عظمی ہے۔

طبعی سنتی و کاملی کے باوجود حکم پر عمل کرنا

بڑے اجر و ثواب کا باعث ہے

مضمون :- میں نے اپنی سنتی کی شکایت کی تھی، حضرت نے پوچھا تھا کہ یہ طبعی ہے، یا اور کسی سبب سے، سو وہ طبعی تھی اور میں اس سے ملوں تھا آج حضرت کے وعظ ملقب بہ ”شعبان“ میں اس بیان کو پڑھا کہ طبعی سنتی پر پھر احکام کو بجالانا بھی حامل ثواب ہے اس سے میرا وہ ملال آج خدا کا شکر ہے کہ دور ہو گیا، اور انبساط عجیب کا باعث ہوا، اور خیال ہوا کہ شاید وضو علی المکارہ جو حدیث میں آیا ہے اس سے بھی یہ اشارہ نکلتا ہو۔

جواب :- بالکل صحیح ہے، اور نصوص میں اس کی صریح تائیدات بہت ہیں۔

۱۔ وہ مضمون یہ ہے ”کسل طبعی منافی ایمان نہیں مثلاً اٹھتے وقت صبح کی نماز کے وقت طبیعت کسل مندر ہوتی ہے اور گھست کر اٹھتا ہے تو خود ان کو بھی شبہ ہوتا ہے اور دوسرا بھی کہتے ہیں۔ اذَا قَامُوا لِيَ الْصَّلَاةَ قَامُوا كُسَالَىٰ۔“

یہ منافقین کا ذکر ہے کہ جب وہ نماز کے لئے کھڑے ہوتے ہیں تو کسل مندر ہونے کی حالت میں کھڑے ہوتے ہیں، پس اس سے نفاق کا حکم لگادیتے ہیں، سو سمجھ لو ایک کسل ہے طبع کی کمزوری کی وجہ سے اور ایک ہے ضعف اعتماد کی وجہ سے، سو جب باوجود ضعف طبیعت کے بھی طالب حق اٹھتا ہے تو یہ اور زیادہ دلیل ہے ایمان کی، اکثر ذاکرین ایسی حالت کے متعلق مجھ سے پوچھتے ہیں کہ ہم منافق ہو گئے میں لکھ دیتا ہوں کہ تم شوق سے اٹھنے والوں سے بڑھ کر ہو، تم کو ایمان اٹھاتا ہے اور شوق سے اٹھنے والے کو شوق اٹھاتا ہے، جس میں وہ مجبور ہو کر اٹھ کھڑے ہوتے ہیں جیسے انہیں میں آگ بھردی جائے تو وہ مجبوراً گاڑیوں کو لے اڑے گا، تم نفس سے کشاکشی کرتے ہو پس یہ کسل طبیعت کا ہے اعتماد کا نہیں۔

(وعظ شعبان محققہ حقیقت عبادت، ص: ۲۸۸)

باب ۲

ذکر، توجہ، تصور سے متعلق مضامین

توجہ کی خواہش اور حضرت تھانویؒ کا جواب

مضمون :- توجہ کی نسبت حضرت کے کلام میں ایسے اشارے ملتے ہیں جن سے یہ ظاہر ہوتا ہے کہ یہ عارضی فائدہ کی چیز ہے، مگر شاید معین عمل تو ہوگی۔

جواب :- احیاناً ایسا بھی ہوتا ہے اور دوسرے احیان میں مانع بھی ہو جاتا ہے جیسے روکوب کی عادت والا مشی علی الرجل سے (یعنی سواری پر چلنے کا عادی پیدل چلنے سے) عاجز ہو جاتا ہے، اور مرکب (سواری) نہ ملنے کے وقت سفر امقصود سے محروم۔

مضمون :- زیادہ کیا عرض کروں۔ ع

در حضرت کریم تمنا پر حاجت است

جواب :- مجھ جیسا طالب علم خوگر کلام ایسا کریم کب ہو سکتا ہے۔

مضمون :- میں نے توجہ کی خواہش کی تھی جواب سے تشفی ہوئی اور مصلحت سمجھ میں آئی، پھر وعظ، وحدۃ الحب میں پڑھ کر مزید تشفی ہوئی، مگر میں تصور میں بلا مقصد آپ سے با تین کرتا ہوں، پھر تنہہ ہو جاتا ہے۔

جواب :- دونوں میں منافع ہیں اول میں مقدمہ کی شان ہے، ثانی میں مقصود کی۔

ذکر جہری اور توجہ معروف کے متعلق تحقیق

مضمون : - میرے والد مرhom ابوالعلائی طریقہ کے شیخ تھے اور بھائی مرhom مجددی حضرت شاہ ابواحمد صاحب بھوپالی کے مرید و خلیفہ تھے، بچپن میں ان دونوں بزرگوں نے اپنے حلقہ میں مجھے شامل کیا، والد صاحب مرhom ذکر جہری معروف کرتے تھے، مگر مجھے رغبت نہ ہوئی، بعد کو مجھے یہ کچھ بدعت سامنے لگا، ”قصد السبیل“ میں حضرت نے ادھر جواشارہ کیا ہے اس سے تسلیم ہوئی کہ نفس ضرب اور طریقہ ضرب کوئی ثواب کا کام نہیں آپ نے ضرب کی اجازت دی ہے، مگر ابھی تک اس پر عمل نہ کر سکا، اور میلان نہیں پاتا۔

جواب : - اجازت مستلزم ترجیح نہیں، راجح فی نفسہ خفی ہے، اور بعض مصالح کی بنابر غیر مفرط بھی مطلوب ہے، اور مغلوبیت میں مفرط بھی عفو ہے۔

مضمون : - بھائی صاحب مرhom توجہ دیتے تھے، اور مراقبہ کرتے تھے مگر بچپن تھا، قدر اس نعمت کی نہ ہوئی پھر ایام تعلیم میں اور احوال پیش آئے جو ادھر سے مانع اور حاجب بن گئے

جواب : - اس میں تو ذکر جہر سے زیادہ بدعت کا شبہ ہے گو دونوں شہبہ نے غلط ہیں، مگر ذکر جہر کی اصل منقول تو ہے یہ تو کہیں منقول ہی نہیں۔

دیجی اور خیال کی مرکزیت کے لئے کسی تصور کو قائم رکھنا

مضمون : - اب حضرت کے فیض سے اس عمر میں جب خمسین و سین کے بیچ کی منزل ہے پھر ادھر پہنچنا ہوا، عرض یہ ہے کہ ذکر کے وقت خیال کی مرکزیت کے لئے کسی تصور کو قائم رکھنے کا خیال دل میں پہلے کی طرح پیدا ہوتا ہے کیا کوئی ہدایت اس باب میں مل سکتی ہے۔

جواب : - اس کا انجام تشبیہ کا غلبہ ہے تزیر یہ پر جونہایت خطرناک ہے، اگر کوئی مرکز

قام بھی ہو گیا تو وہ غیر مقصود کام ہو گا، اور ذا کراس کو مقصود سمجھے گا تجویز کردہ ہر تصور خلاف واقع ہو گا۔

مضمون :- میں نے عرض کیا تھا کہ مرکزیت خیال کے لئے ذکر کے وقت کیا تصور قائم کیا جائے ارشاد ہو ایہ مرتبہ تزیریہ کے خلاف ہے یہ بات میرے دل میں بھی آ رہی تھی مگر ایک دفعہ خود بخود کعبہ کا خیال آ گیا اور میں اس میں اپنے تصور میں مقام ابراہیم میں بیٹھ کر ذکر کرنے لگا مگر وہ چیز آئی تھی، جاتی رہی اتفاق سے حضرت کے ایک وعظ میں اوپر اشارہ پایا۔ (حوالہ ڈھونڈا مگر اس وقت نہیں ملا) کیا ارشاد ہے۔

جواب :- میں کلمہ "ادھر" کا اور کلمہ "حوالہ" کا مدلول نہیں سمجھا۔

مضمون :- از ہمدان

بحضرت اقدس معينا اللہ تعالیٰ بفیوضہ

جواب :- جعل الله تعالى هذا التواضع مفتاحا للرفعة.

مضمون :- صحیفہ شریفہ نے بشاشت تازہ بخششی، جس فقرہ کا مدلول میرے قصور بیان کی وجہ سے واضح نہیں ہوا تھا، اس کی توضیح یہ ہے۔

جواب :- یہ بھی ہے کہ میرے ادراک دماغی کا قصور ہو۔

مضمون :- ایک دفعہ اتفاقاً ہنگام ذکر کعبہ مقدس کی صورت سامنے آ گئی اور میں اپنے تصور میں مقام ابراہیم پر بیٹھ کر مصروف ذکر ہوا۔ اتفاق سے اس کے دوسرا دن میں نے حضرت کے ملفوظات مندرجہ اشرف العلوم بابت ربیع الثانی ۱۳۵۲ھ صفحہ ۱۱ میں لا صلوٰۃ الا بحضور القلب کی تشریح میں یہ پڑھا کہ:

”پھر اس احضار مامور بہ کی کامل صورت یہ ہے کہ مذکور کی طرف متوجہ رہے، یا مثلاً یہ سوچے کہ کعبہ کی طرف منہ کئے کھڑا ہوں اور کعبہ سامنے ہے، انتہی اس کی نسبت استفسار تھا کہ ذکر میں کعبہ کا تصور کہ میں اس کے سامنے بیٹھا

ہوں کیا جائے تو کیسا ہے۔

جواب :- اب جواب عرض کرتا ہوں کہ ابتدائے سلوک میں دفع خطرات کا خاص اہتمام کیا جاتا ہے، متنہی کو اس کی چند اس حاجت نہیں۔ اور یہ ابتداء و انتہا باعتبار مراتب قرب عند اللہ کے نہیں، بلکہ اصطلاحی ضابطہ کی باعتبار حالت ظاہری نصاب طریق کی ہیں)

اگر اس مراقبہ سے دفعہ خطرات میں اعانت ہوتی ہو تو اس کو اختیار کیا جائے۔

مضمون :- نماز میں توجہ کے لئے حضرت نے جو تجویز اپنے ملفوظات و تحریرات میں فرمائی، کہ الفاظ کوارادہ کے ساتھ سوچ سوچ کر پڑھا جائے میرے لئے بہت مفید ہوئی ہے۔ فبحمد اللہ۔

جواب :- رزقکم اللہ ثمراتہ۔

ذکر کی کوئی خاص ہیئت مقصود نہیں

مضمون :- ذکر کی اہمیت کی طرف اشارہ فرمایا گیا، ذکر کی کوئی خاص صورت میرے لئے فرمائی نہیں گئی ہے۔

جواب :- کوئی خاص ہیئت مقصود بالذات نہیں جتنے امور اس قبل میں منقول ہیں سب استعداد کے اختلاف سے درجہ معالجہ میں ہیں، جیسے طبیب نے ایک ہی مرض کے دو مریض کے لئے ایک ہی اجزاء تجویز کئے لیکن ایک کے لئے ان کا سفوف بنوایا اور ایک کے لئے اس کے حبوب بنوائے کیوں کہ وہ سفوف کو نگل نہ سکتا تھا۔

مضمون :- میرا عمل یہ ہے کہ آنکھیں بند کر کے تصور ذات مذکور کا بصورت نور کر کے اور کبھی قلب کی طرف دھیان کر کے کہ آواز قلب سے نکل رہی ہے اسم ذات اللہ تعالیٰ اکثر بھیر ادا کرتا ہوں اور جوش میں اکثر اضطرار اُجھر ہوئی جاتا ہے۔

جواب :- ع چنین پیرو کہ زیبامیر وی
البته صورت نور کے ساتھ تقدیم اختیار اگرچہ بدرجہ اعتقاد نہ ہو مضر ہے۔

تہجد اور ذکر کی پابندی

مضمون :- تہجد جاری ہے، اتنا اضافہ ہوا ہے کہ اس موقعہ کے ادعیہ ماثورہ یاد کر کے پڑھنے لگا ہوں، جیسے لک الحمد انت نور السموات والارض اور اللهم لک سجدت وبک آمنت وغیرہ۔

جواب :- سنت کا مورث برکات ہونا یقینی ہے۔

مضمون :- ہمت کرتا ہوں کہ بارہ تسبیح کا شغل تہجد کے بعد شروع کروں مگر شغل کے لئے تسهیل شرح قصد اس بیل میں شیخ کی موجودگی میں یعنی اس کے پاس رہ کر اس کے شروع کرنے کی ہدایت ہے، تو آیا اسی ہدایت کی پابندی کی جائے، یا مجھے ابھی سے اجازت ہوتی ہے۔

جواب :- پاس رہنا درجہ اشتراط میں نہیں بعض مصالح کے لئے ہے جس میں زیادہ خل ضرب اور جہر کو ہے، اگر ان کو اختیار نہ کیا جائے تو پھر پاس ہونا درجہ مصلحت میں بھی مطلوب نہیں ہے۔

باب

احوال و کیفیات

ذکر کی کثرت اور خاص کیفیت

مضمون : - پچھے عریضہ کے دن سے یعنی ۶ رمضان المبارک سے محمد اللہ کے ذکر اللہ چھہ ہزار سے بڑھا کر بارہ ہزار روزانہ جاری ہے، اللہ تعالیٰ استقامت عطا فرمائیں۔

جواب : - آمین، وقد فعل انشاء الله

مضمون : - ذکر کے اوقات کے علاوہ بھی کم اور بھی زیادہ بلا ارادہ بلا تحریر یک لسان اندر سے اللہ اللہ جاری رہتا ہے، اور ذہول بھی ہو جایا کرتا ہے، مگر ذکر کے علاوہ خشیت یا محبت کی کوئی کیفیت نہیں ہوتی۔

جواب : - الفعالات غیر اختیاری ہوتے ہیں، اور کوئی غیر اختیاری مقصود نہیں گھمود ہوں، ان کے ساتھ یہ معاملہ رکھنا چاہئے، کیا لاتا سو اعلیٰ ما فاتکُمْ وَ لَا تَفْرُحُوا بِمَا آتَاکُمْ۔

مضمون : - الحمد للہ کے بفضل و توفیق الہی ذکر جاری ہے، ایک دفعہ یہ واقع پیش آیا کہ زبان اس خیال سے بند ہو گئی کہ یہ گنہ گار منہ اور اس سے یہ اسم اعظم و اقدس ادا ہو، پھر یہ کیفیت جاتی رہی۔

جواب : - دونوں محمود ہیں، پہلی کیفیت اس حال کا غالبہ ہے۔

اجب لنا مناجاة الحبيب باوجه

ولكن لسان المذنبين کلیل

اور دوسری کیفیت غلبہ مقام کا ہے اور مظہر ہے اس حقیقت کا
درپس آئینہ طولی صفت داشتہ اند
آنچہ استاد ازل گفت گبو میگویم لے
والثانی فضل۔

ذکر کی وجہ سے وجود کی کیفیت

مضمون : - بارہ بڑا رکی تعداد ہر روز پوری کر لیتا ہوں کبھی ایسا ہوتا ہے کہ اعضاء میں وجود کی کیفیت ہو جاتی ہے اور کبھی کبھی چیخ مارنے کو جی چاہتا ہے نماز میں کبھی احیاناً یہ صورت نمودار ہو جاتی ہے اور کبھی کوئی کیفیت نہیں ہوتی، ذکر اللہ حدیث نفس کی طرح اکثر جاری ہو جاتا ہے، سوتے سوتے تک یہ حالت رہتی ہے مگر دوسروں اور گفتگو اور صحبت میں یہ بات جاتی رہتی ہے، ذکر میں تصور کامل یاد ریتک یکساں قائم نہیں رہتا، اس کی آرزو رہتی ہے۔

جواب : - یہ سب تغیرات نفسانیہ لازمی السعادة ہیں، ان کے اختلاف کی طرف التفات نہ کیا جائے، البتہ اپنے مشیر کو اطلاق برادر دینا ضروری ہے۔

مضمون : - حضرت کی دعاؤں کو اپنی کشائش کار کے لئے وسیلہ سمجھتا ہوں اور اس کا طلب گار رہتا ہوں۔

جواب : - دل سے دعا گو ہوں اور اپنے لئے دعا جو بھی۔ ۲

سید صاحبؒ کے بعض احوال و کیفیات

مضمون :- از بیچداں۔

السلام علیکم و رحمة اللہ۔

جواب :- محترمی دام لطفکم۔ السلام علیکم

مضمون :- والا نامہ نے سعادت بخشی اور اشکالات رفع ہوئے۔

جواب :- هنیئا لكم العلم۔

مضمون :- محمد اللہ معمولات جاری ہیں۔

جواب :- بارک اللہ فیها۔

مضمون :- اور ان کے آثار خیر و برکت بمحض بفضل خدا ہیں اپنے اندر محسوس کرتا ہوں جن کا تصور بھی حضرت کے فیض کے بغیر میں تصور نہیں کر سکتا تھا۔

جواب :- زاد اللہ فی ثمراتہ۔

مضمون :- ہر چند احوال و کیفیات مطلوب نہیں جو حضرت کی تحریرات سے اچھی طرح سمجھ میں آگئی، تاہم جو وارد ہوتا ہے اس کا عرض کرنا ضروری ہے ایک دفعہ اثنائے ذکر میں یہ معلوم ہوا کہ میری روح آسمان پر پرواز کر رہی ہے، میں دیکھ رہا ہوں ساتھ ہی نظر بھی اٹھتی گئی۔

جواب :- یہ آثار مبتدی کو ہوتے ہیں جس سے دل بڑھانا مقصود ہوتا ہے۔

مضمون :- پرسوں شب بعد تہجد دعائیں اپنی گنہگاری و سیہ کاری کے اعتراف اور مغفرت الہی کی طلب میں ایسی خشیت طاری ہوئی کہ آنکھیں آبدیدہ ہوئیں اور جسم پر لرزہ کی سی حالت محسوس ہوئی اور اس کے بعد ذکر میں ایسی کیفیت ہوئی کہ اللہ کا لفظ زبان سے محبت میں ڈوبا ہوا نکلنے لگا اور نکلتا رہا اور جسم میں ایسا رقص پیدا ہوا کہ بیٹھے بیٹھے عند

الذکر بلا قصد جھومنے لگا اور معلوم ہوتا تھا کہ بولی بولی رقص میں ہے اور اگر خلاف شرع ہونے کا خیال نہ ہوتا تو شاید میں اٹھ کر ناچنے تھر کنے لگتا۔ استغفار اللہ۔
جواب :- یہ سب ان ہی آثار کے آhad ہیں، اور خلوت میں ایسا رقص منکر بھی نہیں۔

ذکر کی حالت میں غیر اختیاری پر تصور شیخ

مضمون :- ایک بات عرض کرتا ہوں۔ کیفیت ہے اس لئے عرض کرتا ہوں، میں تصور شیخ کا کبھی قائل نہ تھا اور نہ مستحسن سمجھتا تھا، مگر میر اخیال ہے کہ اکثر اوقات میں ذکر میں اور کبھی یوں بھی حضرت کی شبیہ مبارک (صورت) نظر کے سامنے آ آ جاتی ہے اور میں اس کو دور بھی نہیں کرتا۔

جواب :- جو چیز بعض مغاسد کی وجہ سے بعض کے لئے غیر مستحسن ہے وہ تصور ہے جو با اختیار ہو، اور غیر محل مفسدہ میں دور کرنا واجب نہیں۔ حدیث میں ہے۔ کَانَى الْأَنْظُرُ إِلَى وَبِيْضَ سَاقِ رَسُولِ اللَّهِ صَلَى اللَّهُ عَلَيْهِ وَسَلَّمَ۔

غیر اختیاری طور پر نماز میں تصور شیخ

مضمون :- حضرت کا تصور اکثر اوقات قائم رہتا ہے حتیٰ کہ کبھی نماز میں بھی، رفع کرتا ہوں مگر قادر نہیں ہوتا ہوں کبھی یہ کیفیت زیادہ ہوتی ہے اور کبھی کم۔

جواب :- جو بدون اختیار ہواں کی کمی اور بیشی دونوں محمود اور منظر ہیں دو تجلیوں کے اور اسی کے متعلق تعلیم ہے۔

چونکہ بر صحبت به بندو بستہ باش

چوں کشاید چاکب و بر جستہ باش

ذکر بغیر کیفیت کے

مضمون :- کل "شام امدادیہ" کا مطالعہ کیا تھا، رات بھرنیںد میں وہی مضامین اور حضرت حاجی صاحب قدس سرہ کا تصور بلا زیارت و روایت قائم رہا۔

جواب :- یہ بھی ایک گونہ صحبت ہے رزق اللہ تعالیٰ برکاتہا۔

مضمون :- ذکر میں بقول حضرت کے ایک ملفوظ کے کہ جب کیفیت ہو تو اس کو غذا سمجھو اور جب نہ ہو تو اس کو دوسرا سمجھ کر کرو، سو دو اہی پینے کی نوبت ان دونوں زیادہ آتی ہے۔

جواب :- هدی اللہ تعالیٰ لا کمل و انفع من هذا۔

مضمون :- بحالت ذکر دو ہفتوں سے اپنے اندر عجیب بے کیفی اور بے رنگی محسوس کرتا ہوں بار بار استغفار کرتا ہوں مگر دل کی شنگی دور نہیں ہوتی۔

جواب :- قفل خزانہ کا اول مغلق ہوتا ہے پھر مفتوح ہوتا ہے یہی شنگی تھی جس کو انقضیَ ظہر ک فرمایا ہے اور جس کے بعد الْمُنْشَرُخ کا وقوع ہوتا ہے۔

مضمون :- اب حضرت سے دشمنی اور دعا کی اتجah ہے کیفیات سے خلواس کا سبب ہے، گمان کرتا ہوں کہ پچھلی ایک کیفیت کے وقت جس پر مجھے بہت خوشی تھی، دل میں یہ ہوں پیدا ہوئی تھی کہ دوسروں سے بھی پوچھوں کہ ان پر بھی ایسی کیفیت ظاہر ہوتی ہے یا نہیں اسی کے لئے استغفار کیا اور بارگاہ الہی میں بمحروم اسی کی، مگر ہنوز کشودہ کا رہیں، ہر چند کہ حضرت کی تعلیم سے یہ جانتا ہوں کہ امور غیر اختیاریہ کے درپے نہ ہونا چاہیے تاہم آثار محمودہ کے فقردان کی حسرت ہے۔

جواب :- یہی حسرت حضرت تک لے جاتی ہے، ولو بعد الموت کما قيل۔

جان صدقیاں ازیں حسرت برینخت
کامان بر فرق ایشان خاک بنخت

ذکر میں کیفیات مقصود نہیں محمود ہیں

مضمون :- ذکر میں کبھی کبھی آواز ایسی در دمند ہو کر نکلتی ہے جیسے کسی دکھے ہوئے دل کے اندر سے نکلتی ہو، دو دفعہ تو ایسا نظر آیا کہ میں حالت نزع میں ہوں اور آواز آ رہی ہے، اور ایک دفعہ دیکھا کہ میں شہید ہو گیا ہوں اور آواز گلے سے نکل رہی ہے اور دونوں میں عجیب لذت روحانی پائی۔

جواب :- ذا کرین کو ایسے حالات پیش آتے ہیں جو علامت ہے تا شیرذ کر کی اور یہ سب محمود ہیں مگر مقصود نہیں، مقصود وراء الوراء ہیں جس میں اطافت محض ہے جس کا ادراک بھی بعض اوقات نہیں ہوتا۔ الا بعد العلم الراسخ المستفاد من علوم الانبياء۔

مضمون :- خاکساراب تک احوال و کیفیات کو ایک گونہ مقصود سمجھے ہوئے تھا، اور ان کے حصول کے درپے تھا مگر حضرت کی تصانیف میں اور قدس اس بیل میں بھی ان کو محمود ذکر فرمایا گیا ہے مگر مقصود نہیں بلکہ ایک پیچھے صحیفے میں میرے اپنے بعض کیفیات کے عرض کرنے پر ارشاد ہوا کہ یہ آثار محمود ہیں مگر مقصود نہیں۔ مقصود وراء الوراء ہے۔ اس وراء الوراء مقصود کو سمجھنا چاہتا ہوں، شاید اللہ تعالیٰ اپنے فضل و کرم سے منزل مقصود کا نشان بتا دیں اور اس راستہ پر چلا دیں۔

جواب :- اگر وہاں پہنچنا ممکن ہوتا تو وراء الوراء ہی کیوں ہوتا اگر برائے نام وہاں تک رسائی کا کچھ مفہوم ہے تو یہی ہے۔

اے برادر بے نہایت در گھے سست

ہر چہ بردے مے مری بردی مالیت

اور یہ ہے۔

نگرد قطع ہر گز جادہ عشق از ووید نہا
کمی بالا خود ایں راہ چوں تاک از برید نہا

اور یہ ہے۔

کل ما خطر بیالک فھو هالک
والله اجل واعلی من ذلک

اور یہ ہے۔

اے بر تراز خیال و قیاس و گمان و وہام
وزہر چہ گفتہ اند و شنیدیم و خواندہ ایم
مجلس تمام گشت و پایاں رسید عمر
ما ہچنان در اول وصف تو ماندہ ایم

جب یہ نامکن ہے تو صرف خدمت حسب حکم و حسب ہمت کرنا اس کا فرض
ہے اس کا شمرہ یہ ہوگا کہ اس کی استعداد کے موافق وہ خود مسافت کو قصر کر کے اس کے
مناسب مقصود تک پہنچا دیں، خلاصہ یہ کہ اس مسافت کو قطع نہیں کر سکتا وہ خود قطع کر کے
اس کو پہنچا دیتے ہیں، حدیث اس میں لفظ ہے۔ من تقرب الی شبراً تقربت الیه
ذراعاً۔ (الحدیث)

(تمثیل ضروریہ) اس خط میں جو وراء الوراء کے متعلق لکھا گیا ہے اس وقت وہ خط جس
میں اس سے اجمالی تعریض ہے جس کا پتہ بعد تلاش کے اس خط میں لفظ صحیفہ کے بعد میں
بین القوسین لکھ دیا گیا ہے نظر میں نہ تھا، پھر بعد تلاش جب اس میں نظر کی گئی معلوم ہوا کہ
یہاں اس صحیفہ میں وراء الوراء کے وہ معنی نہیں جو ادا کرنے والی ذات کے متعلق ہے اس لئے
یہ جواب بے محل ہے بلکہ مراد وہ ہے جو وراء الاحوال ہے اور وہاں رسائی ممکن ہے کو بعض
اوقات اس کا ادا کرنیں ہوتا اور وہ تعلق سازن ج ذات ہے جو شمرہ ہے اعمال و اتباع کا اور

اس میں نہ کیفیات متعارفہ ہیں نہ جذبات نفسانیہ جن میں رنگ طبیعت کا غالب ہوتا ہے اور جن میں تغیر بھی بعینہ صرف محبت و خشیت روحا نیہ ہیں جن میں عقلیت غالب ہوتی ہے اور جن میں تغیر کا لانا در ہے اور یہی امور جنت میں ہوں گے اور انہی کا شرہ قرب ہے اور یہی شرہ بھی ہیں قرب کا۔

ب

چند علمی تحقیقات

مضمون :- حضرت کے قول ”یہی امور جنت میں ہوں گے“ کی تشریح میں نے چاہی تھی، اس پر ارشاد ہوا کہ یہ سب ایمان کامل کے لازم سے ہیں اور لوازم کا انداز کا ملزم سے ممتنع ہے جب جنت میں ایمان کامل ہوگا تو ان لوازم کی تحقیق بھی واجب ہے۔ میراوس سے یہ ہے کہ آخرت میں جب اہل ایمان دیدارِ الہی سے مشرف ہوں گے اور یوں بھی آخرت میں سب پرانشاف ہو جائے گا تو ان منشافت اور محسوسات و مریئات میں سب کا حال یکساں ہوگا، تو درجہ ایمان میں یکساں ہو جائے گی پھر فرق مراتب کیسے ہوگا، الا یہ کہ تسلیم کیا جائے کہ دیدار و پرانشاف علی قدر مراتب ایمانی فی الدنیا ہوگا۔

جواب :- حدیث میں اسی کی تشریح ہے۔

عن ابن عمر قال قال رسول الله صلى الله عليه وسلم في حدیث طویل اکرمهم على الله من ينظر الى وجهه غدوة وعشية . (الحدیث)۔^۱
یہ بمعنی وہ دال ہے کہ بعض کو دو وقت تخلی نہ ہوگی، واصرخ منه في الباب ما (رواه اترمذی وابن ماجہ) عن ابی هریرۃ قال: قال رسول الله صلى الله عليه وسلم في حدیث طویل ان اهل الجنۃ اذا دخلوها نزلوا فيها بفضل اعمالهم ثم يوذن لهم مقدار يوم الجمعة من ایام الدنیا فیزو رون ربهم . (الحدیث)^۲

^۱ رواه احمد والترمذی، مشکوقة باب رؤیۃ اللہ تعالیٰ ۲ مشکوقة باب صفة الجنة الفصل الثاني۔

حدیث بالا کا جو مفہوم تھا وہ اس کا منطق ہے یہ تفاوت ترویت میں ہے بقیہ منازل و مدارج کا تفاوت بھی احادیث میں وارد ہے۔

مضمون : - یا یہ کہا جائے اس دیدار اور انکشاف سے ایمان میں کوئی زیادتی وہاں نہ ہوگی۔
جواب : - میں اس شق کو نہیں سمجھا اور جب ایک شق نص سے معین ہو گئی پھر دوسری کے سمجھنے کی حاجت بھی نہیں۔

مضمون : - دوسراؤ سو سہ بھی یہ ہوا کہ حضرت کے ارشاد کے مطابق جنت میں محبت کے ساتھ اہل ایمان میں خشیت بھی ہو گی تو اس کی تطبیق آئی کہ یہ لا خوف علیہم ولا هم يحزنون . وغیرها من الآيات الدالة على عدم الخوف سے کیوں کر ہوگی۔ اس سمجھداں کی فکر کا سد میں آتا ہے کہ عدم خوف زوال نعمت بہشت کا ہوگا اور خشیت جلال الہی سے ہوگی۔

جواب : - ماشاء اللہ صاحیح سمجھے۔

مضمون : - اس پر یہ شبہ میرے دل میں ہوتا ہے کہ بہشت میں تو جمال الہی کا فقط مظہر ہو گا پھر جلال الہی کا منظر وہاں کیسے نظر آئے گا جو خشیت ہو۔

جواب : - وہاں جمال اور یہ جلال متضاد نہیں جمال ہی جلال ہو گا وہ معنی قوله علیہ السلام وما بين القوم وبين ان ينظر والى ربهم الا رداء الكبير ياء على وجهه . (رواه مسلم في باب اثبات رؤية المؤمنين في الآخرة ربهم اثبت الجلال المعبر عنه بالكبيرياء في عين شاهدة الجمال المعبر عنه بالرؤيية وهذا الجلال هو المانع عن ادراك كنه الذات مع وقوع الرؤيية فالجمال محل الرؤيية والجلال حجاب الادراك) .

اور حق تعالیٰ کی توبڑی شان ہے اللہ تعالیٰ نے اپنی بعض مخلوقات کو وہ عظمت دی ہے کہ عین جمال میں ان کے جلال کا ظہور ہوتا ہے، چنانچہ عمرو بن العاص کا قول ہے۔

وما كان أحد احب الى منه صلى الله عليه وسلم ولا اجل في عيني منه
وما كنت اطيق ان املاً عيني منه. الحديث ، رواه مسلم في باب كون
الاسلام يهدم ما قبله . اور پھر مخلوقات میں خود حضور صلی اللہ علیہ وسلم کی ایک خاص شان
ہے معمولی اور خسیں محبوب کے جمال میں ظہور ہیبت کا ہوتا ہے۔ کما قال ۔

سامنے سے جب وہ شوخ دربا آجائے ہے
تھامتا ہوں دل کو پر ہاتھوں سے نکلا جائے ہے

وفی امثالها کثرة فی کلام العشاق.

(تمہید) خط بالا سے پہلے خط کے (جس میں بعض احادیث اجتماع جمال و جلال کی
منقول ہیں)

جواب میں خط ذیل آیا جو مجمع جواب ذیل میں درج ہے۔

مضمون :- عطوفت نامہ نے بہرہ مند کیا محبت و خشیت اور جمال و جلال کی کیجاں
اور جامعیت کے سمجھنے میں خاکسار کو جواشکال پیش تھا جملہ اللہ کہ تحریر پر تنوری سے مندفع ہو گیا،
یہ بھی تائید اٹھی ہے کہ اس سے پہلے کہ حضرت کا جواب آئے شوال ۱۳۶۰ء کا مبلغ نظر سے
گزر اجس کے دوسرے صفحہ میں حضرت نے اسی اشکال کو دور فرمایا تھا، اور اس کا عنوان
محبت اور خشیت کی کیجاں کے بجائے محبت اور ہیبت کی کیجاں ہے اسی سے تمثیلی جواب سمجھ
میں آگیا تھا مگر اس والا نامہ میں احادیث سے استشہاد نے ہر خط کو دور کر دیا۔ محمد اللہ۔

جواب :- اس سے بے حد سرت ہوئی کہ محمد اللہ تعالیٰ احادیث کا اثر آپ کے قلب
پر نکات تصوف سے زیادہ ہوا۔ اصلی مذاق ہر مسلمان کا یہی ہونا چاہئے کہ اس کو اصل یعنی
مشکوٰۃ نبوة سے زیادہ نور حاصل ہو بے نسبت اس کے عکوس و خلاف کے

توجه الی الذکر یا توجه الی المذکور کی حقیقت

مضمون :- میں ذکر نماز مغرب کے بعد کرتا ہوں میرے لئے سکون کا وقت یہی ہوتا ہے، توجہ الی الذکر تو بحمد اللہ حاصل ہو رہی ہے، انوار والوں جن کی قدر مجھے پہلے بھی نہ تھی مگر حضرت کی تحریرات کے بعد تو ان کی طرف توجہ بھی ہو جاتی ہے تو محض یکسوئی کے لئے۔

جواب :- مضائقہ نہیں خود یکسوئی مقصود بالذات نہیں، فضلًا عن مقدمتہ۔

مضمون :- توجہ الی المذکور بلا کیف سمجھ میں نہیں آتی تھی اتفاقاً مولا نا عیسیٰ صاحب سے ان کے وطن میں ملاقات ہوئی، میں نے اس کو پوچھا تو انہوں نے حدیث مشہور ”اعبد ربک کانک تراہ“ پڑھی جس سے ساری مشکل حل ہوئی اور یہ دولت بھی نصیب ہوئی۔

جواب :- میں احتیاط آپ کے اشکال اور ان کے حل اور آپ کی تسلی کی تقریر معلوم کرنا چاہتا ہوں۔

مضمون :- مگر ایک عارض ایسا پیدا ہو گیا کہ اس حضور سے (جو حدیث ”ان تعبد اللہ“ کا بعض کے نزدیک مدلول ہے۔ ۱۲ اشرف) شرم آتی ہے خیال آجاتا ہے کہ میں تو ایسا گنہگار اور سیہ کار ہوں میں سامنا کیسے کروں یہ خیال آتے ہی ہٹ جانا پڑتا ہے۔

جواب :- (بعد تسلیم دلالت) یہ بعد اس قرب سے بھی زیادہ معین فی المقصود ہے بلکہ اس قرب کی روح یہی ہے اسی عظمت کے پیدا ہونے کے لئے اس مراتب کی تعلیم کی گئی تو یہ بعد صوری ہے اور قرب حقیقی۔

مضمون :- حضرت نے اپنی تعلیمی شفقت سے میرے اشکال توجہ الی المذکور بلا کیف اور مولا نا عیسیٰ صاحب کے جواب ”اعبد ربک کانک تراہ“ سے اپنی تسلی

پاجانے کی تفصیل دریافت فرمائی جو ابا عرض ہے۔

مجھے اشکال یہ تھا کہ مذکور یعنی ذات بحث الہی تصور میں بلا کیف کیوں کر آ سکتا ہے نور حضن کا تصور کیا جائے تو وہ بھی ایک شکل ہ اور ”لیس کمثله“ کے خلاف ہے۔ مولانا عیسیٰ صاحب کے حضن اس حدیث پڑھ دینے سے اس حدیث کا جو مطلب معلوم تھا سامنے آ گیا یعنی یہ کہ مطلق رابطہ علمی پس پرده ہیبت و جلال و عظمت و کبریائی کے تصور سے اپنے اندر اس کا علمی تعلق اور معیت اور پھر اس کے پس پرده ہیبت و جلال و عظمت و کبریائی کے تصور سے اپنے اندر خصوص و تذلل محسوس کیا جائے، اس کی ایک مثال یوں ذہن میں آتی ہے کہ بادشاہ حاکم اپنے پورے جاہ و جلال اور عظمت کے ساتھ گوپس پرده ہو مگر رعایا پر اس کے دلکھے بغیر ہیبت اور رعب جلال اور خصوص طاری ہو جاتا ہے، اب حضرت اس کی تصویب یا صحیح فرمادیں۔

جواب : - معالجہ کے درجہ میں صواب اور صحیح ہے اور تحقیق کے درجہ میں ہنوز اس میں کلام ہے کہ وہ اشکال اس سے کیسے رفع ہوا کیوں کہ یہ خاص مراقبہ محمول ہے ایک موضوع کا اور ثبوت شی لشی فی الذہن فرع ہے ثبوت ثبت لفی الذہن کی اور یہی محمل تھا اشکال کا۔ فالاشکال باق، اور تحقیق کے درجہ میں اس اشکال کا جواب یہ ہے کہ اگرچہ تصور ذات کا بلا کیف عادة ممتنع ہے، مگر کیف کا تبلیس اختیار سے خارج ہے لہذا غفوہ ہے۔ نصوص اس پر قائم ہیں۔ مولانا نے اسی کو بیان فرمایا ہے کہ اول بعض تمثیلات کا ذکر کیا مثلاً

انت کالریح و نحن کالغبار

تختنی الریح و غبراه جهار

اور بھی متعدد تمثیلات ہیں جو اس وقت یاد نہیں آ گے ان سے تنزیہ کا ذکر ہے

اے بروں از دهم و قال قیل من

خاک بر فرق من و تمثیل من

آگے ان سے خلوذ ہن کا غیر مقدر ہونا فرماتے ہیں۔
 بندہ نشکنید تصویر خوشت
 ہر دمت گوید کہ جانم مفرشت
 اور حدیث کا جو مفہوم صحیح ہے خلاف مشہور وہ ہنوز تحقیق تحقیق ہے، اس وقت اس
 سے تعزیز نہیں کیا گیا۔

مضمون :- از ہمچداں

حضرت اقدس متعنا اللہ تعالیٰ بفیوضہ۔ السلام علیکم ورحمة اللہ وبرکاتہ
 صحیفہ شریفہ نے سعادت اندوز کیا، ذات بخت کے تصور بلا کیف کی نسبت
 کلام تھا، اس ہمچداں نے حدیث ”اعبد ربک کانک تراہ“ کا جو مطلب سمجھا تھا
 حسب ارشاد عرض کیا تھا، اس پر حضرت نے اس کو معالجہ کے درجہ میں صواب اور صحیح فرمایا،
 اور تحقیق کے درجہ میں اس کو ناکافی فرمایا اور ارشاد ہوا کہ اگرچہ تصور ذات کا بلا کیف عادۃ
 ممتنع ہے مگر کیف کا تلبیس اختیار سے خارج ہے لہذا اغفو ہے، نصوص اس پر قائم ہیں پھر
 مثنوی کے چند شعر پر قلم فرمائے۔

انت کالریح و نحن کالغار

تختفی الریح و غبراہ جهار

اور آخر

اے بروں از ہم و قال قیل من
 خاک بر فرق من و تیل من
 خاکسار نے مثنوی کی جلد خامس سے یہ اشعار نکال کر پڑھے اور مولانا کے
 مطالب کو ذہن نشین کیا، ان تمام تمثیلات میں یہ بات دکھائی گئی ہے کہ ذات باری تعالیٰ
 مخفی اور اس کے آثار پیدا ہیں۔

انت کالماء و نحن کالرحا
 يختفى الريح و غبراه جهار
 او نهان و آشکار اجشش
 این زبان از عقل دارد ایں بیاں
 که نتیجه شادی فرخنده ایم
 کو گواه ذو الجلال سرمد است
 گردش سنگ آسیا در اضطراب
 اے بروں از دهم و قال و قل من
 خاک بر فرق من و تمثیل من

ان شعروں کے پڑھنے سے طبیعت میں بنشاست آئی خصوصاً اے بروں از دهم
 و قال قل من۔ اس سے ذہن ایک خاص نکتہ کی طرف متوجہ ہوا۔ یعنی یہ کہ اللہ تعالیٰ کا مثل
 (بسکون و سط) محال۔ اور اس کا اعتقاد جواز کفر لیکن اس کا مثل (بفتحین) جائز اور تو پڑھ
 معنی کے لئے ضروری۔ اور یہ تقطیق ہو گی درمیان لیس کمشلہ شیئ کے (جس کو میں
 نے اپنے اشکال میں عرض کیا تھا) اور درمیان ولہ المثل الاعلیٰ کے جو مولانا کے
 شعروں میں ہے کیا اس ہمیچہ ان کا یہ خیال درست ہے مقصود اس ہیچ مدار کا اپنا اظہار علم
 نہیں بلکہ تصحیح علم ہے، اور استفادہ مزید اور استغفار جدید۔ میں کیا اور میرا علم کیا ہے۔

جواب :- ماشاء اللہ بالکل صحیح جس کارتبا صح سے فوق ہے۔ لیهندم العلم۔ اپنے
 علم کو ہیچ سمجھنا اور تحصیل اخلاص کے لئے اظہار کی نیت نہ ہونا۔ یہی تو مقنح ہے علوم کی۔

رزقنى الله معكم

حدیث احسان ”ان تعبد الله كأنك تراه“ کی تشریح

مضمون :- حضرت نے والا نامہ میں ارقام فرمایا ہے۔ ”حدیث عبد ربک کا جو مشہوم صحیح ہے خلاف مشہور وہ ہنوز محتاج تحقیق ہے اس وقت اُس سے تعریض نہیں کیا گیا۔“ دل اس کے سننے کا مشتقاً ہے اگر میرے لئے خلاف مصلحت ہو یا حضرت کی زحمت کا باعث ہو تو اصرار نہیں اسی لئے اس وقت دوسرے حالات عرض نہیں کئے گئے کہ زحمت جواب مزید نہ ہو۔

جواب :- اس شق کے خلاف مصلحت ہونے کا ذہن میں آنا ناشی ہے غایت تواضع سے ورنہ اہل کے لئے کسی علم کا خلاف مصلحت ہونا محتمل ہی نہیں۔ اس لئے امثال امر کرتا ہوں وہ یہ ہے کہ مشہور حدیث کے معنی میں یہ ہے کہ اس میں دو مرافقوں کی تعلیم ہے، ایک رؤیتی العبد اللہ تعالیٰ دوسرا رؤیتی اللہ تعالیٰ للعبد۔ اور دو کی تعلیم اس لئے کی گئی کہ اصل مقصد اول ہے جو اس پر قادر نہ ہوا اس کے لئے اول کی جگہ دوسرا ہے، لیکن اگر الفاظ حدیث میں غور کیا جائے اس معنی کی کوئی دلیل نہیں بلکہ لفظ کانک اس کے خلاف پر دال ہے کیوں کہ یہ تشبیہ کے لئے ہے تو تشبیہ پر قادر نہ ہونا کیا معنی۔ پھر دوسرے جملہ میں حرفاً بے ربط ہوا جاتا ہے۔ اگر یہ دوسری شق ہے تو مقابلہ کا اقتضا واقع ہے نہ کہ فاء وہ تفریج یا تقلیل کے لئے ہوتا ہے اور دونوں مقابلہ کے معارض ہیں۔

اس لئے صحیح معنی یہ ہیں کہ عبادت ایسی اچھی طرح اخلاص و ادائے حقوق کے ساتھ کرو کہ تمہاری حالت اُس حالت کے مشابہ ہو جیسے تم فرضًا اللہ تعالیٰ کو دیکھتے ہو تے تو کس طرح عبادت کرتے یہ تو تشبیہ کا حاصل ہوا، آگے فاء تعلیل کے لئے ہے کہ ایسی طرح عبادت کرنا کیوں مامور ہے حالانکہ اللہ تعالیٰ کو ہم نہیں دیکھتے تو ایسی عبادت کیسے کر سکتے ہیں، اس کی علت بیان فرماتے ہیں کہ اس طرح تحسین عبادت کا حکم اس لئے

ہے کہ اللہ تعالیٰ تو تم کو دیکھے ہی رہے ہیں، اور اس کا بھی مقتضاء یہی ہے کہ ایسی طرح عبادت کرو جیسا کہ اگر علم ہو جائے کہ حاکم کسی کو کام کرتے دیکھ رہا ہو تو اس وقت ایسے ہی اہتمام سے کام کیا جاتا ہے، اتنا فرق ہے کہ حاکم صرف ظاہر کو دیکھتا ہے اُس کے دیکھنے کی چیز کو سنوار کرتے ہیں اور اللہ تعالیٰ ظاہر و باطن دونوں کو دیکھتے ہیں اس لئے دونوں کو درست کرنا ضروری ہو گا، لیس یہ حاصل ہے حدیث کا جس کا خلاصہ یہ ہوا کہ عبادت کا کام اچھی طرح کرو، اسی لئے اس کا نام احسان ہے یعنی "حسن کردن عبادت" ممکن ہے کہ اضلال و اعتلال طبیعت کے سبب مجھ سے ادا میں کمی رہ گئی ہو اس لئے ایک بزرگ کی تحقیق کا پتہ بھی دیتا ہوں شاید ان کی عبارت کے انضمام سے خوب توضیح ہو جائے، وہ بزرگ نوویٰ شارح مسلم ہیں انہوں نے کتاب الایمان کی پہلی حدیث کی شرح میں اس عبارت سے لکھا ہے۔^۱

هذا من جوامع الكلم الى قوله في اهتمام الخشوع والخضوع وغير ذلك (ضميمة خط) مثنوي معنى يا معنوی کے جواشارافق کئے گئے ہیں، ان سے مقصود استدلال نہیں بلکہ جو عویٰ مستقل دلیل سے ثابت ہے اس کی تائید ہے اور یہ تنبیہ قبل التزام ہے اس سے ذہول بہت سے اغلاط کا نشواء ہو سکتا ہے۔ مولانا خود مطلقاً کلام منظوم کے کسی

۱. قال النووي في شرح مسلم تحت حديث الأحسان "ان تعبد الله كانك تراه" لأننا لو قدرنا ان احدنا قام في عبادة وهو يعاين ربها سبحانه وتعالى لم يترك شيئاً مما يقدر عليه من الخضوع والخشوع وحسن السمت واجتماعه بظاهره وباطنه على الاعتناء بتسميمها على احسن وجوهها الا اتى به، فقال صلى الله عليه وسلم اعبد الله في جميع احوالك كعبد تك في حال العياب فان التسميم المذكور في حال العياب انما كان لعلم العبد باطلاع الله سبحانه وتعالى عليه فلا يقدم العبد على تقصير في هذا الحال لباطلاع وهذا المعنى موجود مع عدم رؤية العبد فيبني ان يعمل بمقتضاه، فمقصود الكلام البحث على الاخلاص في العبادة ومراقبة العبد ربها تبارك وتعالى في اتمام الخشوع والخضوع وغير ذلك.

(شرح مسلم ج: ۱ ص: ۱۵۸ مصری)

حقیقت کے لئے حاوی نہ ہونے کی قصر تھی فرماتے ہیں ۔

معنی اندر شعر جز با خط نیست
چوں فلا سُنگ است آزا ضبط نیست ۱

سید صاحبؒ کی بیٹی کے نکاح کا واقعہ

مضمون : - خاکسار نے ۱۵ ارشوال کو ایک بڑے فرض سے سبکدوشی پائی یعنی بمحض
بیٹی کے نکاح سے فراغت پائی، لڑکا دیندار اور جناب مولانا عیسیٰ صاحب دام فضلہ کا
شاگرد و مستر شد ہے، سید حسین نام ہے۔

جواب : - میں پہچان گیا۔ وہ کذلک انشاء اللہ تعالیٰ۔

مضمون : - اس تقریب کی بدولت جناب مولانا عیسیٰ صاحب کی ملاقات سے
مشرف ہوا۔ ماشاء اللہ ان کو اپنے شیخ کی تصویر پایا۔

جواب : - مگر غیر متغیر اور اس تصویر کی اصل میں بہت تغیر ہوتا رہتا ہے اور یہ دوسرا
مسئلہ ہے کہ ان دونوں میں کیا تفصیل ہے۔

مضمون : - میری یہ ان سے سب سے پہلی ملاقات تھی، میں حضرت کارسالہ "اصلاح
الرسوم" پہلے پڑھ چکا تھا، خدا کا شکر ہے کہ قیامت صفریؑ کے مراسم سے تو بالکل پاک
وصاف رہا، قیامت صفریؑ کے بہت سے رسوم سے بھی نجات رہی، اسی سلسلہ میں دوستیں
خوبی سے ادا ہوئیں، یعنی ماہ شوال اور یہ کہ باپ نے خود اپنی بیٹی کا نکاح پڑھایا اور دین مهر،
مہر فاطمی قرار دیا مجھے پہلے اس میں تأمل تھا احوالِ نوجوانان زمانہ کو دیکھ کر، مگر جناب مولانا
عیسیٰ صاحب کی حوصلہ افزائی سے میں نے بھی شرح صدر پائی۔ جزاہ اللہ عنی۔

۱۔ النور شعبان ۱۳۴۷ھ ص ۲۲ حضرت اقدس تھانویؒ اصلاح الرسوم میں تحریر فرماتے ہیں "منجملہ ان رسوم
کے منگنی کی رسم ہے جس کو قیامت کبریٰ یعنی شادی کی تہیید ہونے کی وجہ سے قیامت صفریؑ کہنا زیبا ہے۔"

آگے رسماں کی تفصیل پیان کی ہے۔ (اصلاح الرسوم، ص: ۲۸)

مہر سے متعلق حضرت اقدس تھانویؒ کا ضروری انتباہ

جواب :- جزاکم اللہ تعالیٰ .

ایں کاراز تو آید و مرداں چنیں کندر

البتہ اس میں ایک جزو یعنی واقعہ مہر قابل تفصیل ضروری رہ گیا، اس رہ جانے کا سبب زہد عیسیٰ ہے جس کو ملک سلیمان نے ایشار کر کے اپنے اوپر ترجیح دے دی، جس سے اس خاص محل میں رعیت سلیمانی کا ایک حق کم ہو گیا، جس میں رعیت کی رضا سے اعتراض بھی نہیں رہا لیکن فی نفسہ کی ہو گئی۔

مضمون :- خطبہ نکاح میں میں نے مختصر سوم نکاح کی تردید میں اور میرے بعد مولانا عبدالغنی صاحب نے اعتقاد بالسنۃ پر وعظ فرمایا اور دونوں بزرگوں نے (یعنی مولانا صاحب اور مولانا عبدالغنی صاحب نے) برکت کی دعائیں فرمائیں، حضرت سے بھی خواستگاری ہے کہ برکت اور موافقتِ زوجین کی دعا فرمائیں۔ سید سلیمان

جواب :- صمیم قلب سے دعا کرتا ہوں۔

مضمون :- میں نے اپنی بڑی کی کے نکاح میں مہر فاطمی بمشورہ مولانا عیسیٰ صاحب مقرر ہونے کی جواہر اعلان دی تھی اس کے متعلق حضرت نے ارقام فرمایا۔

”البتہ اس میں ایک جزو یعنی واقعہ مہر قابل تفصیل ضروری رہ گیا، اس رہ جانے کا سبب زہد عیسیٰ ہے جس کو ملک سلیمان نے ایشار کر کے اپنے اوپر ترجیح دے دی جس سے اس خاص محل میں رعیت سلیمانی کا ایک حق کم ہو گیا، جس میں رعیت کی رضا سے اعتراض بھی نہیں رہا، لیکن فی نفسہ کی ہو گئی یہ کمی میری سمجھ میں نہیں آئی یعنی مقدار مہر کی تعین کی طرف اگر اشارہ مقصود ہے تو میں نے نکاح کے وقت چار سو مشقال چاندی جس

۱۔ النور، ریق الثانی لابیاہ، ص: ۳۔

کے روپیہ بنانے میں علماء کا کچھ اختلاف ہے رکھ دیا تھا۔

جواب :- میں نے قصد اب ہم کھاتھاتا کہ آپ مجھ کو اس کی تفسیر لکھنے کا حکم دیں اور آپ کے حکم سے میں تفسیر لکھوں، بدلوں حکم کے از خود لکھتے ہوئے شرم آئی، اب اجازت کے بعد عرض کرتا ہوں وہ یہ کہ جہاں تقلیل مہر سنت ہے وہاں مہر مثل کی رعایت ولی کے ذمہ فرض ہے حتیٰ کہ اگر ولی صغیرہ کا نکاح مہر مثل سے اقل پر کرے بعض صورتوں میں نکاح ہی نہیں ہوتا، تو مہر مثل متفاہوہ کا حق ضروری ہوا، اس میں خود متفاہوہ بالغہ ہو تو ایثار کر سکتی ہے دوسرے کو اس کا حق نہیں اور اس سنت اور اس فرض میں تطبیق اس طرح ہو سکتی ہے کہ سب قوم متفق ہو کر مہر مثل کم مقرر کر دیں اور بدون اس کے فرض مقدم ہو گا۔ اشرف علی

متوفی بیوی کے دین مہر کی ادائیگی کی فکر

مضمون :- صفائی معاملات سے حقوق عباد کی اہمیت دل میں اتر گئی، میری پہلی بیوی کا انتقال ہو گیا تھا، دین مہر واجب تھا، میں نے عزم کیا کہ سب ورشہ سے اس کو معاف کراؤں گا، خواہ وہ مجھ سے چھوٹے ہوں یا بڑے اعزہ و رشہ بکھرے ہوئے تھے،اتفاق عجیب کہ ابھی میرے بڑے سالے کا انتقال ہوا، تعزیت میں سب ورشہ جمع تھے، میں نے سب سے معاف کرایا، یہاں تک کہ اپنے چھوٹے باغیٹ کے سے، اور دل نے راحت محسوس کی۔ وما هذا باول بر کاتکم۔

جواب :- ماشاء اللہ تو فیق حق یہی ہے۔ جعله اللہ لنا رفیقا لنا ولکم۔

حکیم الامت حضرت تھانویؒ فرماتے ہیں:

۱۔ مہر کرنے سے مراد یہ ہے کہ تمام برادری جماعت ہو کر اس کو مکمل کر دے ورنہ متعارف (مرجوہ) مقدار اڑکی کا حق ہے، ولی کم کر کے اس کا نقصان کرتا ہے جس کا اس کو حق نہیں۔ جن صورتوں میں ولی کو مہر مثل سے کم مقرر کرنا جائز نہ ہو جیسا کہ فقہی مسائل میں مذکور ہے وہاں اس پر عمل کی صورت یہ ہے کہ سب لوگ متفق ہو کر اپنے عرف کو بدیں جس سے خوبی مقدر ہی مہر مثل بن جائے۔ (الافتضات الیومیہ، اصلاح انقلاب) ۲
”صفائی معاملات حضرت اقدس تھانویؒ کی ایک اہم کتاب ہے۔

بِسْمِ اللّٰہِ الرَّحْمٰنِ الرَّحِیْمِ

باب ۹

حضرت تھانویؒ سے متعلق سید صاحبؒ کے لکھے ہوئے مضامین

پہلا مضمون

حقیقتِ تصوف کا مکتشفِ اعظم

اور فنِ حصولِ احسان و تقویٰ کا مجدد کامل

از علامہ سید سلیمان ندویؒ

پیش نظر اور اراق میں ایک ایسی ہستی کا مرتع پیش کیا جا رہا ہے جو اپنے وقت میں
مجموعہ کمالات اور جامع انواع فضائل تھی، عالم، حافظ، قاری، مدرس، مفسر، محدث، نقیہ،
واعظ، صوفی، متكلّم، مناظر، ناظم، ناشر، ادیب اور خانقاہ نشین، شیخ سب کچھ تھی، لیکن اس
نے سب سے بڑھ کر اپنے تمام فضائل و کمالات کو فنِ تصوف کی اصلاح و تکمیل میں صرف
فرمادیا، اور دوسرے علوم و فنون میں سے ہر ایک پر عالمانہ اطلاع اور محققانہ عبور کے باوجود
ان میں سے کسی کو اپنا تہبا اور مخصوص شغل نہیں بنایا، بلکہ اپنے تمام علوم و فنون اور کمالات کو
صرف اسی ایک فنِ شریف کی خدمت میں لگادیا، اس لئے یہ کہنا گویا تھا ہے کہ اس کو تمام
دوسرے علمی اور عملی کمالات صرف اسی لئے دیئے گئے تھے کہ اس فن کی تجدید ہو جو دنیا میں
کس پرسی کی حالت میں اور ہندوستان میں بہ حالت غربت تھا، جس کی حقیقت پر تہہ بہ
تہہ پر دے پڑ گئے تھے اور جس کی تابانی پر بدعتات کی ظلمت غالب آگئی تھی، اور جو خود

دکاندار صوفیوں کے ہاتھوں دنیا داری اور کسب معاش کے فنون میں سے ایک فن کی حیثیت میں آگیا تھا، اور جہاں اس کا وجود تھا بھی وہ یا محض چند فلسفیانہ خیالات کا مجموعہ ہو کر رہ گیا تھا یا اور اراد و نطاائف کے نصاب کا، سلف صالحین نے اس فن کے جوابوں و مسائل متعلق کر کے لکھے تھے وہ بالکل فراموش ہو گئے تھے اور خصوصیت کے ساتھ سلوک کی حقیقت اور غایت بالکل ہی چھپ گئی تھی اور جہاں کسی قدر اس کا نام و نشان تھا وہاں علم میں وحدۃ الوجود یا وحدۃ الشہود کی ناقابل افہام و تفہیم بلکہ ناقص تعبیر پر اور اعمال میں صرف ذکر و فکر و مرائقہ کے چند اصول پر پوری پوری قناعت تھی، بدعاۃ نے دین کا نام اور رسول نے سلوک و تصوف کی جگہ حاصل کر لی تھی، طریقت و شریعت کو دو مقابل حریف ٹھہرا کر ان میں ایک کو دوسرے سے گرانے کی کوشش کی جا رہی تھی، عام صوفیوں کی زبانوں پر چند جاہلانہ فقرے اور چند مبتدعانہ اصول و اعمال رہ گئے تھے جن کو طریقت کا نام بخشنا گیا۔

صوفیانہ خانوادوں کی جہالت اور موروثی گردی نشینی کی متواتر رسم نے اللہ تعالیٰ کی بخشش و عطا یا اور مقبولیت کو بھی ایک صنعت گری کا کارخانہ بنارکھا تھا، خانقاہوں کا کام صرف اعراس وفات تھا کا اہتمام اور سماع و رقص و قوالی کا انصرام رہ گیا تھا، مقررہ دنوں اور مہینوں میں کچھ لوگ جمع ہو کر فاتحہ خوانی کر لیں، مٹھائی کھالیں اور ایک جگہ بیٹھ کر کسی سازندے کے ترانے پر ہو حق کر لیں اور زیادہ بڑھیں تو وحدۃ الوجود کی آڑ لے کر شوخی اور بے باکی اور رندی کے اشعار و مضامین پڑھ لیں اور سر دھن لیں، چند سینہ بے سینہ راز تھے جن کو بے سمجھے بوجھے بار بار دہرایا جا رہا تھا، صحیح عقائد و تحسین عبادت، اثباتِ سنت اصلاح اعمال اور اداء حقوق العباد جو اصل دین اور صحیح سلوک تھا وہ ہر جگہ سے مت چکا تھا، علمائے ظاہر چونکہ باطن کے منکر تھے یا باطن سے نا آشنا تھے، اس لئے ان کے پند و نصائح کی حیثیت صوفیوں میں یعنی ناشاش سے زیادہ نہ تھی، اور یہ سمجھا جاتا تھا کہ وہ چونکہ طریقت کے اصل راز سے واقف نہیں اس لئے ان کی بات سننے کے قابل نہ تھی، اور علمائے ظاہر چونکہ باطن سے منکر یا نا آشنا تھے وہ ان دکاندار صوفیوں کو دیکھ کر اصل فن

سلوک کو ضلالت و گمراہی قرار دینے لگے تھے اور اس کے اصول و مسائل کو خلاف شریعت اور مختلف کتاب و سنت سمجھتے تھے۔

نہیں کہا جاسکتا کہ علمائے حق اور صوفیائے برحق کا مطلق وجود ہی نہ تھا، بے شبه جا بجا صحیح و صالح بزرگوں کے سلسلے قائم تھے کہیں کہیں ان کے فیوض و برکات بھی جاری اور ان کی تعلیم و تربیت کی برکت بھی عیا تھی، لیکن یہ جو کچھ تھا خواص کے لئے تھا اور محمد و حلقوں میں تھا اور سب سے بڑی بات یہ کہ اشخاص کی تلقین و ہدایت تو ہورہی تھی مگر تدوین فن، تربیت اصول، تحقیق مسائل، تالیف رسائل اور اصل سلوک کے مضامین کو کتاب و سنت کی اور سلف صالحین اور اولیائے کاملین کی تشریح و توضیح سے ملا کر دیکھنے کے کام کہیں نہیں ہو رہے تھے اور نہ خطب و مواعظ اور تحریر و تقریر کے ذریعہ عوام کے خیالات کی اصلاح کی کوشش کی جا رہی تھی، اور نہ رد شبهات دفع شکوک اور رفع اوہام کے لئے کوئی سلسلہ تھا اور نہ صالحین کی ظاہری و باطنی تربیت کی کوئی ایسی درس گاہ تھی جس میں راہ کی مشکلات کو علمی و فنی طریق سے بتایا اور سکھایا جاتا ہوا ورنہ کہیں کوئی ایسی مندرجہ تھی جہاں شریعت و طریقت کے مسائل پہلو بہ پہلو بیان ہوتے ہوں، جہاں تفسیر و فقه و حدیث کے ساتھ اراض قلب کے علاج کے نسخے بھی بتائے جاتے ہوں جو کتاب و سنت میں موجود ہیں جہاں ایک طرف قال اللہ و قال الرسول کا ترانہ بلند ہوا و دوسرا طرف عبودیت و بنگی کے اسرار اور اتباع سنت کے رموز بھی سکھائے جاتے ہوں، جہاں جس قلم سے احکام فقہی کے فتاوے نکل رہے ہوں، اسی قلم سے سلوک و طریق کے مسائل بھی شائع ہو رہے ہوں، جس منبر سے نماز و روزہ اور حج و زکوٰۃ کے فقہی مسائل واشگاف بیان کئے جا رہے ہوں اسی منبر سے روحانی حقیقت اور ان کی قلبی ادا کاری کے طریق بتائے جا رہے ہوں، اللہ تعالیٰ نے اس صدی میں اس کام کے لئے حضرت حکیم الامت مجدد ملت (مرشدی و مولائی مولانا شاہ اشرف علی) علیہ الرحمۃ کا انتخاب فرمایا اور وہ کام ان سے لیا گیا جو چند صد یوں سے معطل پڑا ہوا تھا۔

اس کے علاوہ زمانہ کا تقاضا تھا کہ اس کے مقتضیات نے جوئی ضرورتیں پیدا کر

رکھی ہیں، دین کی حفاظت کے لئے ان کا بندوبست کر دیا جائے، چنانچہ ایک طرف کلام پاک کی تفسیر کی جلدیں تیار ہوئیں، دوسری طرف احادیث نبویہ (صلی اللہ علیہ وسلم) کے نئے مجموعے ترتیب پائے، تیسرا طرف فقہ و فتاویٰ کا سرمایہ جمع ہوا، پوتھی طرف علم اسرار و حقائق کی تدوین ہوئی، پانچویں گوشہ میں تصوف کے اصول جمع کئے گئے، جواب تک جمع نہیں ہوئے تھے، ان میں ان کے ان احوال و کیفیات پر گفتگو کی گئی جن کے نہ سمجھنے سے بیسیوں قسم کی گمراہیاں راہ پاتی ہیں ایک اور سمت میں مولانا روم (رحمۃ اللہ علیہ) کی مشنوی کے دفتر کھولے گئے، جن کے سپرد صدیوں سے حقائق و دقائق کے خزانے ہیں۔

عوام کی طرف توجہ کی گئی تو زندگی کی روح کا سراغ لگایا گیا تو ان کی شادی و بیان کے مراسم کی اصلاح کی گئی، نیک و صالح بیسوں کے لئے بہشتی زیور کا سامان کیا گیا، بچوں کے لئے ان کی تعلیم و تربیت کے آداب و اصول مرتب فرمائے، مدرسین کے قواعد و خصوصیات کے نقشہ بنائے گئے، داد و ستد اور خرید و فروخت اور معاملات کے دینی اصول سمجھائے گئے اور دین کی تعلیم میں شریعت کی وسعت دکھائی گئی جس سے مسلمان کی پوری زندگی ولادت سے موت تک سما گئی، عوام مسلمانوں کی رہروی کے لئے مواعظ کی سیکڑوں مشعلیں جا بجا روشن کی گئیں اور بیسوں شہروں میں پھر پھر کران کو غفلت کی نیزد سے چونکا یا گیا، علماء اور فقہاء اور محققین کے لئے بوادر و نوادر اور بدائع کے سلسلے قائم کئے، مدت کی بند شدہ راہ جو ائمہ مجتہدین کی خطاؤں کے استدراف کے لئے رجوع عن الخطاء کا اعلان تھی، وہ ترجیح الراجح کے نام سے کھولی گئی، اور اپنی ہر غلطی و خطاء کا علی روؤس الاشہاد اعلان کیا گیا تاکہ آئندہ مسلمانوں کے لئے ٹھوکر کا باعث نہ بنے تو تعلیم یافتہ مسلمانوں کے ٹھوک و شبہات کا جواب دیا گیا، باطل فرقوں کی تردید میں رسائل لکھے گئے، اخلاق و اعمال اور حقوق العباد کی اہمیت ظاہر کی گئی، اور ہزاروں مسلمانوں کو ان کی وہ تعلیم دی گئی جس کو مسلمان عوام کیا خواص بھی بھلا بیٹھے تھے، اصول و خصوصیات اور آداب کی وہ تربیت فرمائی گئی جو دین سے تقریباً

صدیوں سے خارج کی جا چکی تھی، اور پھر اپنے بعد اپنی روشن پر تعلیم و تربیت کے لئے ڈیڑھ سو کے قریب مجازین کو چھوڑا، جوان کے بعد بھی ان کاموں میں مصروف ہیں، اس حلقة، فیض میں علماء بھی داخل ہوئے، تعلیم یافتہ بھی، عوام بھی، غرباء بھی، امراء بھی بہت بڑے بڑے عہدہ دار بھی، زمین دار بھی، تاجر اور سوداگر بھی اور مفلس بھی، اس سے اس دائرہ کی وسعت کا اندازہ اب بھی کیا جاسکتا ہے، مدارس پر غور کیجئے، دارالعلوم دیوبند بھی مظاہر العلوم سہارنپور بھی، دارالعلوم ندوۃ العلماء بھی، یہاں تک کہ پہلا علی گڑھ کانج اور موجودہ مسلم یونیورسٹی بھی اور وہ سیکٹروں مدارس جو ہندوستان میں جگہ جگہ پھیلے ہیں، جغرافیائی حیثیت سے غور کیجئے تو سرحد سے لے کر بنگال مدراس اور گجرات بلکہ جاز افریقہ اور ان تمام ملکوں تک جہاں جہاں ہندوستانی مسلمان پھیلانے کے اثرات بھی ساتھ ساتھ پھیلے ہیں، رقم کو ہندوستان کے دور دراز علاقوں میں جانے کا اتفاق ہوا مگر جہاں گیا یہ معلوم ہوا کہ وہ روشنی وہاں پہلے سے پہنچی ہوئی ہے، اور کوئی نہ کوئی اس روشنی سے بھمل اللہ ضرور منور ہے۔

اس تعلیم و تربیت، تصنیف و تالیف، موعوظ و مفروضات کی بدولت عقائد حقہ کی تبلیغ ہوئی، مسائل صحیح کی اشاعت ہوئی دینی تعلیم کا بندوبست ہوا، رسوم و بدعات کا قلع قمع ہوا، سنن بنوی کا احیاء ہوا، غافل چونکے سوتے جا گے، بھولوں کا یاد آئی، بے تعلقوں کو اللہ تعالیٰ سے تعلق پیدا ہوا، رسول اللہ صلی اللہ علیہ وسلم کی محبت سے سینے گرمائے، اور اللہ تعالیٰ کی یاد سے روشناس ہوئے، اور وہ فن جو جو ہر سے خالی ہو چکا تھا پھر شیخ، جنیہ، اور بسطامی و جیلانی اور سہروردی و سرہندی بزرگوں کے خزانوں سے معمور ہو گیا، حمّم اللہ تعالیٰ، یہ وہ شان تجدید تھی جو اس صدری میں بجد وقت کے لئے اللہ تعالیٰ نے مخصوص فرمائی۔

ایں سعادت بزد ربا نیست
تانہ بخشد خدائے بخشنده

دوسرا مضمون

حکیم الامت حضرت تھانویؒ کی شان مجددیت

حق تعالیٰ کی تقدیر اور اس کا تکوینی نظام

اللہ تعالیٰ کی یہ سنت جاری ہے کہ جب ضرورت پیدا ہوتی ہے تو اس کے دفعیہ کا بھی سامان پیدا کر دیتے ہیں، رات کے اندر ہیرے میں چاند اور تاروں کے چراغ جلا دیتے ہیں، گرمی اور اُمس جب شدت کو پہنچ جاتی ہے تو ابر رحمت نازل فرماتے ہیں، جہاں بیماریاں وہیں اس کی دوائیں اُگاتے ہیں اور تدبیریں بتاتے ہیں، بالکل یہی حال امراض باطنی اور احوال نفسانی کا ہے، جب فساد ظاہر ہوتا ہے، صلاح کی تدبیر ابھرتی ہے۔ جب ظلمت انتہا کو پہنچتی ہے، سپیدہ نور طلوع ہوتا ہے، ضلالت کے ساتھ ہدایت، کفر کے ساتھ ایمان، آزر کے ساتھ ابراہیم (علیہ السلام) اور فرعون کے ساتھ موتی (علیہ السلام) کاظہ ہو رہتا ہے۔

اسی اصول پر دنیا میں تاریکی کے ہر دور میں نبوت کا نیا نور چکا اور دنیا کو روشن کر گیا، آخر حضور رسالت مآب خاتم النبیین محمد رسول اللہ صلی اللہ علیہ وسلم کے وجود پاک پر جب شریعت انتہام پر پہنچی اور دین کامل ہو گیا اور اس کی حفاظت کی ذمہ داری اللہ تعالیٰ نے اپنے اوپر لی تو نسل انسانی کو اس شریعت کی راہ دکھانے اور اس دین کے مسائل کو بتانے اور نئے نئے زمانہ کے نئے نئے فتنوں سے محفوظ رکھنے اور دین و شریعت کو تحریف و تبدیل سے بچانے اور شکوک و شبہات کو مٹانے کے لئے ہر دور میں ایسی ہستیاں ظاہر فرمائی جاتی رہی ہیں، جو دین کو اپنے اصلی جادہ پر قائم رکھ سکیں اور اس کے چشمہ صافی کو گرد و غبار سے صاف کر کے مصفار ھیں۔

مقصود یہ ہے کہ زمانہ ہمیشہ حرکت میں ہے اور اس کے ساتھ ہر چیز حرکت میں ہے اس حرکت سے لوگوں کے خیالات و اعمال میں گھٹاؤ بڑھا کر پیدا ہوتا رہتا ہے۔ نئی نئی تحریکیں نمایاں ہوتی ہیں، نئی نئی بدعین طاہر ہوتی ہیں، نئے نئے خیالات لوگوں کے دلوں میں جگہ پاتے ہیں، زبان، طرزِ تعبیر، طریق استدلال میں تغیر ہوتا رہتا ہے اور یہ سب کے سب مل کر ایمانیات اور یقینیات میں شک و شبہ کی راہیں کھولتے ہیں اس لئے اس قادر مطلق نے جس دین کی حفاظت کی ذمہ داری اپنے اوپر لی ہے مخصوص انسانوں کے ذریعہ دین کی حفاظت کے وعدہ کو پورا فرماتے رہتے ہیں۔

یہ تحریف و تبدیل اور خیالات کا اتار چڑھا اور اعمال کا بگاڑ ہر زمانہ میں الگ الگ راہوں سے اور انوکھے اور نئے دروازوں سے داخل ہوتا رہتا ہے اس لئے ہر زمانہ کا فساد عمل اور سوءِ اعتقاد ایک طرح کا نہیں ہوتا، کبھی یہ فساد قیصری و کسر و اونی حکومتوں کے قaudوں اور قانون کی راہ آیا، کبھی یونانی و یونانی علوم و فنون کی صورت میں آیا، کبھی ہندو شام و مصر کے سابقہ مذہبوں کے اختلاط نے دین میں گنجلک پیدا کی، اور کبھی کسی ملک کے رسم و رواج نے شریعت کی جگہ لے لی، کبھی غیر شرعی عصری تحریکات نے دلوں اور دماغوں کو متعدد کیا، غرض کبھی سیاست کی راہ سے کبھی علم و فن کی راہ سے، کبھی تہذیب و تمدن کی راہ سے، کبھی حکومت کی راہ سے، کبھی عقل پرستی اور خرد نوازی کے ذریعہ سے، کبھی غیر دینی اقتصادی و تمدنی نظمات کے واسطے سے، بلکہ کبھی خود غلوت دین اور تشدد فی الدین کی راہ سے دین میں تحریفات و بدعتات پیدا ہوتے رہے ہیں، اس لئے ہر زمانہ کے مفاسد کے لحاظ سے دین کے مجددین کا ہر عصر میں ظہور ہوتا رہا ہے اور انہوں نے خداداد قوت عمل اور ربانی محبوبیت اور انسانی مقبولیت پا کر زمانہ کی مشکلوں کا پورا مقابلہ کر کے اصل دین کے چہرہ سے زمانہ کے گرد و غبار کو صاف کیا ہے اور پھر دین کی حقیقت کو بے غبار کر کے اس دنیا سے رخصت ہو گئے۔

حدیث تجدید کی تحقیق و تشریح

ہر صدی میں ایسے مجدد کے ظہور کی حدیث حسب ذیل ہے۔

عن ابی هریرۃ فی ما اعلم عن رسول اللہ صلی اللہ علیہ وسلم ان
الله یبعث فی امتی علی راس کل مائة من یجددلها دینها (ابوداؤد، کتاب
الملاحم)

بے شبه اللہ تعالیٰ میری امت میں ہر صدی کے سرے پر ایسے کو پیدا کرے گا جو
اس کیلئے اس کے دین کو نیا کر دے گا۔

یہ روایت ابو داؤد کی ہے، حاکم نے متدرک کتاب الفتن میں اور زیہق نے مدخل
میں اس کی دوسری روایتیں (ذکر) کی ہیں۔

بعض محدثین نے گواہ حدیث کی سند میں کلام کیا ہے خود اسی ابو داؤد کی
روایت میں آں حضرت صلی اللہ علیہ وسلم تک رفع میں راوی کو تردید ہے، مگر ایسی بہت سی
حدیثیں ہیں جن کی سند میں کلام کیا گیا ہے مگر واقعہ نے ان کی صداقت کی توثیق کر دی
ہے، یہی حال اس حدیث کا بھی ہے اور تاریخ اسلام اس کی صداقت کی شاہد ہے۔

اس موقع پر ایک شبہ کا دفع کرنا ضروری ہے، عام طور سے سمجھا جاتا ہے کہ ہر
صدی کے سرے پر ایک ہی مجدد پیدا ہوتا ہے لیکن لفظ ”من“ جیسا کہ محدثین نے اصول
فقہ میں ثابت کیا ہے کسی خاص کے لئے ہونا اس کا ضروری نہیں لہ بلکہ عموم بھی اس سے

۱۔ ضروری نہیں لیکن زبان کا عام استعمال یہی ہے اور اس حدیث تجدید میں تو ”ہر صدی کے سرے“ کی قید
بے تکلف بول رہی ہے کہ اس سے مقصود کسی بہت خاص نمایاں فرد کی بعثت ہے ورنہ کچھ نہ کچھ لوگ توہر
صدی کے ہر حصہ ہی میں ایسے پائے جاتے ہیں جو تھوڑی بہت دین کی تجدیدی خدمت انجام دیتے ہیں۔

(مؤلف)

سمجھا جاتا ہے یعنی اس سے ایک، دو اور چند بھی سمجھے جاسکتے ہیں، جیسے ”مَنَ النَّاسِ مَنْ يَقُولُ أَمَّا بِاللَّهِ وَبِالْيَوْمِ الْآخِرِ وَمَا هُمْ بِمُؤْمِنِينَ“ کی آیت میں امنا اور ہم کی جمیعت سے ظاہر ہو رہا ہے کہ من کے لیے ایک کا ہونا ضروری نہیں، اس لئے بالکل ممکن ہے کہ مختلف ملکوں میں یا مختلف اصلاحوں اور مختلف مفاسد کے مقابلہ میں تجدید دین کے لحاظ سے ایک ہی وقت میں کئی مجدد ٹھوڑ کر سکتے ہیں اور یہی وجہ ہے کہ علماء نے بعض دفعہ ایک ہی وقت میں کئی بزرگوں کو مجدد مانا ہے۔

حدیث میں علی رأس کل مائیہ آتا ہے یعنی ہر صدی کے سرے پر، سرا ابتداء اور انتہا دونوں پر بولا جاتا ہے، چنانچہ بعض شارحین ابو داؤد نے لغت سے دونوں استعمالوں کو ثابت کیا ہے، اس لئے رأس کل مائیہ کا صحیح ترجمہ صدی کے سرے پر کے بجائے تخصیص کے ساتھ ابتداء اور انتہاء پر نہیں آنا چاہیے۔

ایک اور بات بھی ذہن میں رُتی چاہیے کہ صدی کے سرے پر مجدد کی پیدائش ہونا ضروری نہیں، بلکہ اس وقت اس کے تجدیدی مشن کا آغاز ہوتا ہے جس کو حدیث میں بعثت کے لفظ سے ادا کیا گیا ہے، خود آنحضرت ﷺ اپنی پیدائش کے چالیس برس کے بعد مبعوث ہوئے۔

ایک اور کہتہ کو بھی کھوں دینا ضروری ہے حدیث کے لفظ یہ ہیں کہ مجدد دین کو نیا کر دے گا یعنی رسوم و بدعات و فسادات کی کہنگی کو دور کر کے اصل دین کو ظاہر کرے گا اس لئے مجدد کی بڑی پہچان جس سے خواص اس کو پہچان اور عوام جان سکتے ہیں کہ اس کی تعلیم و تلقین اور جدوجہد اور دعوت و تبلیغ سے زمانہ کی ظلمتیں اور خیالات کی بدعتیں اور اعمال کے مفاسد دور ہو کروہ اصل دین نمودار ہو جائے۔ جس کی صحیح تصویر نبی کریم علیہ الصلاۃ والسلام کے نگارخانہ کتاب و سنت میں محفوظ ہے۔

نبی اور مجدد کے منصب کا فرق

چونکہ اس حدیث کا سہارا لے کر بعض دفعہ مدعیان باطل نے نئے نئے دعوے کئے ہیں یہاں تک کہ نبوت کے حدودِ حرم تک پہنچنے کی کوشش کی ہے اور اسلام میں نئے نئے فرقوں بلکہ امتوں کی بنیادُ انہی چاہی ہے، اس لیے یہ غرض گاہ بھی ہے اور اس مقام پر قلم اور قدم کو بہت پھونک پھونک کر چلنا چاہیے، اسی لیے ضرورت ہے کہ بتادیا جائے کہ نبی کی ضرورت اصل احکام کے من جانب اللہ انسانوں تک پہنچانے کے لیے ہے یعنی نبی اللہ تعالیٰ سے پا کر بندوں تک پہنچانے میں واسطہ ہے، وہ عقل و قیاس اور علم و فہم سے نہیں کہتا، بلکہ وہ جو کچھ کہتا ہے وہی سے کہتا ہے اور خدا سے پا کر کہتا ہے، اس کی وحی و تعلیم ہر خطے سے پاک اور وہ خود ہر غلطی سے معصوم ہے، مگر مجدد کا یہ حال نہیں ہے، بلکہ کتاب و سنت اور وحی و رسالت کے احکام و پیغام کو سمجھ کر اور اپنی فراست ایمانی صفائی ذہن، عقل مستقیم اور قیاس صحیح اور ای صواب سے صحیح غلط میں تمیز کرتا ہے، دین کو غیر دین سے، ارشاداتِ الہی کو ایجاداتِ انسانی سے، سنت کو بدعت سے ممتاز کرتا ہے اور اپنی علمی و عملی زندگی کی طہارت و نزاہت اور ثبات و استقامت اور نبی کی ایتاء کامل اور اقتداء تام سے محبوبیت و مقبولیت کی شان پیدا کرتا ہے۔

اس تقریر سے ظاہر ہے کہ نبی کو مانے اور اس پر یمان لائے بغیر انسان اصل شریعت سے محروم رہتا ہے اور کفر سے لپٹا رہتا ہے اس لیے اس پر نعیم آخرت کا ہر دروازہ ہمیشہ کے لیے بند اور عذاب آخرت کا ہر دروازہ ہمیشہ کے لئے کھل جاتا ہے۔ لیکن مجدد کے نہ ماننے سے وہ صرف کتاب و سنت کی صحیح ترجمانی سے محروم رہتا ہے، اور بدعاں

۱۔ یہ محرومی بھی کتنی بڑی محرومی ہے کہ دولتِ ایمان رکھ کر بھی اس کے دینی و دنیوی ثمرات و برکات سے گوایا عملاً محروم ہی رہتا ہے۔ (مؤلف)

وفسادات کی آمیزشوں سے نجٹ نکلنے میں اس کو مشکلیں پیش آتی ہیں، اس لیے ہو سکتا ہے کہ جنت تک پہنچنے میں اس کو عذاب کی صورتوں سے دوچار ہونا پڑے۔ وَلِلَّهِ مُلْكُ السَّمَاوَاتِ وَالْأَرْضِ يَعْفُرُ لَمَنْ يَشَاءُ وَيُعَذِّبُ مَنْ يَشَاءُ .

نبی اور مجدد کی دعوت کا فرق

اسی وجہ سے نبی اور مجدد کی دعوت کی نوعیت میں بھی فرق ہے، نبی ہر شخص کو اپنے اوپر ایمان لانے کی دعوت دیتا ہے اور نبی کی نبوت پر ایمان لانا ایمان کا جز ہے جس کے بغیر کوئی مومن نہیں ہو سکتا، کیونکہ نبی کو نبی مانے بغیر اس کے واسطے سے آئے ہوئے احکام الہی اور کلام رباني تک رسائی نہیں ہو سکتی لیکن مجدد اپنی شخصیت کی دعوت نہیں دیتا، یہاں تک کہ مجدد کو مدد ماننا ایمان کا ادنیٰ جز بھی نہیں ہے خصوصاً کسی ایک زمانہ کے کسی خاص مجدد کو مجدد تسلیم کرنا بھی ضروری نہیں۔

نبی اور مجدد کا ایک اور فرق

اسی فرق سے دوسرا فرق بھی پیدا ہوتا ہے، نبی کو اپنا نبی ہونا یقینی اور قطعی طور سے معلوم ہوتا ہے اور اس کو اللہ کی تعلیم اور خبر سے اس واقعہ کا ہونا یقینی بدیہی معلوم ہوتا ہے جس کے لیے اس کو دلیل کی بھی ضرورت نہیں، لیکن مجدد کو اپنا مجدد ہونا ظن و تخيّن سے زیادہ معلوم بھی نہیں ہوتا، بلکہ اگلے زمانہ کے مجددین کا مجدد ہونا بالعموم ان کی وفات کے بعد ان کے پا کیزہ کارنا مول اور مقدس حالات اور تجدیدانہ مسائی سے خواص امت پر یہ ظاہر ہوا اور اس کے بعد لوگوں نے مان لیا۔

مجددین کے ظہور کا تسلسل صدی بہ صدی

چنانچہ سب سے پہلے حضرت امام احمد بن حنبل^{رض} نے پہلی صدی کے خاتمه کا مجدد

حضرت عمر بن عبد العزیز^{(المتوفی ۱۰۱ھ کو اور دوسری صدی کا مجدد امام شافعی^{(المتوفی ۲۰۳ھ) کو مانا۔“}}

تیسرا صدی میں امام ابو الحسن اشعری اور پھر امام الحرمین اور پھر امام غزالی^{گو} کو بہتوں نے اس منصب کے قابل قرار دیا، اس کے بعد اہل حدیث نے حافظ ابن تیمیہ کو بھی ساتویں صدی کا مجدد بتایا، ہندوستان میں دسویں صدی کے خاتمه پر حضرت شیخ احمد سر ہندی، پھر حضرت شاہ ولی اللہ محدث دہلوی اور ان کے بعد ایک جماعت نے مولانا اسماعیل شہید^{گو} اس منصب کا اہل تسلیم کیا۔

حافظ سیوطی^ل نے نویں صدی میں ایک نظم میں ان بزرگوں کے نام گنائے ہیں، جن کو بعض خواص امت نے مجددوں میں شمار کیا ہے، چنانچہ حافظ سیوطی^ل کے بتائے ہوئے اسماء مبارکہ یہ ہیں، نویں صدی میں انہوں نے صرف اپنے متعلق امید ظاہر کی ہے مگر ان کے معاصر امام سخاوی بھی اس عہدہ کے دعویدار ہیں اس لیے دونوں کے نام لکھے جاتے ہیں:

- | | | |
|----|-------------|---|
| ۱۔ | پہلی صدی | عمر بن عبد العزیز ^(المتوفی ۱۰۱ھ) |
| ۲۔ | دوسری صدی | امام شافعی ^(المتوفی ۲۰۳ھ) |
| ۳۔ | تیسرا صدی | حافظ بن شریح امام ابو الحسن اشعری |
| ۴۔ | چوتھی صدی | امام باقلانی، امام سہل بن با ابو حامد |
| ۵۔ | پانچویں صدی | امام غزالی |
| ۶۔ | چھٹی صدی | امام رازی، رافعی |

۱۔ اصل بات وہی معلوم ہوتی ہے کہ اس طرح کے سارے اکابر نے اپنی جگہ کوئی نہ کوئی تجدیدی خدمت انجام دی ہے، لیکن اگر حدیث تجدید کو قبول کیا جائے تو ”صدی کے سرے“ کی قید و تخصیص کسی تخصیصی مجدد کو بھی ضروری مقتضی ہے۔ واللہ اعلم (مؤلف)

- ۷۔ ساقویں صدی ابن دقيق العيد
 ۸۔ آٹھویں صدی امام ملقنی یا حافظ زین الدین عراقی
 ۹۔ نویں صدی حافظ سیوطی یا امام شعاعی
 ہیں، محدثین نے جو فہرست پیش کی ہے اس میں چوتھی صدی تک کے محدثین کے نام
 گنانے ہیں۔

- ۱۔ پہلی صدی ابن شہاب زہری و قاسم بن محمد و سالم
 وحسن بصری و محمد بن سیرین (امام باقر)
 ۲۔ دوسری صدی یحییٰ بن معین امام الجرح والتعديل
 ۳۔ تیسرا صدی نسائی صاحب سنن نسائی
 ۴۔ چوتھی صدی حاکم صاحب متدرک و حافظ عبدالغنی مصری
 اس کے بعد دسویں صدی میں صاحب خلاصۃ الاشر نے شمس الدین بن شہاب
 الدین کا نام لیا ہے جن کو ان کے اہل زمانہ وقت کا مجود سمجھتے تھے، گیارہ سے لے کر چودہ
 تک کا زمانہ ہندستان کا ہے۔

اس موقع پر ایک بات اہل نظر کو صاف نظر آئے گی کہ دینی قطبیت کا مرکز
 دوسرے اسلامی ملکوں سے ہندستان کو منتقل ہو گیا، چنانچہ دینی و مذہبی خدمت، علوم و
 فنون کی خدمت، حدیث و تفسیر کی خدمت اور ہدایت خلق و احیاء سنن و رِدِ بدعاات کے
 لحاظ سے ہندستان تمام دوسرے اسلامی ملکوں پر سبقت لے گیا ہے، کیونکہ ان صدیوں
 میں ہندستان میں جو ہستیاں نمایاں ہوئیں ان کی نظیر دوسرے ملکوں میں نہیں ملتی، مثلاً
 گیارہویں صدی کے آغاز میں حضرت شیخ احمد سر ہندی المتوفی ۳۲۷ھ، اور بارہویں
 صدی کے وسط میں حضرت مولانا شاہ ولی اللہ صاحب محدث دہلوی المتوفی ۶۷۷ھ،

اور تیر ہو یں صدی کے وسط میں مولانا شاہ اسماعیل شہید دہلوی اور مولانا سید احمد بریلوی شہید۔

بیرون ہندجہاز میں کچھ ایسے بزرگ گزرے ہیں، جن کے فیض سے علوم حدیث کو دنیا نے اسلام میں روانج ہوا اور ان کی برکت سے ہندستان اور جہاز کیساں مستفید ہوئے، چنانچہ گیارہویں صدی میں ابراہیم بن حسن کردار نزیل مدینہ، اور بارہویں صدی میں شیخ صالح بن محمد بن نوح نزیل مدینہ کے نام بعض محدثین نے لئے ہیں۔ شیخ ابراہیم بن حسن کروی کے صاحبزادہ ابو طاہر محمد بن ابراہیم کردار ہیں جو حضرت شاہ ولی اللہ کے استاد ہیں۔

گیارہویں صدی کے مجدد وقت حضرت شیخ احمد سر ہندی کو مجدد کے لقب سے سب سے پہلے ملا عبد الحکیم سیال کوٹوی نے ملقب کیا، جو شاہ جہاں کے عہد کے سب سے بڑے عالم تھے، اور جن کی تصنیفات دنیا نے اسلام میں شائع و راجح ہیں، اللہ تعالیٰ نے اس لقب کو ایسا مقبول کیا کہ زبانِ خلق پر ان کا نام، ہی مجدد الف ثانی قرار پایا۔

شاہ ولی اللہ صاحب رحمۃ اللہ علیہ کے کارنامے سب کے سامنے ہیں، اور انہوں نے خود بھی اپنے متعلق اپنی کتاب تہہمات الہیہ میں ادھر اشارہ کیا ہے، حضرت مولانا اسماعیل شہید کی ذات سے ہندستان میں دین اسلام نے جو قوت و توانائی پائی اور عقائد اسلام جس طرح رسوم و بدعت سے پاک ہوئے اور بہت سی مردہ سنیں جس طرح ان کے دم قدم سے زندہ ہوئیں اور اب تک ہیں وہ محتاج دلیل نہیں، حضرت مولانا شاہ اسماعیل کے ساتھ حضرت مولانا سید احمد شہید بریلوی کا نام لینا بھی مناسب ہو گا، کوئی دونوں ہستیاں ایک جان دو قالب ہو گئی تھیں، اور ان میں سے جن کو چاہو مجدد کے وصف سے متصف مان لو۔

چند مجددین کی تاریخ پیدائش و وفات

ان بزرگوں کی تاریخ پیدائش و وفات کا حال ذیل کے نقشہ سے معلوم ہوگا:

- ۱۔ حضرت شیخ احمد سرہندي پیدائش ۱۷۹ھ وفات ۲۰۳۳ھ
- ۲۔ حضرت شاہ ولی اللہ محدث دہلوی " ۱۱۳ھ " ۲۷۴ھ
- ۳۔ حضرت مولانا اسماعیل شہید " ۱۱۹۳ھ شہادت ۱۲۲۶ھ
- ۴۔ حضرت مولانا سید احمد شہید " ۱۲۰۱ھ " ۱۲۲۶ھ

بہر حال اور کی تفصیلوں سے ظاہر ہے کہ کسی مجدد کا مجدد ہونا کوئی اذعانی اور تلقینی مسئلہ نہیں ہے اور نہ اس کے دعوے پر موقوف ہے بلکہ خواص امت کو اس کے دینی کارناموں کی بنابریا اسی شخص کو اپنی کوششوں کی مقبولیت کی بنابری یہ گمان ہوتا ہے کہ اللہ تعالیٰ نے اس کو صدی کا مجدد بننا کر بھیجا ہے۔

عصر حاضر یعنی چودھویں صدی کے مجدد کے تعین کے لیے بھی وہی معیار ہوگا جو اگلوں کے لیے تھا یعنی ان کے کارنامے اس منصب جلیل پر سرفراز ہونے کی گواہی دیتے ہیں، اور اس تعین میں نیک نیتی سے دو شخصوں کی رائیں حسب عقیدت و محبت مختلف ہو سکتی ہیں، اور ان میں سے کسی ایک پر اعتراض اور ایراد نہیں کیا جا سکتا کیونکہ یہ مسئلہ محض گمان و تجھیں اور قیاس کا ہے۔

اس صدی کے بزرگوں میں سے مرشدنا حضرت مولانا اشرف علی صاحب تھانوی رحمۃ اللہ علیہ کی ایک خاص ممتاز حیثیت ہے، علوم ظاہر و باطن کی کیجانی، اور تمام کمالات علمی و عملی کا ان میں اجتماع، ایک طرف فقہ و فتاویٰ کی مسند نشینی، دوسری طرف تصنیف و تالیف و تحریر و وعظ و تقریر سے ہدایت خلق، رد بدعاوں، دفع شبہات، ابطال

رسوم اور تیسری طرف اپنے انفاس قدسیہ سے باطنی فیوض و برکات کا اجر اور اسلام کے عقاید و اعمال کو زمانہ کے تہ بہ ظلمات کے گرد و غبار سے پاک کرنا ایسے اوصاف ہیں جن کا اجتماع ان کے محبین و معتقدین کے خیال میں اس درجہ پر ہے کہ وہ منصب تجدید کی حد تک ہو چتا ہے۔

حضرت والا کی ولادت ۱۲۸۰ھ میں ہوئی، مراتب درس و تعلیم سے فراغت ۱۳۰۰ھ میں ہوئی اور ۱۳۰۱ھ میں قطب وقت مولانا شیداحمد صاحب گنگوہیؒ کے مقدس ہاتھوں سے دستار بندی ہوئی اور اسی سال ۱۳۰۲ھ سے کانپور میں بیٹھ کر درس و تدریس اور وعظ و تقریر اور تالیف و تحریر کا آغاز فرمایا اور اسی سال قطب آفاق حضرت مولانا شاہ فضل رحمٰن صاحب گنج مراد آبادی کے فیضِ دیدار سے مسرور ہوئے اور اسی سال فریضہ حج سے مشرف ہوئے اور شیخ العرب و الحج حضرت مولانا حاجی امداد اللہ صاحب مہاجر کی سے بیعت ہو کر اور فیوض گوناگوں سے بہرہ اندوز ہو کر ۱۳۰۲ھ میں واپس ہوئے۔

ان تاریخوں کا ذکر اس لیے کیا گیا کہ علی راس کل مائیں کی ظاہری مطابقت بھی واضح ہو جائے، حضرت مولانا کے دینی و علمی و روحانی و اصلاحی کارناموں کو دیکھ کر خواص امت کو حضرت کے مجدد وقت ہونے کا مگان حضرت کی زندگی ہی میں ہو چکا تھا، اور بعض صاحبوں نے ہمت کر کے آپ سے دریافت بھی فرمایا تو اس طرح اس کا جواب دیا جس طرح حدود شرع کے اندر اعتیاط کے ساتھ کہا جاسکتا ہے، چنانچہ زبانی و تحریری دونوں قسم کی روایات اس بندہ ہجع مدار تک پہنچی ہیں، الافاظات الیومیہ سے مؤلف ہذا نے حضرت کے حسب ذیل ملفوظ اس کتاب کے مقدمہ (دیدہ کامل) میں نقل کیا ہے، ایک مولوی صاحب نے دریافت کیا:

کیا حضرت مجدد وقت ہیں؟ فرمایا "احتمال تو مجھ کو بھی ہے مگر اس سے زائد نہیں، جزم اور وہ کو بھی نہیں کرنا چاہئے، ظن کے درجہ میں گنجائش ہے، باقی قطعی یقین تو کسی مجدد

کانہیں ہوا، جس پر جتنا اور جس درجہ کا فضل ہو جائے، ذلک فضل اللہ یوتیہ من
یشاء والله ذو الفضل العظیم“.

اس سے زیادہ واضح عبارت کمالات اشرفیہ (ص: ۲۰۰، ملفوظ ۱۸۷) میں ہے:
”ایک مولوی صاحب نے عرض کیا کہ حضرت مجدد وقت ہیں، فرمایا کہ چوں کہ
نفی کی بھی کوئی دلیل نہیں اس لئے اس کا احتمال مجھ کو بھی ہے، مگر اس سے زاید جزم نہ کرنا
چاہیے، محض ظن ہے اور یقینی تین تو کسی مجد کا نہیں“۔ (الحمد لله حمدًا كثیراً
مبارکاً فيه على هذا الإحتمال) ۱

حکیم الامت حضرت تھانوی رحمۃ اللہ علیہ

کے اصلاحی و تجدیدی کارناموں کی خاص شان

حضرت والا رحمۃ اللہ علیہ کی اصلاحات کی خاص شان یہ ہے کہ وہ ہمہ گیر
ہیں، اصلاح امت کی کوشش میں علمی و عملی زندگی کے ہر گوشہ پر ان کی نظر تھی، بچوں سے
لے کر بوڑھوں تک، عورتوں سے لے کر مردوں تک، جاہلوں سے لے کر عالموں تک
، فاسقوں سے لے کر صوفیوں درویشوں اور زادہوں تک غریبوں سے لے کر امیروں
تک، دولت مندوں تک، خریداروں سے لے کرتا جروں تک، طالب علموں سے لے کر
استادوں اور مدرسوں تک، غرض ہر صنف امت اور ہر جماعت کے کاموں تک ان کی نظر
دوڑی، پیدائش، شادی بیاہ غنی اور دوسرا تقریبیوں اور اجتماعوں تک کے احوال پر ان کی نگاہ

۱ حضرت والا کے ان تجدیدی و اصلاحی کوششوں کو جو امت مرحوم کی ہر نوع و ہر صنف کے لئے مفید ہیں.....
ان کو پڑھ کر خاص و عام ہر شخص حضرت کے ان کارناموں کو تجدیدی رنگ میں پا کر ان کے مجدد وقت ہونے
کے قوی سے قوی تراحتمال کے مانے پر مجبور ہو گا۔

پڑی اور شریعت کے معیار پر جانچ کر ہر ایک کا کھرا کھوٹا الگ کیا اور رسوم و بدعات اور مفاسد کے ہر روڑے اور پتھر کو صراطِ مستقیم سے ہٹا دیا، تبلیغ، تعلیم، سیاست، معاشرت، معاملات، اخلاق، عبادات اور عقائد میں دین خالص کی نظر میں جہاں کوتا ہی نظر آئی، اس کی اصلاح کی، فقہ کے نئے نئے مسائل اور مسلمان کی زندگی کی نئی نئی ضرورتوں کے متعلق بھی اپنے جانتے پورا سامان مہیا کر دیا اور خصوصیت کے ساتھ اس فنِ احسان و سلوک کی جس کا مشہور نام تصوف ہے، تجدید کی جو دنیا میں کس مpersی میں اور ہندستان میں بحالت غربت تھا اور جس کی تابانی پر بدعات کی خلمت غالب آگئی تھی، جو دو کاندار صوفیوں کے ہاتھوں کسب معاش کے فنون میں سے ایک فن کی صورت بن گیا تھا اور جہاں اس کی تعلیم ہوتی تھی وہاں وہ یا محض چند فلسفیانہ خیالات کا مجموعہ ہو کر رہ گیا تھا پا اور اراد و وظائف کے ایک نصاب کا، سلف صالح نے اس فن کے جوابوں و مسائل متعلق کر کے لکھے تھے وہ بالکل فراموش ہو گئے تھے اور خصوصیت کے ساتھ سلوک کی حقیقت اور غایت بالکل چھپ گئی تھی اور جہاں کسی قدر اس کا نام و نشان تھا وہاں علم و نظر میں وحدۃ الوجود یا وحدۃ الشہود کی ناقص تعبیر پر اور اعمال میں صرف ذکر و فکر و مراقبہ کی چند تعلیمات پر بالکلیہ فناعث تھی، خانقاہوں میں سماع و اعراس و محافل کے سوا اس کا کوئی حقیقی مظہر باقی نہیں رہا تھا، طریقت و شریعت کو دو مقابل حریف ٹھہر اکران میں سے ایک کی توہین و تحقیر کی جا رہی تھی۔

یہ تو ان کا حال تھا جو دین کے مدعا تھے باقی عوام، تو ان کی زندگی دین سے خالی ہو کر رسوم و بدعات کی نذر ہو گئی تھی، مسلمان کی زندگی کے کسی گوشہ میں بھی دین اور خالص دین کا تخيّل نہ تھا، اخلاق کی تعلیم اور معاملات، معاشرات کی توجیح دین کا مل کے دائرہ سے باہر ہو گئی تھی۔

تعلیم جدید کی نئی آب و ہوانے تفرنج اور فرنگی مابی کا وہ زہر پھیلا دیا تھا جس سے

دینی عقاید و اعمال کی ہر چیز پر مرد نی چھا گئی تھی، اور جہاں دین کا کچھ خیال زندہ تھا، شکوہ و شہادت کی کثرت و شدت نے اس پر عرصہ حیات تنگ کر رکھا تھا۔

ایک پرانے قصبه کی ایک کہنہ مسجد کے ایک گوشہ میں ایک دور بین زندہ دل مرد درویش بیٹھا ہوا مسلمانوں کے سارے احوال اور ان کی زندگی کے ہر شعبہ پر نظر ڈال کر حق و باطل، نیک و بد اور صحیح و غلط کے درمیان تفرقہ کی لکیر بنا نے میں مصروف تھا، اس کے سامنے دین کی صحیح تمثیل تھی اور اس کو دیکھ دیکھ کر موجودہ مسلمانوں کی زندگی کی تصویر میں جہاں جہاں غلطیاں تھیں وہ ان کو درست کرنے میں مشغول تھا اس نے پوری زندگی اس میں صرف کی مسلم کی تصویر حیات کو اس شبیہ کے مطابق بنائے جو دین حق کے مرقع میں نظر آتی ہے۔

اس یقین کو جو مسلمانوں کے سینوں میں چودہ سو برس سے نقش تھا کہ دین ہی ان کی دینی و دنیاوی دونوں ترقیوں کا کفیل ہے لیکن جس کو تعلیم جدید نے یورپ کی نقلی میں شک سے بدل دیا تھا اس حکیم الامت نے دوبارہ پیدا کیا اور بتایا کہ حقیقت میں ترقی جس کی اس وقت دم بدم پکار ہے اونچے محلوں، بھرے خزانوں، بیش قیمت لباسوں، گراں بہا سامانوں، بڑی بڑی تجارتیں اعلیٰ ملازمتوں، اونچی تختوں اہوں، شاہانہ احتراموں، اعزازوں اور خطابوں کا نام نہیں، بلکہ اللہ تعالیٰ کے احکام کی تعمیل کے ساتھ بلند اخلاق، شریف عادات اور پاک و صاف قلب کا نام ہے، جو آب و گل سے وابستہ اور فانی کا طالب نہ ہوا اور حرص و ہوا حب مال اور حب جاہ کا گرویدہ نہ ہو، جس میں اخلاص کے ساتھ خانق کی رضا کے لئے خلق کی خدمت کا جذبہ ہو۔

فقر و تصوف علم و فن اور تمدن و سیاست زندگی کے ہر شعبہ میں مسلمان اپنی غرض و غایت اور اصول و مبادی کو چھوڑ کر ہندی و جنمی و یونانی و افریقی تصویر حیات کی تقلید میں مصروف ہو گئے اور اب تک مصروف ہیں اور اسی کی رونق کو اپنے کاشانہ کی عظمت

جانتے ہیں، فقر و تصوف میں ہندی و یونانی تصورات جوگ واشراق کی تقید ہے، علم و فن میں عجمی و یونانی مذاق کی پیرودی ہے، تمدن و سیاست میں ایرانی و رومی رنگ کی آمیزش ہے، کیا عجیب بات ہے کہ وہ دین جو قصیریت و کسر و انیت کے رنگ کو مٹانے آیا تھا اسی کے نام لیواچا لیس برس کے بعد خود ہی قصیریت و کسر و انیت کے رنگ میں آہستہ آہستہ ایسے رنگ گئے کہ اس کے امراء و حکام خلفاء راشدین کی نیابت کی جگہ قصرو کسری کی جائشی پر فخر کرنے لگے، وہی تیش وہی سونے چاندی اور ریشم و حریر اور طاؤس و رُباب کی زندگی مسلمان امراء و حکام کی زندگی کا مقصد بن گیا، بیت المال ان کا ذاتی خزانہ ہو گیا اور سلطنت ان کی موروثی ملکیت جا گیر داری اور زمین داری، اسلامی اصول کے بجائے قصرو کسری کے طرز کی پیرودی جاری ہو گئی۔

یہ تو عہد گزشتہ کا حال تھا عہد حال میں یورپ کے تمدن اور سیاست کی نقابی ہماری اسلامی سلطنتوں کا فخر ہے، ہمارے دار اسلامیوں کے سامنے پیرس کے خاکے ہیں، ہماری خواتین کے سامنے انگلستان و فرانس کی عربی و زمینی اور بے جا بی ہے، ہمارے نوجوانوں کی زگا ہوں میں رقص و سرور اور ظاہری پوشش و وضع کی اور طرز ماندو بود میں فرنگی ماں بی زندگی کی کامیابی کا سب سے اعلیٰ تخلیل ہے، غرض مسلمانوں کے دل و دماغ اور ذہن و تصور سے زندگی کی وہ غایت اور حیات کا وہ مقصد جو اسلام نے پیش کیا تھا یکسر مخفی اور پوشیدہ ہے۔

علم و فن پر غور کیجئے تو ہماری قدیم علم اب تک یونان کی تقویم پاریسیہ کی پرستش میں اور تعلیم جدید یورپیں صلالت و گمراہی خیال کی عکاسی میں مصروف ہے، اور سوائے تقلید و نقابی کے کوئی مجہد انہ تصور ہمارے سامنے نہیں ہے۔ ہمارے سامنے جب اعلیٰ تمدن اور اعلیٰ سلطنت داری کا تخلیل آتا ہے تو یورپ کی ایک ایک سلطنت اپنی پوری ہوش ربانی اور باطل آرائی کے ساتھ ہمارے سامنے آ جاتی ہے اور یہ حقیقت ہمارے سامنے سے گم ہو جاتی ہے کہ اسلام کا تصور سیاست اور تصور تمدن اور تصور علم و فن اپنا خاص ہے اور

اسی کو دوبارہ پیدا کرنا اور دنیا کے سامنے لانا ہماری قومی و ملی غرض و غایت ہے۔
 سلوک اور فقر و تصوف جو درحقیقت اعلیٰ دین اور اعلیٰ اخلاق کا اصطلاحی نام تھا وہ
 ترک عمل اور چند رسوم و رواج کا مجموعہ ہو کر رہ گیا اور پیدائش سے لے کر موت تک کے
 تمام طرق حیات پر بدعات اور رسوم شرک و کفر کے تو برتو پر دے پڑے ہیں، جن کی
 بزرگوں کی متروکہ و راثت کے نام سے ہم اب تک بقا کے درپے ہیں۔

ان حالات میں کرنے کا ایک کام

ان حالات میں بڑی ضرورت تھی کہ اس اصلاح و تجدید کے خاکے کو جس کو ایک
 مصلح وقت اپنی تصنیفات و رسائل میں سپرد کر گیا ہے اور جن پر زبان کی کہنگی اور طریق ادا
 کی قدامت کا پرده پڑا ہے، ان کو موجودہ زمانہ کے مذاق اور تقریر و تحریر کے نئے انداز کی
 روشنی میں اجاگر کیا جائے، سلسلہ تجدیدات و اصلاحات کے نام سے چار جلدوں میں اسی
 خدمت کو انجام دیا گیا، دعا ہے کہ اللہ تعالیٰ ان سے مسلمانوں کو فائدہ پہونچائے، اس
 وقت دنیا اور ہندستان و پاکستان رفتارِ سفر کے جس موڑ پر ہے ضرورت تھی کہ عین اس وقت
 یہ فرض انجام پاتا، سو بھگہ اللہ تعالیٰ وہ عین وقت پر ایک سعادت مند قلم سے انجام پا رہا ہے
 یہ کتابیں مسلمانوں کی حقیقی اصلاح و ترقی کے متعلق حرف اخیر کی حیثیت رکھتی ہیں۔ دل
 سربہ سخود ہے اور ہاتھ دعا کے لئے اٹھے ہیں کہ اللہ تعالیٰ مسلمانوں کو توفیق دیں کہ وہ اس
 آئینہ میں اپنے خدو خال کو دیکھ کر اپنی شکل کو پہچانیں اور غلط اور گمراہ دنیا کے پیروں مقلد
 بننے کے بجائے دنیا کے امام و پیشوavnین اور ایک نئے تمدن، نئے طرز حیات، نئے مقصد
 زندگی اور نئے آئین سلطنت کی بنیاد ڈالیں۔

بیاتا گل بر افشا نیم دمے در ساغر اندازیم
 فلک راستف بشگافیم و طرح نور اندازیم

اور اس وقت کی غزدہ اور مصیبت سے بھری ہوئی امن کی جویا اور سکینت کی پیاسی دنیا کو امن و سلامتی کا پیغام دیں اور انفرادی و اجتماعی زندگی کی تکمیل کریں جو دنیا و آخرت کی صلاح و فلاح کی کفیل ہو اور سیاست اور ملک داری کو حرص و ہوا، جھوٹ اور دعا اور کمر و فریب سے آزاد کریں۔

اگر غم لشکر انگیز دکھ خون عاشقان ریزد
من و ساقی بہم سازیم و بنیادش بر اندازیم ۱

تیرا مضمون

حکیم الامت حضرت تھانویؒ کے آثار علمیہ

حضرت حکیم الامت مولانا اشرف علی تھانویؒ کے علمی و دینی فیوض و برکات اس قدر مختلف الانواع ہیں کہ ان سب کا احاطہ ایک مختصر سے مضمون میں نہیں ہو سکتا اور یہی ان کی جامعیت ہے جوان کے اوصاف و محادیہ میں سب سے اول نظر آتی ہے، وہ قرآن پاک کے مترجم ہیں، موجود ہیں، مفسر ہیں، اس کے علوم و حکم کے شارح ہیں، اس کے شنکوں و شبہات کے جواب دینے والے ہیں، وہ حدیث ہیں، احادیث کے اسرار و نکات کے ظاہر کرنے والے ہیں، وہ فقیہ ہیں، ہزاروں فقہی مسائل کے جوابات لکھے ہیں، نئے سوالوں کو حل کیا ہے، تیجیزوں کے متعلق انتہائی احتیاطوں کے ساتھ فتوے دیے ہیں، وہ خطیب تھے، خطب ماثورہ کو کیجا کیا ہے، وہ واعظ تھے، ان کے سیکڑوں وعظ چھپ کر عام ہو چکے ہیں، وہ صوفی تھے، تصوف کے اسرار و غوامض کو فاش کیا ہے، شریعت و طریقت کی ایک مدت کی جنگ کا خاتمہ کر کے دونوں کو ایک دوسرے سے ہم آغوش کیا ہے ان کی مجلسوں میں علم و معرفت اور دین و حکمت کے موتی بکھیرے جاتے تھے، اور یہ موتی جن گنجیوں میں محفوظ ہیں، وہ ملفوظات ہیں، جن کی تعداد بیسیوں تک پہنچ چکی ہے، وہ مرشد کامل تھے، ہزاروں مسٹر شد و مستفید ان کے سامنے اپنے احوال و واردات پیش کرتے تھے اور وہ ان کے تسلیکین بخش جوابات دیتے تھے، اور ہدایات بتاتے تھے، جن کا مجموعہ ”تریتیہ السالک“ ہے، انہوں نے بزرگوں کے احوال و کمالات کو کیجا کیا، اور اس ذخیرہ سے سب کو آشنا کیا، ان کی متعدد کتابیں اس مضمون پر ہیں انہوں نے حضرات چشت کے احوال و اقوال میں سے بظاہر اعتراض کے قابل باقوں کی حقیقت ظاہر کی، اور

اس کی تاویلات کیں، ان کی کتابوں کے خلاصے، اقتباسات اور تسلیمات ان سے الگ ہیں، جن کی ترتیب ان کے مسترشدین نے کی ہے، وہ مصلح امت تھا امت کے سیکٹروں معاہب کی اصلاح کی، رسوم و بدعات کی تردید، اصلاح رسوم اور انقلاب حال پر متعدد تصانیف کیں، وہ حکیم امت تھے، مسلمانوں کے علاج اور نشاۃ واحیاء پر حیوة مسلمین وغیرہ رسائل تالیف فرمائے غرض ان کی زندگی میں مسلمانوں کی شاید کوئی ایسی مذہبی ضرورت ہوگی جس کا مدارا اس حکیم الامۃ نے اپنی زبان اور قلم سے نہیں فرمایا اور جس کی وسعت کا اندازہ تحقیق اور مطالعہ کے بعد ہی نظر میں آ سکتا ہے۔

ان کی تصنیفات ہندوستان کے پورے طول و عرض میں پھیلیں اور ہزاروں مسلمانوں کی صلاح و فلاح کا باعث ہوئیں، اردو اور عربی کے علاوہ، مسلمانوں نے اپنے ذوق سے ان کی متعدد تصانیف کا ترجمہ غیر زبانوں میں بھی کیا، چنانچہ ان کی متعدد کتابوں کے ترجمے انگریزی، بنگالی، گجراتی اور سندھی میں شائع ہوئے۔

ان کی تصانیف کی تعداد جن میں چھوٹے بڑے رسائل اور ضخیم تصانیف سب داخل ہیں، آٹھ سو کے قریب ہیں ۱۳۵۲ھ میں ان کے ایک خادم مولوی عبدالحق صاحب فتحپوری نے ان کی تصنیفات کی ایک فہرست شائع کی تھی جو بڑی تقاضع کے پورے ۸۶ صفحہ کو محيط ہے اس کے بعد کے نو برسوں میں جو رسائل یا تصانیف ترتیب پائیں وہ ان کے علاوہ ہیں۔

کہا جاتا ہے کہ ہر صدی کا مجدد اپنی صدی کے کمالات کا اعلیٰ نمونہ ہوتا ہے، اگر یہ صحیح ہے تو یہ صدی جو مطبوعات و منشورات کے کمالات سے مملو ہے اور جس کا اہم کارنامہ خواہ حق کے اثبات و اظہار میں ہو یا باطل کی نشر و اشاعت میں، پر لیں اور مطبع ہی کے برکات ہیں، زبان و قلم اس صدی کے مبلغ ہیں اور رسائل و منشورات دعوت کے صحیفے ہیں، اس بنابر مناسب تھا کہ اس صدی کے مجدد کی کرامت بھی انہیں کمالات میں جلوہ گر ہو۔

علمائے اسلام میں ایسے بزرگوں کی کمی نہیں جن کی تصانیف کے اوراق اگر ان کی زندگی کے ایام پر بانٹ دیتے جائیں تو اوراق کی تعداد زندگی کے ایام پر فوکیت لے جائے، امام جریر طبریؓ، حافظ خطیب بغدادیؓ، امام رازیؓ، حافظ ابن جوزیؓ، حافظ سیوطیؓ وغیرہ متعدد نام اس سلسلہ میں لئے جاسکتے ہیں، ہندوستان میں مولانا ابوالحسنات عبدالحکیم فرنگی محلی رحمۃ اللہ علیہ اور نواب صدیق حسن خان صاحب مرحوم کے نام بھی اس سلسلہ میں داخل ہیں، اس سلسلہ کا آخر نام حضرت مولانا تھانوی علیہ الرحمۃ کا ہے۔

تصانیف کے انواع

مولانا کے رسائل اور تصانیف کی تعداد گواہ ٹھوسو کے قریب ہے، مگر ان میں چھوٹے چھوٹے رسائل بھی جن کوئی اصطلاح میں مضامین و مقالات کہتے ہیں داخل ہیں، ان میں بعض اتنے مختصر ہیں کہ صرف صفحے دو صفحے میں ہیں، بعض ایسے شخصیم ہیں کہ کئی کئی جلدیوں میں ہیں، بیشتر تصانیف نشر میں اور اردو زبان میں ہیں، البتہ بارہ تیرہ رسائل و کتب عربی زبان میں ہیں، جن کے نام یہ ہیں، (۱) سبق الغایات فی نسق الآیات. (۲) انوار الوجود. (۳) التجلی العظیم. (۴) حواشی تفسیر بیان القرآن. (۵) تصویر المقطعات. (۶) التلخیصات العشر. (۷) مادة دروس. (۸) الخطب الماثورة. (۹) وجوه المثاني. (۱۰) سبع سیارہ. (۱۱) زیادات. (۱۲) جامع الآثار. (۱۳) تأیید الحقیقہ، اور تین فارسی میں ہیں، (۱) مشنوی زیر و بم، (۲) تعلیقات فارسی، (۳) عقائد بنی کامل۔

نظم و نشر

نظم میں مولانا کی تصنیف صرف یہی ایک مشنوی زیر و بم ہے، اور یہ طالب علمی

کے بعد ہی لکھی ہے، بظاہر اس میں ایک بیوقوف عاشق اور چالاک معشوق کا قصہ ہے مگر در حقیقت یہ نفس انسانی کی بصیرت افروز حکایت ہے ایک اور نظم اور ادِ رحمانی کے آخر میں ہے، مولانا کو فارسی کے بیشمار اشعار یاد تھے، حافظ اور مولانا رومی کے اشعار بیشتر نوک زبان تھے، اور نظم کا ملکہ اور سلیقہ بھی تھا، مگر کبھی اس سے کام نہیں لیا، ایک دفعہ میں نے اپنے برادر گرامی قدر مولوی مسعود علی صاحب کو جو تھانہ بھون میں مقیم تھے، اپنے حاضر ہونے کے قصد سے مطلع کیا، اور ریاض مرحوم کا یہ مصرع لکھ دیا:

زندگی ہے تو فقیروں کا بھی پھیرا ہوگا

برادر موصوف نے یہ اطلاع مولانا کو دی، اور یہ مصرع بھی سنادیا، تو فوراً فقیروں کو بدل کریوں فرمایا۔

زندگی ہے تو سلیمان کا بھی پھیرا ہوگا

ایک دفعہ حضرت نے خاکسار کو ایک شیخ عنایت فرمائی، تو خاکسار نے ایک بیت کہی۔

خواجہ مشکید مرا سجدہ صد دانہ بلطف

دانہ انداخت و در حلقة مرا کرد اسیر

وصل مرحوم نے موقع سے حضرت کو یہ سنادیا تو فرمایا: ”تو بھی مجھے اس کا جواب کہنا پڑے گا“، مگر کچھ فرمایا نہیں سب سے آخر میں جب خاکسار نے از خود حضرت کی تحریک واشارہ کے بغیر اپنے احساس سے مجبور ہو کر رجوع و اعتراض کا مضمون معارف میں شائع کیا اور ملاحظہ کے لئے بھیجا تو بہت مسرت ظاہر فرمائی، اور منشوی کے وزن پر دس بارہ شعر لکھ کر بھیجے جو اس بیچ میرز کے لئے وجہ سعادت ہیں یہ غالباً آخری نظم کی تصنیف ہے اور اس کا ایک نام بھی حضرت نے رکھ دیا ہے۔

موضوعات نشر

تصانیف کا بیشتر حصہ اصلاحی اور فقہی ہے، اور کم تر کتب درس کے متعلق، تاہم دو چار درسی کتابوں پر بھی رسائل ہیں، مذہبی تصانیف میں علوم القرآن، علوم الحدیث، کلام و عقائد، فقہ و فتاویٰ اور سلوک و تصور اور مواعظ اکثر ہیں۔

قرآن پاک کی خدمت

اسلام میں علم کا سب سے پہلا سفینہ خود اسلام کا صحیحہ ہے، یعنی قرآن پاک، مولانا نے اس کی خدمت کی سعادت جس جس نوع سے حاصل فرمائی وہ بجائے، خود ان کی ایک علمی کرامت ہے کانپور کے زمانہ قیام میں مطبع انتظامی میں تشریف رکھتے تھے، وہاں حبر امت اولین مفسر قرآن حضرت ابن عباس رضی اللہ عنہما کو خواب میں دیکھا، جن کو آنحضرت صلی اللہ علیہ وسلم نے اللهم علمہ الكتاب کی دعادی تھی اور بشارت سنائی تھی، مولانا فرماتے تھے کہ اس روایا کے بعد سے میری مناسبت قرآنی بہت بڑھ گئی تھی، اور یہ روایا اسی کی طرف اشارہ تھا۔

قرآن پاک کی خدمت کی یہ سعادت نہ صرف معنوی حیثیت سے حاصل فرمائی بلکہ لفظ و معنی ادولوں حیثیتوں سے وہ حافظ تھے اور بڑے جید حافظ و قاری تھے، اور فون تجوید و قراءت کے بڑے ماہر، اخیر زمانہ میں پانی پت کوقاری عبدالرحمن صاحب پانی پتی رحمہ اللہ کی برکت سے قراءت سے ایک خاص مناسبت حاصل ہو گئی تھی، مولانا ایک دفعہ جب پانی پت گئے تو لوگوں نے ان کو بالقصد کسی جھری نماز میں امام بنادیا، مولانا نے بے تکلف کسی تصنیع کے بغیر ایسی قراءت فرمائی کہ قاریوں نے تعریف کی کہ صحیت مخارج کے ساتھ تکلف کے بغیر اس قدر موثر قراءت نہیں سنی، مولانا کی قراءت کی خصوصیت یہ تھی کہ اس

میں مخارج کی پوری صحت ہوتی تھی، لیکن ابھے میں عام قاریوں کی طرح بناوٹ نہ تھی اور نہ تحسین آواز کے لئے بتکلف اتار چڑھاو ہوتا تھا، بلکہ فطری آواز بلا تکلف حسب موقع گھٹتی بڑھتی رہتی تھی، اور تاثیر میں ڈوب کر نکلتی تھی کہ ہر چہ از دل خیز دبر دل ریزد۔

(۱) تجوید و قراءت و متعلقات علوم قرآنی

علوم القرآن میں سے یہ پہلا فن ہے مولانا نے اس فن پر حسب ذیل کتابیں
تصنیف فرمائیں۔

(۱) جمال القرآن:

یہ ن تجوید کا رسالہ ہے جس میں قرآن مجید کی ترتیل اور تجوید سے پڑھنے کے
مسائل ہیں، مخارج اور صفات حروف، اظہار و اخفاء ابدال و ادغام تخلیق و ترقیق و وصل
کے مسائل درج فرمائے ہیں۔

(۲) تجوید القرآن:

اس مختصر منظوم رسالہ میں بچوں کی یاد کے لئے تجوید کے عام مسائل لکھے ہیں۔

(۳) رفع الخلاف فی حکم الاوقاف:

اوّاقافِ قرآنی کے بارہ میں قاریوں میں جو اختلاف ہے اس رسالہ میں اس کی
توجیہ و تطیق کی صورت بیان کی گئی ہے۔

(۴) وجوه المثاني:

اس میں قرآن شریف کی مشہور قرآن توں کے اختلاف کو قرآن پاک کی سورتوں
کی ترتیب سے سلیس عربی میں جمع فرمایا ہے، اور اخیر میں تجوید و قراءت کے کچھ فوائد حیر
فرمائے ہیں۔

(۵) تنشیط الطبع فی إجراء السبع:

قراءت سبع اور اس فن کے روات کی تفصیل درج کی گئی ہے۔

(۶) زيادات على كتب الروايات:

اس میں قراءت کی غیر مشہور روایتوں کی سندیں ہیں، یہ وجہ المثانی کے اخیر میں بطور ضمیمہ ہے۔

(۷) ذنابات لما في الروايات:

یہ اگلے رسالہ کا ضمیمہ ہے۔

(۸) يادگار حق القرآن:

اس میں قرآن مجید کے آداب اور تجوید کے مسائل کا مختصر بیان ہے، یہ تجوید القرآن کا اختصار اور ضمیمہ ہے۔

(۹) متشابهات القرآن لتروايخ رمضان:

قرآن پاک کے حفاظ کوتراویح میں قرآن سنانے میں بعض مشہور مقامات پر جو متشابهات لگتے ہیں، ان سے بچنے کے اس میں چند قواعد کلیہ یعنی گر بعض آیات کے ضبط فرمائے گئے ہیں۔

(۱۰) آداب القرآن:

قرآن پاک کی تلاوت کے آداب، اور تلاوت کرنے والوں کی کوتاہیوں کی اصلاح کے لئے ہدایات و تنبیہات ہیں۔

(۲) ترجمہ و تفسیر قرآن

(۱) ترجمہ:

قرآن پاک کا سلیمانی و با محاورہ اردو ترجمہ جس میں زبان کی سلاست کے ساتھ

بیان کی صحت کی احتیاط ایسی کی گئی ہے جس سے حقیر کی نظر میں بڑے بڑے ترجیحے خالی ہیں، قرآن پاک کا سب سے صحیح اردو ترجمہ حضرت مولانا شاہ رفیع الدین دہلوی رحمۃ اللہ علیہ کا ترجمہ ہے، لیکن وہ بہت ہی فضیلی ہے، اس لئے عام اردو خوانوں کے فہم سے باہر ہے، مولانا اشرف علی تھانویؒ کے اس ترجمہ میں دونوں خوبیاں یکجا ہیں، یعنی ترجمہ صحیح اور زبان فضیح ہے، اس ترجمہ میں ایک خاص بات اور ملحوظ رکھی گئی ہے کہ اس زمانہ میں کم فہمی یا ترجموں کے عدم احتیاط کی وجہ سے جوشکوک قرآن پاک کی آیات میں عام پڑھنے والوں کو معلوم ہوتے ہیں، ان کا ترجمہ ہی اس میں ایسا کیا گیا ہے کہ کسی تاویل کے بغیر وہ شکوک ہی ان ترجموں کے پڑھنے سے پیش نہ آئیں، اور پھر قرآن پاک کے لفظوں سے عدول بھی ہونے نہ پائے، اسی لئے کہیں کہیں مزید تفصیل کی غرض سے تو سین میں ضروری تفسیری الفاظ بڑھائے گئے ہیں، یہ مولانا کی عظیم الشان خدمت ہے۔

(۲) تفسیر بیان القرآن:

یہ بارہ جلدیوں میں قرآن پاک کی پوری تفسیر ہے، جن کو ڈھائی سال کی مدت میں مولانا نے تمام فرمایا ہے، اس تفسیر کی حسب ذیل خصوصیتیں ہیں، سلیس و بامحاورۃ حتی الوع تحت اللفظ ترجمہ نیچے ”ف“ کا اشارہ فائدہ سے آیت کی تفسیر میں روایات صحیحہ اور اقوال سلف صالحین کا التزام کیا گیا ہے، فقہی اور کلامی مسائل کی توضیح کی گئی ہے، لغات اور نحوی ترکیبوں کی تحقیق فرمائی گئی ہے، شبہات اور شکوک کا ازالہ کیا گیا ہے، کسی قول کو دلائل سے ترجیح دی گئی ہے، ذیل میں اہل علم کے لئے عربی لغات اور نحوی تراکیب کے مشکلات حل کئے گئے ہیں، اور حاشیہ پر عربی میں اعتبارات و حقائق و معارف الگ لکھے گئے ہیں، ماذدوں میں غالباً سب سے زیادہ آلوی بغدادی حنفی کی تفسیر روح المعانی پر اعتماد فرمایا گیا ہے، تفسیر اس لحاظ سے حقیقتہ مفید ہے کہ تیرہ ہویں صدی کے وسط میں لکھی گئی ہے، اس لئے تمام قدماء کی تصانیف کا خلاصہ ہے، اور مختلف منتشر تحقیقات اس میں یک جام جاتی ہیں۔

عام طور سے سمجھا جاتا ہے کہ اردو تفسیریں صرف عوام اردو خوانوں کے لئے علماء لکھتے ہیں، یہی خیال مولانا کی اس تفسیر کے متعلق بھی علماء کو تھا لیکن ایک دفعہ اتفاق سے مولانا کی یہ تفسیر مولانا انور شاہ صاحب نے اٹھا کر دیکھی تو فرمایا کہ میں سمجھتا تھا کہ اردو میں یہ تفسیر عوام کے لئے ہوگی، مگر یہ علماء کے دیکھنے کے قابل ہے، خود میرا خیال ہے کہ قدیم کتب تفسیر میں راجح ترین قول مولانا کے پیش نظر رہا ہے، ساتھ ہی ربط آیات و سور کا ذوق مولانا کو ہمیشہ رہا ہے، اور اس کا لحاظ اس تفسیر میں بھی کیا گیا ہے، مگر چونکہ ربط آیات کے اصول سب کے سامنے کیساں نہیں، اس لئے وجود ربط میں قیاس اور ذوق سے چارہ نہیں، اس لئے ہر مستند ذوق والے کے لئے اس میں اختلاف کی گنجائش ہے، اسی طرح مفسرین کے مختلف اقوال میں سے کسی قول کی ترجیح میں زمانہ کی خصوصیات اور ذوق و وجدان کا اختلاف بھی امر طبعی ہے، اس لئے اگر کلام سلف کے اصول متفقہ سے دور نہ ہو تو تنگی نہ کی جائے۔

(۳) چونکہ مسلمانوں پر شفقت اور ان کی اصلاح کی فکر مولانا پر بہت غالب تھی، اس لئے وہ ہمیشہ ان کو گراہیوں سے بچانے میں بجان و دول سماں رہتے تھے، اردو میں شاہ عبدال قادر صاحب اور حضرت شاہ رفع الدین صاحب کے جو ترجمے شائع تھے، وہ بالکل کافی تھے، مگر نئے زمانہ میں پہلے سر سید نے بضم تفسیر اور شمس العلماء ڈپٹی نذریاحمد صاحب نے اپنے نئے اردو ترجمے شائع کئے تو انہوں نے پہلی دفعہ یہ کوشش کی کہ اپنے جدید عقائد کو پیش نظر رکھ کر ترجمے کریں اور اولین توجہ زبان کی طرف رکھیں اور اقوال سلف کی پرواہ نہ کریں، اس طرزِ عمل نے علماء کو مضطرب کر دیا اور ان کو ضرورت محسوس ہوئی کہ اس کی اصلاح کی جائے، مولانا نے اپنا ترجمہ اسی ضرورت سے مجبور ہو کر کیا، مگر اسی پر کفایت نہیں کی، بلکہ مولوی نذریاحمد صاحب مرحوم کے ترجمہ کو بغور پڑھا، اور اس کے اغلاط پر نشان دے کر ایک رسالہ اس ترجمہ کی اصلاح پر لکھا جس کا نام ”اصلاح ترجمہ دلبویہ“ ہے۔

- (۲) مولوی نذری احمد صاحب کے ترجمہ کی عام اشاعت نے دہلی کے ایک بلند باغ اخبارنویس مرزا حیرت کو حیرت میں ڈال دیا، اور انہوں نے پہلے تو ڈپٹی نذری احمد صاحب کے ترجمہ پر اعتراضات شروع کئے، اور پھر انہوں نے ترجمہ چھپوا کیا، جس کی نسبت عام طور سے مشہور ہے کہ وہ لکھنؤ کے ایک عالم کا کیا ہوا ہے، لیکن نام سے وہ مرزا صاحب کے چھپا ہے، کیوں کہ مرزا صاحب خود عربی سے نابلد تھے، بہر حال مولانا نے اس ترجمہ کے اغلاط کی اصلاح پر بھی ایک رسالہ تالیف فرمایا جس کا نام ”اصلاح ترجمہ حیرت“ ہے۔
- (۵) بعض معاصر علماء نے اردو میں قرآن شریف پر حوشی لکھے ہیں، جن میں ربط آیات کا خاص طور سے اظہار کیا گیا ہے اور آیات کو تاویل و اعتبار سیاسی مسائل پر منطبق کیا ہے اور اس تاویل و اعتبار میں کہیں کہیں حد اعتماد سے قلم نکل گیا ہے، مولانا نے ان تاویلات بعدیہ پر تنبیہات لکھیں جن کا نام ”التقصیر فی التفسیر“ ہے۔
- (۶) لاہور کے ایک بزرگ نے قرآنی مطالب کوئی جلدیوں میں ”تفصیل البیان فی مقاصد القرآن“ کے نام سے جمع کیا ہے اس کو مؤلف کی درخواست پر اس میں جو شرعی نقصان نظر آئے وہ مولانا نے ”الہادی للحیران فی وادی تفصیل البیان“ کے نام سے ظاہر فرمائے۔
- (۷) مولانا کے خاندان کی بعض اڑکیوں نے مولانا سے قرآن مجید کا ترجمہ پڑھا تھا، اور اکثر آیات کی تفسیر و تقریر کو ضبط تحریر میں کر لیا تھا، وہ ایک مجموعہ ہو گیا اور اس کا نام ”تقریر بعض البناء فی تفسیر بعض الآیات“ رکھا مگر چھپا نہیں۔
- (۸) رفع البناء فی نفع السماء :
- رفع البناء فی نفع السماء اللذی جَعَلَ لَكُمُ الْأَرْضَ فِرَاشاً وَالسَّمَاءَ بَنَاءً کی تفسیر ہے جس میں بیان کیا گیا ہے کہ آسمان سے کیا کیا فائدے ہیں، یہ درحقیقت ایک سوال کے جواب میں ہے۔

(٩) احسن الااثاث فی النظر الثانی فی تفییر المقامات الثالث:
سورہ بقرہ کی تین آیتوں کی تفسیر پر نظر ثانی فرمائی ہے۔

(١٠) اعمال قرآنی:

قرآن مجید کی بعض آیات کے خواص جو بزرگوں کے تجربوں میں آئے ان کو
بیان کیا گیا ہے۔

(١١) خواص فرقانی:

اس کا موضوع بھی وہی ہے، اس کا ایک اور حصہ ہے، جس کا نام آثار تبیانی ہے،
ان رسائل سے مقصود عوام کو ناجائز شرعی تعویذ گندوں اور عملیات و سفلی سے بچا کر قرآنی
آیات کے خواص کی طرف منتقل کرنا ہے، اور اس قسم کے بعض خواص احادیث میں بھی
مردی ہیں۔

(٣) علوم القرآن

علوم القرآن کے متعلق مختلف مباحث و مسائل تو مولانا کی ساری تصانیف،
مواعظ، مفہومات اور رسائل میں ملتے ہیں، اگر ان کوئی یکجا کرے تو اپنی خاصی ضخیم کتاب
ہو جائے، مگر ان پر مستقل طور پر بھی بعض کتابیں تصنیف فرمائی ہیں جن میں سے اول سبق
الغایات ہے۔

(۱) سبق الغایات فی نسق الآیات:

یہ قرآن پاک کے آیات و سور کے ربط و نظم پر عربی میں ۱۵۶ صفحوں کی کتاب
ہے، جس کو ۱۳۱۶ھ میں ڈھائی مہینوں میں تصنیف فرمایا، اس میں مولانا نے سورہ فاتحہ
سے سورۃ الناس تک تمام سورتوں اور ان کی آیتوں کے ربط پر کلام فرمایا ہے، اور اس کا بڑا
حصہ امام رازی کی تفسیر کبیر اور مفتی ابوالسعود بغدادی المتوفی ۹۵۴ھ کی "ارشاد العقل

السلیم الی مزایا القرآن الکریم ” سے ماخوذ و مستبط ہے، جس کی تصریح کتاب کے دیباچہ میں کردی گئی ہے، ان دو کے علاوہ مولانا نے خود اپنے اضافوں کو ”قال المسکین ” کہہ کر بیان فرمایا ہے، یہ حصہ بھی اچھا خاصہ ہے، اور اخیر کی سورتوں میں زیادہ تر اضافات ہی ہیں، جن میں مؤلف نے ان سورتوں کے موضوع اور عمود کی تعین فرمائی ہے، چونکہ یہ امور زیادہ تر ذوقی ہیں، اس لئے ان ذوقیات کی نسبت ہمیشہ رائیں مختلف ہو سکتی ہیں، تاہم ان سے مولانا کے ذوق قرآنی کا اندازہ بہت کچھ ہو سکتا ہے۔
تفسیر البیان میں بھی ربط و نظم پر گفتگو وال الزام کے ساتھ کی گئی ہے۔

(۲) اشرف البیان لما فی علوم الحدیث والقرآن:

مولانا کے چند مواعظ سے ان کے ایک معتقد و خادم نے ان اقتباسات کو کیجا کر دیا ہے، جن میں آیاتِ قرآنی اور احادیث کے متعلق لطیف نکات و تحقیقات ہیں، افسوس ہے کہ اس کام کو اگر زیادہ پھیلاو کے ساتھ کیا جاتا تو اس کے کئی حصے مرتب ہو سکتے تھے۔

(۳) دلائل القرآن علی مسائل النعمان:

مولانا کو حضرت امام اعظم رحمۃ اللہ علیہ کی فقہ سے جو شدید شغف تھا، وہ ظاہر ہے، ان کامدت سے خیال تھا کہ احکام القرآن ابو بکر بحاص رازی اور تفسیرات احمدیہ ملاجیوں کی طرح خاص اپنی تحقیقات اور ذوق قرآنی سے ان آیات اور ان کے متعلق مباحث و دلائل کو کیجا کر دیں جن سے فقہ حنفی کے کسی مسئلہ کا استنباط و اخراج ہو، لیکن یہ کام انجام نہ پاس کا، آخر میں یہ خدمت انہوں نے اپنے مسترشد خاص مولانا مفتی محمد شفیع صاحب دیوبندی کو سپرد فرمائی کہ وہ ان کی ہدایت کے مطابق اس کو تالیف فرمائیں، چنانچہ مفتی صاحب اس کام میں مصروف ہو گئے، جب وہ مدرسہ سے الگ ہوئے تو خانقاہ امدادیہ میں جا کر خاص اس کام کی تکمیل میں لگ گئے، مولانا روزانہ کی مجلس میں اس کے متعلق جو جو نکتے ان کو یاد آ جاتے تھے، بیان فرماتے، اور جناب مفتی صاحب اس کو اپنے

مقام پر آ کر قلمبند فرمائیتے، یہ تصنیف اس طور سے جاری تھی کہ مولانا کا مرض الموت شروع ہوا، اور کام نام تمام رہ گیا۔^۱

مولانا عبدالباری صاحب ندوی کی روایت میں نے سنی ہے جن کو خود بھی ماشاء اللہ قرآن پاک کے فہم کا ذوق ہے، وہ نقل کرتے تھے کہ مجلس میں مولانا ان آیات پر جب گفتگو فرماتے تھے، اور فقیہانہ وقت نظر سے کسی حنفی مسئلہ کی صحت پر استدلال کرتے تھے تو اچنچھا ہوتا تھا کہ یہ مسئلہ اس میں موجود تھا لیکن اب تک اس پر اس حیثیت سے نظر نہیں پڑی تھی، ایسا معلوم ہوتا تھا کہ بادل چھپٹ گیا، اور آفتاب نکل آیا، اسی کے ساتھ وہ مفتی صاحب موصوف کے حافظہ کی تعریف کرتے تھے کہ مولانا سے سن کر اپنے مستقر پر پہنچ کر اس کو بعینہ اسی طرح قلمبند کر لیتے تھے، جس طرح مولانا نے اس کی تقریر فرمائی تھی۔

(۴) تصویر المقطعات لتبییر بعض العبارات :

تفسیر بیضاوی میں حروف مقطعات کا جو محل و مغلق بیان ہے، اس رسالہ میں بزبان عربی اس کو آسان کر کے بیان کیا گیا ہے، جس سے حروف مقطعات کی تاویل کا ایک طریق معلوم ہوتا ہے۔

(۵) (۶) مولانا کے دور سالے علم القرآن سے متعلق اور ہیں، اور ان دونوں کا تعلق سلوک سے ہے، ایک کانام ”مسائل السلوک من کلام ملک الملوك“ اور دوسرے کانام ”تأید الحقیقہ بالآیات العتیقه“ ہے، ان دونوں رسالوں کا موضوع قرآن پاک کی ان آیتوں کی تفسیر ہے، جن سے سلوک کے مسائل مستبط ہوتے ہیں، اس دوسرے رسالہ کی بناء ایک سابق مؤلف کی تالیف ہے جس کا قلمی

^۱ رسالہ حضرت رحمۃ اللہ علیہ کو ۳۲۷ھ میں بھاولپور میں ملا تھا، اس پر مزید اضافہ کر کے یہ رسالہ مرتب ہوا ہے۔

(۲) علوم الحدیث

حضرت حکیم الامت رحمۃ اللہ علیہ کو علوم الحدیث میں جو مہارت حاصل تھی، اس کی شہادت ان کے مواعظ و رسائل و تالیفات کے ہزاروں صفحات دے رہے ہیں، جن میں بے شمار احادیث کے حوالے، اشارے اور تلخیصات، ان کے مشکلات کی شرح، ان کے دقيق مطالب کے حل اور ان کے نکات و لطائف کا بیان ہے، خصوصیت کے ساتھ شیخ کے مواعظ میں جوز بانی تقریریں ہیں برعکس حدیثوں کے حوالے اور اکثر احادیث کے بعینہ الفاظ میں ان کی تحریجات اور کتابوں کے حوالوں کے اس کثرت سے ان میں ہیں کہ ان کو دیکھ کر کسی انصاف پسند کو ان کے حافظہ الحدیث ہونے میں شبہ نہیں ہو سکتا۔

اس کے بعد ان کی ان تصانیف کو لیجئے جو گو فقه و فتاویٰ اور احکام و مسائل یا اصلاح رسوم اور سلوک میں ہیں، لیکن ان کی بنیاد احادیث پر ہے، ان میں احادیث کے حوالے دلائل کی مضبوطی اور صحت بیان کی تائید و شہادت کے لئے آئے ہیں، جو مؤلف کے علم و معرفت پر دلیل قاطع ہیں۔

حضرت حکیم الامت کو فن سلوک کی تجدید کی جو توفیق عنایت ہوئی تھی، اس کا ایک مبارک اثر یہ ہے کہ حضرت نے احادیث کی کتابوں سے ان تمام حدیثوں کو یکجا فرمایا جن میں اس فن تشریف کے مسائل متفرق تھے، اگرچہ بعض حضرات محدثین نے اپنی کتابوں میں بعض ابواب زہد و رقاۃ کا تذکرہ کیا ہے، تاہم ان کی حیثیت فن کی نہیں، قدماء میں سے صرف ایک بزرگ حضرت امام عبد اللہ بن مبارک^{المتوئی ۱۸۱} حکا نام ہم کو معلوم ہے، جنہوں نے کتاب الزہد والرقاۃ کے نام سے مستقل تصنیف فرمائی ہے، مگر یہ ہیچ پیدا ان اس کی زیارت سے محروم رہا ہے، اس لئے اس کی نسبت کچھ عرض نہیں کر سکتا، مگر قیاس یہ ہے کہ وہ ابن ابی الدنیا کی کتاب کی طرح زہد و رقاۃ اور مذمت دنیا کے مضامین

کی احادیث پر منی ہو گی۔

اہل سلوک نے جن روایات احادیث سے کام لیا ہے، وہ عموماً ضعیف بلکہ موضوع تک ہیں، اسی لئے علماء سلوک کو اس فن میں کمزور سمجھا گیا ہے، اور اسی بناء پر اہل حدیث و روایت نے یہ برخود غلط خیال قائم کر لیا ہے کہ فن سلوک اور اس کے مسائل احادیث نبوی سے ثابت نہیں، اور صدیوں سے ان کا یہ اعتراض قائم تھا، گو بعض محدثین نے ادھر توجہ فرمائی، اور اس سلسلہ میں کچھ کام انجام دیا، مثلًا امام ابن ابی جمرہ اندری المتنی ۲۹۹ ہے نے صحیح بخاری کی شرح پہجہ الغوس کے نام سے لکھی، جس کی پہلی جلد چھپ کر شائع ہو چکی ہے، اس میں اس کا التزام کیا ہے کہ احادیث کی شرح میں سلوک کے مسائل و نکات کی طرف بھی اشارے کرتے جائیں، حضرت حکیم الامت نے اس کام کو مستقل طور سے انجام دیا، اور حقيقة الطريقة من السنۃ الانیقہ التشرف بمعرفة احادیث التصوف کے نام سے دو کتابیں تالیف فرمائیں۔

حقيقة الطريقة

۱۳۲ھ میں تالیف پائی ہے اور یہ در حقیقت حضرت کی کتاب التکشیف بمهماں التصوف کا آخری جزء ہے، اور ساتھ ہی مستقل تصنیف بھی ہے، اس میں تین سو تین احادیث سے جو عموماً صحابہ مذکور ہیں سلوک و تصوف کے مسائل کو مستبط کیا گیا ہے، اور ان کو اخلاق، احوال، اشغال، تعلیمات، علامات، فضائل، عادات، رسوم، مسائل، اقوال، توجیہات، اصلاح اور متفرقات کے دس ابواب پر تقسیم کیا گیا ہے یہ اہل علم کے مطالعہ کی خاص چیز ہے۔

التشرف

یہ کتاب چار حصوں میں ہے، ان میں ان احادیث کی تحقیق ہے جو صوفی کی کتابوں میں یا صوفیہ کے کلام میں آتی ہیں اور یہ دکھایا ہے کہ اصول فن حدیث کے رو سے یہ حدیث کس درجہ کی ہے اور حدیث کی کس کتاب میں ہے، اور جو روایات ان میں در اصل حدیث نہ تھیں بلکہ عوام نے غلط فہمی سے ان کو حدیث سمجھ رکھا ہے، اگر وہ اقوال نتیجہ کے طور پر کسی دوسری حدیث پاک یا آیت پاک سے ثابت ہیں تو ان احادیث و آیات اور ان سے ان اقوال کی صحت کے طریق و استنباط پر گفتگو فرمائی۔

حصہ اول تشرف میں امام غزالیؒ کی احیاء العلوم کی احادیث کی تخریج ہے، اس حصہ کا مأخذ زیادہ تر امام غزالیؒ کی تخریج احیاء العلوم ہے جس کا حوالہ دیا گیا ہے، اور اس کے علاوہ احادیث کی دوسری کتابیں ہیں، جن کا مأخذ ہر روایت کے ساتھ بتایا گیا ہے، یہ حصہ ۱۳۲۱ھ میں لکھا گیا ہے، حصہ دوم میں دفتر اول مشنوی مولانا روم اور اس کی شرح کلید مشنوی میں آئی ہوئی احادیث و روایات کی تخریج کی گئی ہے، ان احادیث کی تحقیقات زیادہ تر امام سخاویؒ کی "المقاصد الحسنة" سے التقاط کی گئی ہے یہ حصہ ۱۳۲۹ھ میں زیر قلم آیا، حصہ سوم و چہارم ان دونوں حصوں میں حافظ سیوطیؒ کی جامع صغیر سے جو احادیث کی ساری کتابوں کا بہتر ترتیب حروف تہجی کا مجموعہ ہے، ان احادیث کو سمجھا کیا گیا ہے جن سے مسائل سلوک مستنبط ہیں، اور ان کو بہتر ترتیب حروف تہجی ترتیب دیا گیا ہے، ساتھ ہی تحقیقات خاصہ کا جا بجا اضافہ اور احادیث کے مطالب کی تشریح و تطبیق اور بعض مشکلات کا حل کیا گیا ہے، حصہ سوم صرف الف کی روایتوں پر مشتمل ہے اور ۱۳۵۰ھ میں ترتیب پایا ہے اور حصہ چہارم میں بقیہ حروف کی روایتیں ہیں، اور وہ محرم ۱۳۵۳ھ میں تکمیل کو پہنچا ہے۔

جامع الآثار

حضرات اہل حدیث کے اس فرقہ کی طرف سے جو غالی ہے، اکثر حضرات حنفیہ پر یہ طعن کیا گیا ہے، کہ حنفی مسائل کی تائید میں احادیث بہت کم ہیں اور چونکہ کتبِ حدیث زیادہ تر محدثین اور حضرات شافع کی تالیف ہیں، اس لئے ان میں حنفیہ کی موئید حدیثیں کیجھانہیں ہیں، گوامم محمد کی مؤطا اور آثار اور قاضی ابو یوسف کی کتاب آثار اور مندرجہ ابی حنفیہ مرتبہ خوارزمی اور امام طحاوی کی تصانیف سے ان کا جواب دیا جاتا رہا ہے، مگر کتب صحاح و مسانید و مصنفات سے جو راجح اور محدثین میں مقبول ہیں چن کر ان احادیث و روایات کو کیجھانہیں کیا گیا تھا، جن سے مسائل حنفیہ کی تائید ہوتی تھی۔

یہ ضرورت گو ہمیشہ سے تھی، مگر اس زمانہ میں اہل حدیث کے ظہور و شیوع سے اس ضرورت کی اہمیت بہت بڑھ گئی تھی، چونکہ اس تحریک کا آغاز پورب (عظمیم آباد پٹنہ) سے ہوا، اسی لئے اس ضرورت کا احساس بھی پہلے یہیں کیا گیا، چنانچہ حضرت مولانا عبدالحی صاحب فرنگی محلی رحمۃ اللہ علیہ کے شاگرد رشید مولانا محمد بن ظہیر احسن شوق نیموی عظیم آبادی نے آثار اسنن کے نام سے کتبِ حدیث سے التقاط کر کے اس قسم کی حدیثوں کو شائع کیا، اس کے دو ہی حصے شائع ہو سکے، اس کا دوسرا حصہ ۱۲۲۱ھ میں شائع ہوا، علمائے احناف نے اس کتاب کا بڑی گرمجوشی سے استقبال کیا، یہاں تک کہ مولانا انور شاہ کشمیری رحمۃ اللہ علیہ نے جو اس زمانہ میں مدرسہ امینہ دہلی میں مدرس تھے، اس کی مدح میں عربی قصیدے لکھے، افسوس ہے کہ مولانا نیموی کی وفات سے ان کا یہ کام ناتمام رہا۔

إحياء السنن

حضرت حکیم الامت رحمۃ اللہ علیہ نے بھی اس ضرورت کو محسوس فرمایا، اور احیاء السنن کے نام سے اس قسم کی احادیث کا مجموعہ مرتب فرمایا، اور اس کی ترتیب ابواب فقہیہ پر رکھی، لیکن افسوس کہ اس کا مسودہ ضائع ہو گیا۔

جامع الآثار

کچھ دنوں کے بعد پھر اس موضوع کا خیال آیا اور دوبارہ ایک جدید اسلوب پر اس قسم کی حدیثوں کا مجموعہ جامع الآثار کے نام سے مرتب فرمایا، لیکن یہ سلسلہ ابواب الصلوٰۃ سے آگے نہیں بڑھا، تاہم جتنا مرتب ہو گیا، وہ چھپ کر شائع ہو گیا۔

تابع الآثار

یہ بھی اسی موضوع پر ہے، اور اس کو جامع الآثار کا نئی نام بنا یا گیا۔

احیاء السنن کا احیاء

۱۳۳۴ھ میں یہ خیال ہوا کہ یہ کام اتنا بڑا ہے کہ حضرت والاخداں کام کو تہما انجام نہیں دے سکتے، اس لئے یہ قرار پایا کہ اس کے لئے بعض مستعد علماء کو رکھ کر کام لیا جائے، چنانچہ مولانا محمد حسن صاحب سنہ محلی کو اس کام کے لئے مقرر کیا گیا، انہوں نے کام شروع کیا، جو کام وہ کرتے جاتے مولانا کی نگاہ سے گزارتے جاتے تھے، اس طور سے کتاب اج تک کام ہوا، اور اس کا نام دوبارہ احیاء السنن رکھا گیا، تاکہ مرحوم احیاء السنن کی یادگار ہو، اس کے دو حصے شائع ہوئے تھے، کہ بعض اسباب سے اس کتاب کے بعض

مضامین سے مولانا کی تشقی نہیں ہوئی اور اس پر استدرائک لکھوانے کا خیال ہوا، اور آئندہ کام کے لئے مولانا ظفر احمد صاحب تھانوی کا انتخاب ہوا۔

الاستدرائک الحسن

مولانا ظفر احمد صاحب نے حضرت حکیم الامت رحمۃ اللہ علیہ کے زیر ہدایت اس کام کو بڑی دیدہ ریزی، وسعت نظر اور تحقیق و تقید کے ساتھ انعام دینا شروع کیا، سب سے پہلے احیاء السنن کے شائع شدہ حصہ پر دوبارہ نظر کر کے اس کو الاستدرائک کے نام سے شائع کیا گیا۔

اعلاء السنن

اس کے بعد احیاء السنن کے نام کو بدل کر اعلاء السنن کے نام سے اس کام کو شروع کیا گیا، اور اس وقت تک اس کی بارہ جلدیں شائع ہو چکی ہیں۔ جن میں مذهب حنفی کی مؤید حدیثوں کو بڑے استیعاب کے ساتھ جمع کیا گیا، اور محدثین اور اہل فن کی تحقیقات اس کے شروع و حواشی میں بکجا کئے گئے ہیں۔

الخطب الماثورة من الآثار المشهورة

جمعہ و عیدین کے خطبوں میں اس درجہ تکلف و صنع اور مضامین کے ابتدال سے کام لیا گیا ہے کہ یہ بازاری خطبے زبان اور طرزِ ادا اور مضامین و مطالب کے لحاظ سے عہد نبوت اور خلافت راشدہ کے اسلوب سے ہٹ کر بلغاۓ اور خطباء کے اظہار قابلیت کا دنگل بن کر رہ گئے ہیں، حکیم الامت^(۱) کی اصلاحی نظر سے محراب و منبر کا یہ گوشہ بھی مخفی نہیں رہا،

(۱) بعد میں یہ کتاب اٹھارہ جلدیں میں بزرگ طبع ہو کر شائع ہوئی۔

چنانچہ الخطب الماثورة من الآثار المشهورة کے نام سے آنحضرت صلی اللہ علیہ وسلم اور حضرات خلفائے راشدین رضی اللہ عنہم کے خطبات کو احادیث صحیحہ سے انتخاب فرمائیں جگہ جمع کر دیا، تاکہ خطبائے مساجدان مسنون خطبوں کو پڑھ کر ان تکلفات بارده کے گناہ سے محفوظ رہیں۔

خطبات الأحكام

جماعہ اور عیدین کے پچاس خطبوں کا یہ مجموعہ تالیف فرمایا جس میں احادیث و آثار و آیات سے ترغیب و تہیب کے مضامین کے علاوہ عقائد و اعمال و اخلاق کے مضامین درج فرمائے۔

مناجات مقبول

احادیث میں وارد شدہ اور ادوات کا مسنونہ کے لئے حصن حسین و حزب اعظم ملا علی قاریٰ وغیرہ کتابیں رواج پذیر ہیں، مگر وہ طویل ہونے کی وجہ سے سب کے کام کی نہیں، حضرت حکیم الامت نے عام مسلمانوں کے فائدہ کے لئے ان سب سے تلخیص کر کے مناجات مقبول قربات عند اللہ و صلوت الرسول کے نام سے ایک مختصر مجموعہ تالیف فرمایا ہے، جو اپنے اختصار اور جامعیت کے لحاظ سے بہم مقبول ہے۔

(۵) علوم الفقه

حضرت حکیم الامت گو مسائل فقہیہ کی تلاش و تحقیق کا خاص ذوق تھا اور یہ ذوق ان کو اپنے شیوخ و اساتذہ کرام سے ورشہ میں ملا تھا، چنانچہ ابھی وہ تعلیم سے فارغ بھی نہیں ہوئے تھے کہ حضرت مولانا یعقوب صاحب رحمۃ اللہ علیہ نے ان سے فتویٰ

نویسی کی خدمت لینی شروع کر دی تھی، اگر حضرت حکیم الامت رحمۃ اللہ علیہ کی فقہی خدمات کا آغاز ۱۳۰۸ء سے بھی کیا جائے تو ۱۳۲۶ء تک بلا مبالغہ کہا جاسکتا ہے کہ پورے ساٹھ سال اس فن شریف کی خدمت میں برس کئے، اس طویل عرصہ میں ہزاروں مسئللوں کے جواب دیئے، ہزاروں فتوے اور سیکڑوں چھوٹے بڑے فقہی رسائل لکھے، متعدد خنیم جلدوں میں امداد الفتاویٰ اور تہامہ امداد الفتاویٰ کے نام سے حضرت رحمۃ اللہ علیہ کے فتاویٰ کے مجموعے جمع کئے گئے، جس کی نظیر ہندوستان میں کم از کم نہیں ملتی، وذلک فضل اللہ یوتیہ من یشاء۔

حوادث الفتاویٰ کے نام سے ان فتاویٰ کا مجموعہ ہے جو اس زمانہ کے نئے مسائل اور نئے مصنوعات سے متعلق ہیں، جن کے جوابات گذشتہ کتب فتاویٰ سے آسانی حاصل نہیں کئے جاسکتے۔

”بہشتی زیور“ کی دس جلدیں جو گوکو عورتوں کی ضروریات کے لئے ہیں، مگر ان میں تمام ابواب فقہیہ کے مسائل مندرج ہیں، جن کے جوابات ہندوستان کے حالات اور ضروریات اور اصلاحات کے مطابق صرف انہی کتابوں سے معلوم ہو سکتے ہیں۔

ترجمیح الراجح :

یہ مجموعہ ہے جس کی نظیر سلف صالحین میں تو ملے گی، مگر متاخرین کے یہاں یہ سلسلہ بالکل مسدود ہے، اس مجموعہ میں حضرت حکیم الامت نے اپنے ان مسائل کو جمع فرمادیا ہے، جن میں از خود یا کسی دوسرے کے توجہ دلانے سے کوئی تسامح نظر آیا، تو اس سے رجوع فرمائے کر مسئلہ کی مزید تحقیق فرمائے کر تصحیح کر دی، یہ سلسلہ حضرت کی انصاف پسندی، توضیح اور عدم نفسانیت کا بین ثبوت ہے، یہی حضرات صحابہ کرام رضی اللہ تعالیٰ عنہم حضرات تابعین و تابع تابعین نظام کا طریق تھا، جس کو اس زمانہ میں حضرت حکیم الامت نے زندہ کیا اور اپنے کو بار آخرت سے بچایا۔

فتاویٰ اشرفیہ کے نام سے مسائل دینیہ کے تین حصے الگ شائع ہوئے جو مختصر رسائل ہیں۔

بہشتی گوہر :

بہشتی زیور کے سلسلہ کا مردانہ حصہ ہے جس میں خاص طور سے ان مسائل کا بیان ہے جو مردوں سے خاص ہیں، جیسے جماعت عیدین وغیرہ۔

ان کے علاوہ مسئلہ جاب، مسئلہ ربا، مسئلہ رشوت، مسئلہ بنک، سینما اور فلم اور ریڈیو وغیرہ کے مسائل پر فقہی تحقیقات ہیں، اور بعض موضوعوں پر بار بار کئی رسائل تالیف فرمائے۔

(۶) علم کلام

علم کلام و عقائد و توحید پر متعدد رسائل قلم بند فرمائے جو شائع اور ذاتیں ہیں، خاص نئے زمانہ کے حالات کا خیال کر کے خود چند کتابیں تالیف فرمائیں، اور دوسروں سے ترجمہ کرائیں، مثلًا: ”اسلام اور سائنس“ کے نام سے ”الحصون الحمیدیہ“ کا مولانا اسحاق صاحب سے ترجمہ کرایا، یہ عربی کی ایک جدید کلامی تصنیف ہے، اس کے مصنف علامہ حسری ہیں جنہوں نے سلطان عبدالحمید خان کے عہد میں اس کو ملک شام میں تصنیف فرمایا تھا اور جو نئے حلقوں میں بہت پسند کیا گیا تھا، اس کی خاص صفت یہ ہے کہ اس میں تاویل فاسد کا دروازہ نہیں کھوالا گیا ہے۔

المصالح العقلیہ للاحکام النقلیہ تین حصوں میں ترتیب پایا ہے، جس میں اسلامی احکام و مسائل کے مصالح و حکم بیان کئے گئے ہیں، پہلے حصہ میں نمازو و زکوہ، دوسرے میں روزہ عیدین، صدقہ فطر، قربانی، حج نکاح، وطلاق و غلامی وغیرہ کے مسائل کی حکمتیں بیان کی گئی ہیں، تیسرا حصہ میں خرید و فروخت و معاملات، حدود و قصاص،

فرائض، عذاب قبر اور معاد کے متعلق اسلامی تعلیمات کے مصالح ہیں۔

الانتباہات المفيدة عن الاشتباہات الجديدة، یہ بھی کلام ہی کا باب ہے، اس میں جدید تعلیم یافتہ اصحاب کے مذہبی خدشوں اور وسوسوں کے تشفی بخش جوابات درج ہیں ۱۸ اشرف الجواب بھی اسی قسم کا ایک مجموعہ ہے جو مواعظ و مفہومات سے جمع کیا گیا ہے، جس میں بہت سے نئے اور پرانے شہہرات اور خطرات کے جوابات فراہم کئے گئے ہیں۔

(۷) علم سلوک و تصوف

علم سلوک و تصوف روح شریعت کا نام ہے، جس میں اخلاص دین اور اعمال قلب کے احکام اور دقاویق سے بحث کی جاتی ہے، قدماً صوفیاء نے اس فن پر جو کتابیں لکھی ہیں، مثلاً رسالہ قیشر یا ماقیشری، قوت القلوب ابو طالب کی، کتاب الملح ابونصر عبد اللہ بن علی سراج الطوسي، کتاب الصدق ابو سعید خراز، فوق الغیب شیخ سہروردی اور غنیۃ الطالبین شیخ عبد القادر جیلانی اور متاخرین میں تصانیف امام شعرانی، ان کو پڑھنے سے اس فن کو جو حقیقت ظاہر ہوتی ہے، افسوس ہے کہ مصنوعی اور دو کا ندارصوفیہ اور مبتدع کی تلمیس نے اس پر ایسا پردہ ڈال دیا تھا کہ وہ بدعتات کا مجموعہ بلکہ بطلان و ضلالت کا ذخیرہ معلوم ہوتا ہے، پھر ہندوستان میں ہندوؤں کے جوگ اور ویدانت کے اثر سے اس میں بہت سے ایسے مسائل شامل ہو گئے جو اسلام کی روح کے تمام تر منافی ہیں، حتیٰ کہ وحدت جود، وحدت شہود و اطائف و دوائر کے مباحث و اعمال بھی اصل فن سے قطعاً الگ ہیں، جو یا تو علم کلام و فلسفہ یا اوہام و خیالات و احوال سے وابستہ ہیں، جن کا تعلق نفسیات سے ہے۔

(۱) آج کل کے تعلیم یافتہ حضرات کے مطالعہ کے لئے بے نظیر کتاب ہے اس کا انگریزی ترجمہ بھی شائع ہو گیا ہے۔

اصل شی جو اخلاص فی الدین، طلب رضا، حصول قرب اور اعمال و اخلاق قلب و مقامات ہیں، اور جن سے مقصود رذائل سے پا کیزگی اور فضائل سے آرائی ہے، تمام تر متزوک ہو گیا تھا، صدیوں کے بعد حضرت حکیم الامتؒ کے تجدیدی مساعی نے اس فن کو پھر سلف صالحین کے رنگ میں پیش کیا، اور ہر قسم کے اضافوں اور آمیزشوں سے پاک کر کے کتاب و سنت کے نور

میں اس تاریک زمانہ کے اندر پھر ظاہر کیا، اور زبان قلم سے ان مسائل پر اتنا کچھ لکھا اور بیان فرمایا کہ اب طالب پر اصل طریق کا کوئی گوشہ اندر نہیں میں نہیں رہا، وللہ الحمد! اس سلسلے میں پہلی چیز قصداً سبیل ہے جو بچپاس ساخت گھوں کا مختصر رسالہ ہے، لیکن اس کو زہ میں دریابند ہے، فن سلوک کے وہ تمام حقائق و تعلیمات جو سالہا سال میں معلوم ہو سکے ہیں، اور جن کے نہ جانے سے سالکین و طالبین غلط راستوں پر پڑ کر منزل مقصود کو گم کر دیتے ہیں، اس میں لکھ دیئے گئے ہیں، اگر کوئی طالب صادق صرف اسی ایک رسالہ کی تعمیل و تکمیل میں عمر صرف کر دے تو اس کے لئے انشاء اللہ کافی و وافی ہے۔

جاہل پیروں اور دکاندار صوفیوں نے ایک مسئلہ یہ گھڑا ہے کہ شریعت اور طریقت دو چیزیں ہیں اور اس زور و شور سے اس کو شہرت دی ہے کہ عوام تو عوام خواص تک پر اس کا رنگ چھا گیا ہے، حالانکہ یہ تمام تر لغو اور بے معنی ہیں، حضرت حکیم الامتؒ نے تمام عمر لوگوں کو یہی تلقین فرمائی کہ طریقت عین شریعت ہے، احکام الہی کی باخلاص تمام تعمیل و تکمیل ہی کا نام طریقت ہے اور یہی خواص امت کا مذہب ہے اور جس نے اس کے سوا کہا وہ دین کی حقیقت سے جاہل اور فن سلوک سے نا آشنا ہے، اس بارگاہ کے ایک حلقة بگوش کا شعر ہے ۔

اب تو مے نوشی ہے عین شرع برفتی شیخ

اب وہی ہو گا فقیہہ شہر جو مے نوش ہے

حضرت حکیم الامت[ؒ] نے اس فن کے مسائل کو سب سے پہلے کلام پاک سے مستبط فرمایا، اور اس کے متعلق مسائل السلوک من کلام الملوك اور تائید الحقيقة بالآیات العتیقة نام کے دور سالے تالیف فرمائے ہیں، جن کا ذکر اوپر گذر چکا، پھر ان مسائل سلوک کی تشریح فرمائی جن کا مأخذ احادیث نبوی اور سنت صحیح ہے اور یہ التشرف اور حقیقت الطریقہ من السنۃ الانیقة میں مدون ہیں۔

اہل تحقیق کے لئے اس فن شریف پر ایک جامع کتاب التکشیف بمهمات التصوف تالیف فرمائی، جو پانچ حصوں میں منقسم ہے، یہ حقیقت طریقت، حقوق طریقت، تحقیق کرامت اور دیگر مضامین تصوف پر مشتمل ہے۔

طریق اور سلوک کے اسرار و موز اس قدر دیقیق اور نازک ہیں کہ ذرا ان کے سمجھنے میں بے اختیاطی کی جائے تو ہدایت کے بجائے وہ مثالات کا ذریعہ بن جائیں، اس سلسلہ میں حضرت مولانا رومی رحمۃ اللہ علیہ کی مثنوی معنوی، جو سرونوواز حقیقت ہے، خاص اہمیت ہے اور اسی لئے وہ اس سلسلہ کے اکابر کے خانقاہی درس میں رہی ہے، حضرت حاجی امداد اللہ رحمۃ اللہ علیہ کو اس سے خاص ذوق تھا، اور وہ بھی خاص لوگوں کو اس کا درس دیتے تھے، چنانچہ حضرت حاجی صاحب کے ایسا سے مولانا احمد حسن صاحب کانپوری نے بڑے اہتمام سے اس کا حاشیہ لکھا اور غشی رحمۃ اللہ علیہ مرحوم کے مطبع نے اس کو چھاپا اور یہ کہا جاسکتا ہے کہ مولانا بحر العلوم کے بعد مثنوی کی حکیمانہ شرح اس سے بہتر نہیں لکھی گئی۔

حضرت حاجی صاحب رحمۃ اللہ علیہ کے خلفاء میں سے حضرت حکیم الامت[ؒ] نے اس مثنوی کی خدمت محض فن کی حیثیت سے فرمائی، سلوک کے مسائل، طریقت کی تعلیمات اور مثنوی کے بیانات کی قرآن و حدیث سے اس خوبی کے ساتھ کلیدی مثنوی میں تقطیق فرمائی کہ اب فن کا مبتدی بھی چاہے تو اس کلید کے ذریعہ سے مثنوی کا خزانہ کھول سکتا ہے۔

دیوان حافظ کی پر جوش و مردگان شراب نے بھی بہت سے بے احتیاط مے
نوشون کو راہ سے بے راہ کر دیا تھا، بدگمانوں کو تو اس شراب معرفت پر شیراز کے بادہ انگور کا
شبہہ ہوا اور بے احتیاط خوش گمانوں نے اس سے اباحت کی تعلیم حاصل کی کہ ۔
بے مے سجادہ رنگین کن گرت پیر مغان گوید
کہ سالک بے خبر نبود راہ و رسم منزلہ
حضرت حکیم الامت کی معرفت اس تیز و تند شراب کے ”منافع واثم“ سے
پوری طرح باخبر تھی، حضرت نے عرفان حافظ کے نام سے اس کی ایسی شرح لکھی کہ اس
پھول سے ہر کائنات الگ ہو گیا۔
ساقی پلائے پھول تو کائنات کال کے

ترتیب السالک

طالبین و سالکین کی تعلیم و تربیت کے لیے تربیۃ السالک و تنجدۃ
الهالک کا سلسلہ الگ مرتب فرمایا، جس میں سالکین کے مشکلات راہ، ذاکرین و
شاغلین کے شبہات و خطراتِ راہ کے لئے ہدایات مندرج ہیں، یہ کہنا بے جا نہیں کہ علوم
مکاشفہ و معاملہ کے متعلق کلیات و جزئیات اور احوال شخصی پر ایسی حاوی کتاب کی نظیر و
تصوف کے سارے دفتر میں موجود نہیں، ۱۲۷۲ صفحوں میں یہ کتاب تمام ہوئی ہے۔

حکیم الامت حضرت تھانویؒ کے ملفوظات

ایک دوسرا اہم سلسلہ ملفوظات کا ہے، بزرگوں کے ملفوظات مرتب کرنے کی
رسم قدیم زمانہ سے قائم ہے، یہاں تک کہ چشتیہ حضرات میں حضرت سلطان خواجہ معین
الدین اجیریؒ، حضرت قطب الدین مختیار کعکی اور حضرت سلطان الاولیاء نظام الدین

دہلوی حجہم اللہ تعالیٰ کے ملفوظات بھی موجود ہیں، لیکن افسوس ہے کہ اہل شوق اس کام کو پورے استیعاب سے نہ کر سکے، کیونکہ ان اکابر کے جو ملفوظات قلم بند ہو سکے، وہ چند سال بلکہ چند ماہ سے زیادہ کے نہیں ہیں اور نہ ان کے متعلق یہ کہا جاسکتا ہے کہ لکھنے والوں نے ان کو ان بزرگوں کی نظر کیمیا اثر سے گزارنا بھی تھا، تاہم چونکہ لکھنے والے خود اہل کمال و اہل احتیاط تھے، اس لئے ان کی صحت میں کوئی شک نہیں کیا جاسکتا اور وہ اس اختصار پر بھی ہمارے لئے بڑی خیر و برکت کی چیزیں ہیں۔

حضرت حکیم الامت کے ملفوظات کا سلسلہ تقریباً ساٹھ مجددات اور رسائل میں مدون ہوا ہے، اور ان میں سے ہر ایک ان کی نظر سے گذر اکر چھاپا گیا ہے، اور جن میں سے اکثر حسن العزیز وغیرہ ناموں سے چھپ کر شائع ہو چکے ہیں، ان ملفوظات میں بزرگوں کے قصے، سنجیدہ لطیفے، قرآن و حدیث کی تشریحات، مسائل فقہیہ کے بیانات، سلوک کے نکتے، اکابر کے حالات، طالبوں کی ہدایات و تنبیہات، آداب و اخلاق کے نکات، اصلاح نفس و تزکیہ کے مجربات وغیرہ اس خوبی و دلچسپی سے درج ہیں کہ اہل شوق کے دل اور دماغ دونوں اس آب زلال سے سیراب ہوتے ہیں۔

اصلاحیات

حضرت حکیم الامت رحمۃ اللہ علیہ کے معارف کا یہ آخری باب ہے، اور خاصہ اہم باب ہے، مسلمانوں کی اصلاح کی جو دل قیق نظر ان کو بارگاہِ الہی سے عنایت ہوئی تھی، اس کا اندازہ ان کی اصلاحی کتابوں سے بخوبی ہو سکتا ہے، اصلاح کا دائرة اتنا وسیع ہے کہ بچوں، طالب علموں اور عورتوں سے لے کر مردوں اور علماء و فضلاء کے حلقة تک پھیلا ہوا ہے، اور سب کے لیے مفید ہدایات کا ذخیرہ یادگار چھوڑا ہے، دوسری طرف ان اصلاحات کی وسعت یہ ہے کہ مجالس و مدارس اور خانقاہوں سے شروع ہو کر شادی وغیری کے رسوم اور

روزمرہ کی زندگی تک کو وہ محیط ہیں، غرض ایک مسلم جدھر اپنی زندگی میں رخ کرے ان کے قلم نے شریعت کی ہدایات کا پروگرام تیار کر کھا ہے۔

حکیم الامت حضرت تھانویؒ کے مواعظ

اس سلسلہ میں حضرت کی سب سے اہم چیز مواعظ ہیں، واعظ تو محدث زمانہ اخیر کے بعد اسلام کی دس بارہ صدیوں میں بے شمار گزرے ہوں گے، مگر شاید واعظین میں ابن باتاتہ اور ائمہ سلوک میں حضرت شیخ الشیوخ عبدالقدار جیلانیؒ کے مواعظ کے سوا کوئی دوسرا مستند اور مفید مجموعہ موجود نہیں، لیکن یہ ان بزرگوں کے صرف چند مواعظ پر مشتمل ہیں اللہ تعالیٰ نے اس اخیر دور میں امت اسلامیہ کی اصلاح کے لیے بہت بڑا فضل یہ فرمایا کہ حضرت کے مستفیدین کے دل میں یہ لاکہ وہ حضرت کے مواعظ کو جو شہر بشہر ہوئے ہیں عین وعظ کے وقت لفظ بے لفظ قید تحریر میں لا گئیں اور حضرت کی نظر سے گذرا کر انکو دوسرے مسلمانوں کے عام فائدہ کی غرض سے شائع کریں، چنانچہ اس اهتمام اور احتیاط کے ساتھ تقریباً چار سو مواعظ جو احکام اسلامی، رد بدعات نصائح دلپذیر اور مسلمانوں کی مفید تابیر و تجویز پر مشتمل ہیں، اور جن میں حقائق کے ساتھ ساتھ دلچسپیوں کی بھی کمی نہیں، مرتب ہوئے اور اکثر شائع ہوئے اور مسلمانوں نے ان سے فائدے اٹھائے۔

سلسلہ اصلاح و تربیت میں حضرت کی ایک بڑی خصوصیت یہ ہے کہ عموماً واعظین صرف عقائد و عبادات پر گفتگو فرماتے ہیں، حضرت ان چیزوں کی اہمیت کے ساتھ مسلمانوں کے اخلاق و معاملات اور عملی زندگی کے کاروبار کی اصلاح پر زور دیتے ہیں، بلکہ اپنی تربیت و سلوک کی تعلیم میں بھی ان پر برابر کی نظر رکھتے تھے، حالانکہ عام مشائخ نے اس اہم سبق کو صدیوں سے بھلا دیا تھا۔

حیات اُسلامیین

موعوظ کے علاوہ اس سلسلہ کی اہم کڑی ان کی کتاب حیۃ اُسلامیین ہے، جس میں قرآن پاک و احادیث نبویہ کی روشنی میں مسلمانوں کی دینی و دنیاوی ترقی و فلاح کا مکمل پروگرام مرتب فرمایا ہے، حضرت رحمۃ اللہ علیہ نے بارہا ارشاد فرمایا کہ انہوں نے اپنی ساری تصنیفات میں اس کتاب کی تالیف میں جو محنت اٹھائی، وہ کسی میں نہیں پیش آئی، اور اسی لئے یہ بھی ارشاد ہے کہ میں اپنی ساری کتابوں میں اس کتاب کو اپنے لئے ذریعہ نجات گمان کرتا ہوں۔

اس سلسلہ کی دوسری کتابیں اصلاح الرسم صفائی معاملات، اصلاح امت، اصلاح انقلاب امت وغیرہ ہیں، اور ہر ایک کا منشاء یہ ہے کہ مسلمانوں کی اخلاقی، اجتماعی، معاشرتی زندگی خالص اسلامی طریق اور شرعی نجح پر ہو اور ان کے سامنے وہ صراط مستقیم کھل جائے جو ہدایت کی منزل مقصود کی طرف جاتی ہے۔

افسوس کہ اس مضمون کو جس استیعاب اور اہتمام کے ساتھ یہ یہ پحمد ان لکھنا چاہتا تھا، اپنی علالت و عدم صحت کی سبب سے اس کو اس طرح پورا نہ کر سکتا ہم جو کچھ ہوا وہ اگر مسلمانوں کے لیے فائدہ بخش ثابت ہو تو بہت ہے۔

طوفان اشک لانے سے اے چشم فائدہ
دو اشک بھی بہت ہیں اگر کچھ اثر کریں ۱۶

چوتھا مضمون

حکیم الامت حضرت تھانویؒ کی وفات پر
علامہ سید سلیمان ندویؒ کا مضمون

”موت العالم موت العالم“

محفل دوشیں کا وہ چراغ سحر جوئی سال سے ضعف و مرض کے جھوٹوں سے بجھ بجھ کر سنبھل جاتا تھا، بالآخر ۸۲ رسال ۱۰ ماہ اور روز جل کر ۱۵ ارج ۱۳۶۲ھ کی شب کو ہمیشہ کے لیے بجھ گیا۔

داغ فراق صحبتِ شب کی جلی ہوئی
اک شمع رہ گئی تھی سو وہ بھی خموش ہے

یعنی حکیم الامت، مجدد طریقت، شیخ الکل حضرت مولانا اشرف علی تھانوی رحمۃ اللہ علیہ نے مرض ضعف و اسہال میں کئی ماہ علیل رہ کر ۱۹ اور ۲۰ جولائی کی درمیانی شب کو ۱۰ بجے نماز عشاء کے وقت اس دارِ فانی کو الوداع کہا اور اپنے لاکھوں معتقدوں اور مریدوں اور مستفیدوں کو ملکین و مہجور چھوڑا، اَنَا لِلّهِ وَإِنَا إِلَيْهِ رَاجِعُونَ اب اس دور کا بالکلیہ خاتمه ہو گیا، جو حضرت شاہ امداد اللہ صاحب مہاجر کی، مولانا یعقوب صاحب نانوتوی، مولانا قاسم صاحب نانوتوی، مولانا شیخ محمد صاحب تھانویؒ کی یادگار تھا اور جس کی ذات میں حضرات چشت اور حضرت مجدد الف ثانی اور حضرت سید احمد بریلوی کی نسبتیں یکجا تھیں، جس کا سینہ چشتی ذوق و عشق اور مجددی سکون و محبت کا مجمع البحرين تھا

جس کی زبان شریعت و طریقت کی وحدت کی ترجمان تھی، جس کے قلم نے فقہ و تصوف کو ایک مدت کی ہنگامہ آرائی کے بعد باہم ہم آغوش کیا تھا، اور جس کے فیض نے تقریباً نصف صدی تک اللہ تعالیٰ کے فضل و توفیق سے اپنی تعلیم و تربیت اور ترقیہ وہدایت سے ایک عالم کو مستفید بنا رکھا تھا اور جس نے اپنی تحریر و تقریر سے حقائق ایمانی، دقاں فقہی، اسرار احسانی اور رموزِ حکمت ربانی کو بر ملا فاش کیا تھا اور اسی لئے دنیا نے اس کو حکیم الامت کہہ کر پکارا اور حقیقت یہ ہے کہ اس اشرف زمانہ کیلئے یہ خطاب عین حقیقت تھا۔

سوارخ

حضرت کی پیدائش ۵ ربیع الثانی ۱۲۸۰ھ کو چہار شنبہ کے دن ہوئی، ابتدائی عربی تعلیم تھانہ بھون میں مولانا فتح محمد صاحب تھانوی سے حاصل کی، ۱۲۹۵ھ سے شروع ۱۳۰۱ھ تک مدرسہ دیوبند میں رہ کر مولانا یعقوب صاحب کے حلقة میں تکمیل کی، فراغت کے بعد ہی ۱۳۰۴ھ میں مدرس ہو کر کانپور آگئے اور چودہ سال یہاں مقیم رہے اور اپنے درس، مواعظ اور فتاویٰ سے لوگوں کو مستفید کیا۔

حضرت مولانا شید احمد صاحب گنگوہی رحمۃ اللہ علیہ کے ذریعہ سے بواسطہ خط کے غائبانہ بیعت مہاجر ایلی اللہ حضرت حاجی امداد اللہ صاحب مہاجر کی سے ۱۲۹۹ھ میں ہو چکی تھی، لیکن ۱۳۰۱ھ کے آخر میں ایام حج میں بعد حج حضرت حاجی صاحب رحمۃ اللہ علیہ کی خدمت میں اخذ فیض فرمایا اور واپس آ کر ۱۳۰۲ھ تک علمی مشاغل، تصنیف و تالیف اور تدریس کے ساتھ ذکر و شغل بھی ضمناً معمول رہا، مگر ۱۳۰۴ھ میں مضطربانہ اور والہانہ حج کا دوبارہ ارادہ کیا اور حضرت حاجی صاحب کی خدمت با برکت میں حاضر ہو کر دوبارہ ایک زمانہ خاص تک رہ کر استفادہ بالٹی فرمایا، واپس آ کر ۱۳۰۵ھ تک پھر کانپور میں رہے، آخر حضرت حاجی صاحب کے مشورہ کے مطابق ۱۳۰۵ھ میں کانپور سے ترک

تعلق فرمائے تھا نہ بھون میں متوكلا نہ اقامت فرمائی اور اس وقت سے لے کر اخیر وقت تک یعنی اس ۱۳۲۳ھ تک اسی شان سے خانقاہ امدادیہ کی سہ دری میں بیٹھ کر افادہ میں برابر مصروف رہے اور ایک خلق کو اپنی برکات سے بہر مند فرمایا، اسی اثناء میں اپنے مواعظ تصانیف اور ملفوظات سے لاکھوں کو انسان، ہزاروں کو مسلمان اور سینکڑوں کو مشرقی کامل بنادیا اور حضرت حاجی صاحب رحمۃ اللہ علیہ کی دعا یا پیش گوئی پوری ہوئی۔

”بہتر ہوا کہ آپ تھانے تھوں تشریف لے گئے، امید ہے کہ آپ سے خلائق کثیر کو فائدہ ظاہری و باطنی ہو گا اور آپ ہمارے مدرسہ و مسجد کو اس نوآباد کریں، میں ہر وقت آپ کے حال میں دعا کرتا ہوں اور خیال رہتا ہے۔“ ۱۵۱۴ھ

تصانیف

حضرت رحمۃ اللہ علیہ کی تصانیف و رسائل کی تعداد آٹھ سو کے قریب ہے اور کل کی کل تحقیقات علمیہ، حقائق دینیہ اور نکات احسانیہ سے لبریز ہیں، ان میں تفسیر البیان، شرح مثنوی، فتاویٰ امدادیہ، التعریف الی التصوف اور بہشتی زیور وغیرہ کتابیں کئی کئی جلدیوں میں ہیں، ملفوظات اور مواعظ و خطبات کی تعداد سینکڑوں کی حد تک ہے، ان تصانیف میں قرآن پاک کی مشکل آیات کریمہ کی تفسیر، احادیث شریف کی شرح، فقہ کے مشکل مسائل کا جواب، سلوک طریقت کے نکتے، اخلاقی فضائل و رذائل کی حکیمانہ تحقیق اور ان کے حصول و ازالہ کی مذایہ اور زمانہ حال کے شکوک و شبہات کے جوابات سب کچھ ہیں، تصانیف میں متفرق علوم و مسائل اس کثرت سے ہیں کہ اگر ان سے کسی ایک موضوع کے مباحث کو علیحدہ کیا جائے تو ایک ایک مستقل کتاب بن جائیں، چنانچہ حضرت کے تربیت یافتاؤں نے اس قسم کے میسیوں مجموعے تیار کئے ہیں، سب سے اخیر میں اس قسم کا مجموعہ ”بودر انوار“ کے نام سے ایک ہزار صفحوں میں چھپ کر شائع ہوا ہے، خطوط کے جوابات کا جن کے متعلق وفات کے دن تک یہ اہتمام رہا کہ آج کے خط کا

جواب کل کے لئے اٹھاند رکھا جائے، عظیم الشان دفتر الگ ہے۔

تصنیفات میں بلکہ ہر تحریر میں اہل نظر کو یہ معلوم ہو گا کہ گویا مصنف کے سامنے سارے مسائل و موارد یکجا ہیں اور وہ سب کو اپنی اپنی جگہ احتیاط سے رکھتا جاتا ہے، عام طور سے یہ ہوتا ہے کہ مصنف جس موضوع پر قلم اٹھاتا ہے، اس کو اس میں ایسا غلو ہو جاتا ہے کہ دوسرے گوشوں سے اس کو ذہول ہو جاتا ہے، حضرت کی تصانیف کی خاص بات یہ ہے کہ قلم ہر ایک کی احتیاط اور رعایت کر کے اور غلو سے نجع کر اس طرح نکلتا ہے کہ جانے والوں پر حیرت چھا جاتی ہے، حضرت کا ترجمہ قرآن پاک تاثیر، سہولت بیان اور ضروری مطالب میں اپنا آپ نظریہ ہے، بہشتی زیور کہنے کو عورتوں کی کتاب ہے، مگر فقہ حنفی کی ضروریات کے لئے انتہائی احتیاط و کاوش کا نتیجہ ہے، تفسیر اقرآن کو یوں سمجھنا چاہئے کہ روح المعانی اور تفاسیر ماسبق کی اردو میں حد درجہ محتاطانہ ترجمان ہے، سلوک و طریقت کی کتابوں کا بھی یہی حال ہے۔

حضرت کی تجدید طریقت کا بڑا کمال یہ ہے کہ طریقت کو جو ایک زمانہ سے صرف چند رسوم کا مجموعہ ہو کر رہ گئی تھی، زوال و حواشی سے صاف کر کے قدماء اور سلف صالحین کے رنگ پر لے آئے۔ ع

کبھی فرصت سے سن لینا بڑی ہے داستان میری

علالت طبع

حضرت کی صحبت ادھر چند سالوں سے رو بانحطاط تھی، دو دفعہ خاص علاج کی غرض سے لکھنؤ تشریف لانا ہوا اور دونوں دفعہ صحبت و عافیت کے ساتھ مراجعت ہوئی، علاالت اصلی یہ تھی کہ معدہ و جگر کا فعل صحیح نہیں رہا تھا، علاج سے طبع مبارک اصلاح پذیر ہو جاتی تھی، مگر بالکل یہ ازالہ نہیں ہوتا تھا، اس دفعہ تین ماہ سے طبیعت پر اضحم الال طاری تھا،

چنانچہ علاج کے لئے سہارنپور تشریف لے گئے اور چند روز قیام فرمائے کروائیں تشریف لے گئے، لیکن طبیعت صاف نہیں ہوئی، وطن میں حکیم سعید صاحب گنگوہی کا علاج شروع ہوا اور ورم جگر و معدہ کا مرض تشخیص ہوا، مگر فائدہ نہ ہوا، اشتہا ساقط تھی، روزانہ اسہال کی تعداد چالیس پچاس تک پہنچ گئی اور ضعف روز بروز بڑھتا گیا، وصال سے قریب بیس روز پہلے حکیم خلیل صاحب سہارنپوری کا علاج شروع ہوا، ضعف معدہ اور ضعف جگر کی تجویز تھی، حکیم صاحب کے علاج سے دستوں میں کمی آگئی مگر اشتہا بالکل ہی ساقط تھی اور ضعف میں ترقی ہی ہوتی رہی۔

میری آخری حاضری

خاکسار جون کے آخر میں اپنے مستقر سے تھانہ بھون اور پھر بھوپال کے ارادہ سے روانہ ہوا لیکن لکھنؤ پہنچ کر دارالعلوم ندوہ العلماء کے معاملات نے الجھاد دیا، لکھنؤ میں ہر روز حضرت کی شدت علاالت کی اطلاعیں آ رہی تھیں، حضرت کے ہزاروں معتقدوں کی طرح خاکسار بھی زیارت کے لئے بے چین تھا، حضرت کی طرف سے سخت قدغن تھی کہ باہر لوگوں کو اس شدت علاالت اور کیفیت مزاج کی کوئی اطلاع نہ دی جائے تاکہ مخلصین میں اضطراب نہ پیدا ہو، اور وہ سفر کی زحمت نہ اٹھائیں، جو پہنچ جاتے تھے عام طور سے بطور تعمیہ ان کو اندر جانے کی اجازت نہیں ملتی تھی، اس پر بھی خاکسار خلاف دستور بے اطلاع ۲/ جولائی کو لکھنؤ سے روانہ ہو گیا اور رکی دو پھر کو عین بارش کی حالت میں آٹھیش سے خانقاہ تک پیدا ہوا بھیگتے ہوئے پہنچا، دریافت حال سے معلوم ہوا کہ افاقہ کی صورت ہے جس سے تسکین ہوئی، میرا اس طرح خلاف دستور بے اطلاع اچانک پہنچ جانا حضرت کے لئے تعجب کا موجب ہوا، میری آمد کی خبر دینے والے سے پوچھا، ”تم مولوی سلیمان کو پہنچانتے بھی ہو یا یوہ نہیں کہہ رہے ہو“، اس نے اثبات میں

جواب دیا، تو ارشاد ہوا کہ ان کی عادت بے اطلاع آنے کی نہ تھی، حضرت کے عزیز خاص مولانا جیل احمد صاحب نے عرض کی، علالت کی (خبر) سن کر چلے آئے ہوں گے، نماز ظہر کے بعد مجلس میں حاضری ہوئی، ضعف سے بستر پر لیٹے تھے، مصانحہ فرمایا خاکسار نے دست مبارک کو بوسہ دیا، شفقت سے بشاشت ظاہر فرمائی، سفر کا حال پوچھا، کسی خادم کے ساتھ نہ لینے پر نصیحت فرمائی، قیام کے دن پوچھئے، خاکسار نے بھوپال کے سفر کی ضرورت ظاہر کی کہ سرکار بھوپال نے اپنی ریاست میں مسلمان عورتوں کے طلاق و تفرقی کے مسائل کے طے کرنے کے لئے علماء اور اہل قانون کی ایک مجلس مقرر کی ہے، اسی کی شرکت کے لئے مع مولانا مفتی کفایت اللہ صاحب بیباں سے جانا چاہتا ہے، اس لئے مجلس کی تاریخ کی اطلاع تک بیباں چند روز رہنا چاہتا ہے۔

فرمایا اللہ تعالیٰ والیہ بھوپال پر رحمت فرمائے کہ انہوں نے مسلمان عورتوں کے حال پر رحم کھایا، خاکسار نے عرض کی کہ حضرت وہاں اب والیہ نہیں، والی ہیں، فرمایا ہٹکی ہے، غرض اس حالت میں بھی کہ ضعف پوری شدت پر تھا، تکلم میں تکلف تھا، پھر بھی حاضرین مجلس پر شفقت فرمائی ملفوظات سے ذرا، قسم کر بہرہ و فرمائے تھے اور لوگوں کے آئے ہوئے خطوط سن رہے تھے اور بدستور جواب لکھوار ہے تھے، بلکہ بعض بعض خطوط پر خود دست مبارک سے بھی لکھ دیتے تھے، کبھی جو قوت پاتے اور اس وقت کام کرنے لگتے یا ملفوظات ارشاد فرمانے لگتے تو تھوڑی دیر کے لئے حاضرین کو یہ خیال ہونے لگتا کہ حضرت بیباں نہیں، مگر ادھر جوش بیباں کم ہوا اور ادھر سر تکیہ پر رکھ دیا ہمیشہ کی عادت یہ تھی کہ بڑا تکیہ پیٹھ سے لگا کر سر کو بے سہارے اونچا رکھتے تھے، یہی حال اس وقت بھی تھا، دیکھنے والوں کو تکلیف معلوم ہوتی اور اس مشورہ کو جی چاہتا تھا کہ دوسرا تکیہ اور رکھ کر اس پر حضرت سر مبارک کو رکھ لیں، چنانچہ میں نے اس سلسلہ میں یہ عرض کیا، تو ارشاد ہوانہ نہیں، اس کی حاجت نہیں، بعد میں خواجہ صاحب (خواجہ عزیز احسن

صاحب غوری ریٹائر ان سپری آف اسکولس یو پی، جو حضرت کے خلیفہ خاص، محرم خاص بلکہ خادم خاص ہیں) نے فرمایا کہ حضرت کی ہمیشہ کی عادت یہی ہے، اس ضعف و اضلال کی حالت میں بھی مجلس کا وقار، نظم و ضبط اور اصول و قواعد کی پابندی بدستور جاری تھی اور اخیر لمحہ حیات تک اس میں فرق نہیں آیا۔

حضرت تھانویؒ کا ایک عطیہ اور سید صاحب سے اہم گزارش

عصر کے وقت مجلس برخاست ہوئی تو ارشاد فرمایا کہ کھانے کے الگ انتظام کی ضرورت نہیں، چند روز کے مہماں کے لئے اس کی ضرورت نہیں، بڑے گھر سے کھانا جائے گا اور ایک خادم خاص کو اس کی ہدایت فرمائی، اس ناس ز اوار کے لئے تو یہ خیروبرکت کا سامان تھا، یہ بھی ارشاد ہوا کہ جب چاہو اور جس وقت چاہو آسکتے ہو کوئی قید نہیں، یہاں سے اٹھ کر جب خانقاہ پہنچا تو بعد نماز حضرت والا کی طرف سے حضرت کی آخری تصنیف ”بودار النوادر“ کا ایک نسخہ مولانا جمیل احمد صاحب نے ہدیہ لا کر عنایت فرمایا اور یہ ارشاد سامی پہنچایا کہ میرے مضامین سے اقتباسات جمع کر کے شائع کرو، اس حکم کو اپنی ہدایت و رہنمائی کا نسخہ سمجھ کر اپنی سعادت کا اظہار کیا، دوسرا دن حاضری کے موقع پر حضرت نے اپنی زبان مبارک سے خود یہ ارشاد فرمانا چاہا تو خاکسار نے حضرت کی زحمت تکلم کے خیال سے عرض کیا کہ یہ ارشاد مبارک مولانا جمیل صاحب کے ذریعہ پہنچ چکا ہے، مگر وہاں سے اٹھنے کے بعد مولانا جمیل صاحب سے جب میں نے پوچھا کہ حضرت کا مقصد کیا ہے، یعنی اس کتاب بودار سے اقتباس یا عام کتابوں سے، انہوں نے فرمایا اس کو میں نے اچھی طرح خود بھی نہیں سمجھا، بعد کی حاضری میں موقع پا کر میں نے تفصیل چاہی تو ارشاد ہوا نہیں، عام کتابوں میں جو مضمون مفید نظر آئیں، ان کو یکجا کر لیا کرو۔

آخری حالات

میری حاضری ے رجولائی سے ۱۱ رجولائی کی دوپہر تک رہی، اشتہاء کا سقوط اور ضعف کا استیلاء اپنی حالت پر رہا، دست پانچ، چھ، سات تک آتے رہے، مزید یہ کہ ہاتھوں اور پاؤں پر ورم تھا، ہاتھ اور پاؤں کی انگلیوں کے ناخنوں میں نیلا ہٹ نمودار ہو گئی تھی، جو باعث تشویش تھی، دو روز کے بعد اس میں کمی آگئی، مگر وفات کے چند روز پیش تر وہ پھر عود کر آئی تھی۔

خدمت اور خاص کر رات کے وقت نوبت بہ نوبت جاگ کر خدمت کی سعادت خدام خاص کی قسمت میں آئی، جن میں پہلا درجہ خواجہ صاحب کا ہے، ان کے علاوہ مولانا جمیل احمد صاحب، بندُومیاں (ملازم نواب صاحب باغپت) اور مولوی شبیل صاحب جونپوری نے اس خدمت خاص کی سعادت اخیر تک پائی، بعد کو مولانا ظفر احمد صاحب بھی ڈھاکہ سے آکر اس میں شامل ہو گئے۔

حاضری کے دوسرے یا تیسرا دن استفسار ہوا کہ کھانا تو مزاج کے موافق ہوتا ہے، عرض کی کہ بالکل مطابق ہے، کس تو اوضع اور کس شفقت اور کس بلاغت سے ارشاد ہوا کہ میں معافی کا خواستگار نہیں مستحق ہوں، اس نکتہ پر اہل ذوق نے تحسین کی سعادت پائی کہ ضعف و نقاہت کے اس عالم میں بھی دل و دماغ ناقصوں کی تربیت میں مصروف ہیں اور اکرام ضیف کا نمونہ پیش کیا جا رہا ہے۔

دو تین واقعے ذکر کے قابل ہیں، اسی اثنائے حاضری میں بنگال سے ایک معتقد با اخلاص کا خط آیا، جس میں لکھا تھا کہ حدیث شریف میں ہے کہ جب نبی کی وفات کا وقت آتا ہے تو اللہ تعالیٰ اس کو اختیار دیتے ہیں کہ خواہ وہ دنیا میں رہنا پسند کرے یا اللہ تعالیٰ کے یہاں جانا، یہ تمہید لکھ کر اس میں تھا کہ میرے اعتقاد میں نبی علیہ الصلوٰۃ والسلام

کے تبعین خاص کو بھی اس اختیار خاص سے حسب استعداد حصہ ملتا ہوگا، اس لیے عرض ہے کہ ہم ناقصوں کی تربیت کے لیے حضرت والا چند روز اور اس دنیا میں قیام منظور فرمائیں۔ ”خط کے جواب میں لکھوادیا“ تم اپنے دماغ کا کسی حاذق طبیب سے علاج کرو۔ ”پھر حاضرین سے خطاب کر کے فرمایا“ اول تو یہ ثابت نہیں کہ جوان بیاء (علیہم السلام) کو ملتا ہے، اس میں اول بیاء و مشائخ کو بھی حصہ ضرور ہی ملتا ہے۔ ”اور اس کے بعد فرمایا“ اور اگر ایسا بھی ہو تو ان بیاء علیہم السلام نے کیا کیا؟ (یعنی اللہ تعالیٰ کے قرب ہی کو جیات دنیا پر ترجیح دی)۔

ایک دفعہ بعد ظہر خط لکھوا کر فارغ ہو چکے تھے کہ اونگھ آگئی، ہوشیار ہوئے تو فرمایا کہ ایسا معلوم ہوا کہ اس تخت پر ایک لفافہ رکھا ہے جس پر عبد العزیز لکھا ہے، خواجہ صاحب نے عرض کی ابھی حضرت نے خطوط لکھوائے ہیں وہی خیال قائم رہا، ارشاد ہوا، ہاں یہ سچ ہے، مگر عبد العزیز نام کیوں ہے، بات ختم ہوئی، مجلس کے برخاست کے بعد خواجہ صاحب نے مجھ سے پوچھا کہ شاہ عبد العزیز محدث دہلوی کی عمر کیا تھی؟ میں نے کہا اسی بیاسی برس یاد آتا ہے (اب دار المصنفین آکر دیکھا تو معلوم ہوا کہ شاہ صاحب رحمۃ اللہ کی عمر شریف اکاسی برس کچھ مہینے ہوئی ہے، بہر حال اس سے خواجہ صاحب کی نکتہ شناس نظر حضرت شاہ صاحب رحمۃ اللہ علیہ کے تشابہ حال پر پہنچ گئی)۔

ہر چند تاکید تھی کہ شدتِ علالت کی اطلاع کسی کو نہ دی جائے، احباب اشارات و تلمیحات اور اطلاعات میں اپنے متعلقین اور دوستوں کو اطلاع دیتے تھے، غرض تھی کہ زائرین ہجوم نہ کریں، اس پر بھی دور دور سے معتقدین آجاتے تھے، ایک صاحب نے پشاور سے آنے کی اطلاع کرائی، دوسرے نے گورکھپور سے، کسی نے کسی اور دور مقام سے، مگر ہر ایک سے یہی ارشاد ہوا کہ اجازت نامہ کہاں ہے، جب وہ معذوری ظاہر کرتے اور اعتراف قصور کرتے تو فرماتے تمہاری غلطی کا خمیازہ میں کیوں اٹھاؤں، پھر حاضرین

کی طرف خطاب کر کے فرمایا ان کو میں محروم کر کے بھی محروم نہیں کرتا ہوں، ایک سبق دے رہا ہوں، پھر اسی معنی کا خواجہ صاحب کا ایک مصروفہ پڑھا، پھر ارشاد فرمایا کہ ان کے ناکام واپس جانے کا یہ اثر ہو گا کہ اس کو سن کر دوسرے لوگ آنے سے رک جائیں گے اور اس سے ان کو فائدہ پہنچ گا، غرض یہ تھی کہ لوگ اس بے کار کی زحمت اور تکلیف سے خود بھی بچیں اور حضرت کو بھی بحوم سے بچائیں۔

ایک روز بعد مغرب یاد فرمایا اور مشورہ چاہا کہ ”اشتہا مطلق نہیں اور ضعف بڑھ رہا ہے، گوئیں اس کے نتیجہ پر اراضی ہوں، مگر بہر حال اگر اس کی تدبیر کوئی ضروری ہو تو کرنا چاہئے۔“ اس اثناء میں خیال ظاہر فرمایا کہ ”لکھنو میں ڈاکٹر سید عبدالعلی صاحب (نظم ندوہ) کو (جو مزان شناس تھے) لکھا جائے کہ صرف اشتہاء پیدا ہونے کے لئے کوئی نسخہ تجویز کریں۔“ خاکسار نے عرض کی کہ حضرت چار روز خلط کے جانے میں اور چار روز آنے میں لگیں گے، اتنی دیر بہت ہے، پھر رائے ہوئی کہ سہارنپور میں کوئی اچھا ڈاکٹر ہو تو بلا یا جائے، مگر دوسرے ہی دن مولوی محمد حسن صاحب اور دوسرے احباب لکھنو کا خط آیا کہ حکیم عبدالجید صاحب لکھنؤی جن کے علاج سے پہلے بھی فائدہ ہو چکا تھا، اگر اجازت ہو تو ان کو لے کر حاضر ہوں، چنانچہ اجازت کا خط لکھا گیا، طالبین کے خطوط بدستور آرے تھے، لوگ حسب دستور ہدایامنی آرڈر سے بھیج رہے تھے، مگر شدت احتیاط بدستور قائم تھی اور وہ واپس ہو رہے تھے مگر اخلاص و محبت کے سرمایہ کو بہت خوشی سے قبول فرمائیتے تھے، ایک قریب کے نواب صاحب کی ایک رقم آئی تو قبول فرمایا کہ اس کو ارشاد ہوا کہ ان لوگوں کا ممنون ہوں کہ وہ دے کر اٹھے خود ممنون ہوتے ہیں کہ اس نے (اپنی ذات کی طرف اشارہ) قبول کیا، ایک غریب نے کچھ پیش کیا تو اللہ اکبر اس کو آنکھوں سے لگایا۔

یہ نصیب اللہ اکبر لوٹنے کی جائے ہے

حضرت گوضبیط، صبر اور استقامت سے اپنی تکالیف ظاہر نہیں فرماتے تھے اور نہ

آنندہ کے خطرہ کو زبان پر لاتے تھے کہ دوسروں کے بے صبری نہ ہو، مگر بات بات سے سفر کی آمادگی ظاہر ہوتی تھی، گوان کی زندگی اور طرزِ زندگی جس صفائی، پاکیزگی اور باقاعدگی کی عادی تھی، اس کا اثر یہ تھا کہ وقتِ اخیر کے لئے کوئی کام اٹھانہیں رکھا کہ سالک کامل ہر لمحہ کو لمحہ اخیر سمجھتا ہے اور اسی کی تیاری رکھتا ہے، یہی حال حضرت رحمۃ اللہ علیہ کا تھا، کوئی چیز کرنی باقی نہ تھی، تمام انتظامات، حساب و کتاب اور وصایا سے پوری پوری فراغت تھی، عادت شریف تھی کہ آج کا کام کل پر اٹھا کر نہیں رکھا، گویا ہر وقت آمادہ سفر تھے۔

خاکسار کو بھوپال کی مجلس کی تاریخ ۹ روپور سے معلوم ہو چکی تھی، ۰۰ ارکور فینق سفر مولانا مفتی کفایت اللہ صاحب کا بھی مکرمت نامہ آگیا، ۱۱ ارکی صحیح کی مجلس کے بعد رخصت کی درخواست پیش کی، بایں ہمہ ضعف و قوت لیئے ہی لیئے دونوں ہاتھ رخصت کے لئے بڑھائے، حقیر نے ہاتھوں میں ہاتھ ڈال کر دست مبارک کو بوسہ دیا اور آنکھوں کو ملا، آہ! کس بلا کار رخصت نہ تھا، فرمایا، ”جو خدا کے سپرد کیا۔“ یہ لفظ کانوں نے پہلے نہیں سنے تھے، آنکھیں ڈبڈبا آئیں اور دیریک چہرہ مبارک پر جمی رہیں، کہ یہ جمال جہاں آرا شاید پھر دیکھنے کو نہ ملے، سو ایسا ہی ہوا۔

بعد کے اخیر حالات

خاکسار کے جانے کے دو ایک روز کے بعد حکیم عبدالجید صاحب تشریف لے آئے اور علاج اپنے ہاتھ میں لیا، پہلے روز عرق دانہ انار دیا، دوسرا روز ایک بڑی کی بخنی دلوائی، تیسرا روز دو بیگروں کی، مگر حکیموں کی ہر مسیحائی مذیہ محکمہ تقدیر سے رد ہوتی رہی، حکیم صاحب کا ایک ہفتہ علاج رہا، مگر حالت میں تغیر نہیں ہوا، میں نے بھوپال سے مولانا جمیل احمد صاحب کو طلب خیریت کا خط لکھا، جس کے جواب میں دو شنبہ کے روز یعنی جس کی آنے والی شب میں وفات ہوئی، یہ تحریر فرمایا:

”حکیم عبدالجید صاحب آئے تھے، ہفتہ پورا کر کے کل واپس جا رہے ہیں
 حکیم سمیع اللہ (حضرت) کے خلیفہ حقداد خاں صاحب لکھنؤی کے صاحبزادہ) کر رہیں گے،
 علاج ان ہی دونوں کا ہے، افاقہ کی صورت نہیں، دست بہت ہیں، ضعف بیحد ہے،
 سانس میں تکلیف ہے، باہمیں پاؤں میں کل سے سخت درد ہے، ہم سب پریشان ہیں۔“
 جمیل احمد، دوشنبہ

لکھنؤ میں ثقافت سے جو حاضر تھے معلوم ہوا کہ دوشنبہ کے روز دست زیادہ آئے،
 ظہر کے بعد ضعف زیادہ محسوس ہوا، عصر کے بعد مولانا شبیر علی صاحب کو (جو حضرت) کے
 بھتیجے اور تمام امور خانقاہ و مدرسہ کے مہتمم و متوالی تھے) یاد فرمایا، اطلاع دی گئی کہ وہ سہار پور
 دوایلنے گئے ہیں، محل خورد سے فرمایا کہ مانتوں کا صندوقہ اٹھالو، (اما نتیں وہ قمیں تھیں جن کو
 اہل خیر حضرت کو وکیل بنایا کہ پانچ روپے ہیں، فرمایا، چھ ہوں گے، چنانچہ ہاتھ ڈالا تو
 تھیلی میں بی بی صاحبہ نے عرض کیا کہ پانچ روپے ہیں، فرمایا، چھ ہوں گے، چنانچہ ہاتھ ڈالا تو
 ایک روپیہ کا نوٹ اور نکلا، ارشاد فرمایا کہ یہ کل قمیں ان کے مالکوں کو واپس کر دی جائیں، یہ
 اس مسئلہ شرعی پر عمل تھا کہ وکیل یا موکل کی موت کے بعد وکالت ختم ہو جاتی ہے اور ملک
 مالک کے تصرف میں واپس جانی چاہیے۔ مولانا ظفر احمد صاحب کو کانپتے ہوئے ہاتھوں
 سے ایک کاغذ پر یہ بشارت نامہ لکھ کر و جعلناہا وابنہا آیۃ للعالمین (خاکسار کو بعد کو مولانا
 ظفر احمد صاحب کے والانامہ سے معلوم ہوا کہ یہ واقع وفات سے دون پہلے کا ہے)۔

مغرب کے بعد حالت اور زیادہ نازک ہوئی، سانس کی تنگی محسوس ہوتی تھی
 مولانا ظفر احمد صاحب نے ڈھا کر واپس جا کر لکھا۔

”آپ تھانہ بھون سے بھوپال گئے اور یہاں سخت بھونچال آگیا کہ حضرت
 حکیم الامۃ قدس اللہ سرہ نے دارالبقاء کی طرف ارتھاں فرمایا۔ انا اللہ وانا الیہ راجعون۔

کادت لہاشم الجمال تزویں

یہ ناچیز اخیر وقت تک حاضر خدمت رہا، دل پر پھر کھکھ بیٹھا رہا قلب الاطہر کی طرف متوجہ رہا، تشنگی رفع کرنے کے لئے آب زمزم دیتا رہا، یہاں تک کہ آخری سانس میرے سامنے ختم ہوا، یسین اور کلمہ کی تلقین کرتا رہا، غسل بھی دیا، نماز بھی پڑھائی۔“ رات کے دس بجے تھے کہ عشاء کی نماز کے لئے خدام قریب کی حوض کی مسجد میں گئے، کہ اسی اثناء میں وہ دم آگیا جس دم کے لئے ہر دم تیاری رہتی تھی، اور ودیعہ حیات کی آخری سانس اس دنیا میں لے کر واصل بحق ہوئے۔

اللهم انزل عليه شآبيب رحمتك وارفع درجته وارزقنا من بر كاته.
اس وقت خدام خاص کی کیفیت خیال کے قابل ہے، جو ایک طرف اپنے محظوظ کے فراق میں بیقرار تھے اور دوسری طرف مقام صبر و رضا کی تعلیم سے بہرہ و رتھے اور حق تھا کہ حضرت سرور النبیاء سید المرسلین علیہ الصلوٰۃ والسلام کی اتباع میں وہ کہیں جو حضور انور صلی اللہ علیہ وسلم نے اپنے محظوظ فرزند ابراہیم کی وفات کے وقت ارشاد فرمایا تھا کہ ”اے ابراہیم ہم تیری جدائی سے غمگین ہیں لیکن زبان سے ہم وہ ہی کہیں گے جس میں ہمارے پروار دگار کی رضا مندی ہو۔“ تاکہ محبت اور تسلیم و رضادونوں کا حق ادا ہو۔

تجھیز و تکفین کے متعلق یہی فیصلہ ہوا کہ صحیح کو ہو، صحیح کے وقت خبر کے لئے دو آدمی سہارنپور بھیجے گئے، ایک مدرسہ مظاہر العلوم میں جس سے حضرت کو بہت روحانی تعلق تھا اور دوسرے سہارنپور کے احباب کے پاس، اس صحیح کی جانے والی اور آنے والی گاڑیوں میں آدمی ہی گھنٹہ کا فصل ہوتا ہے اس لئے جو لوگ سننے کے ساتھ جس حال میں تھے اسی حال میں چل پڑے، وہ تو پہلی گاڑی سے روانہ ہو سکے، مگر اس کے بعد بھی سیکڑوں آدمی اسٹیشن پر پہنچ گئے، چنانچہ دوسری اسٹیشن ٹرین چھوڑی گئی اور قریب ڈیڑھ ہزار آدمی جنازہ کے وقت تک پہنچ سکے۔ حضرت نے ہر چیز کا انتظام پہلے سے کر رکھا تھا، یعنی ایک زمین لے کر اس کو تکیہ یا قبرستان خاص بنایا کر وقف کر دیا تھا، ایک مختصر سے احاطہ کے اندر ایک زمین گھیر دی

گئی تھی، جس میں کچھ درخت بھی لگا دیئے گئے تھے، چھوٹی سی مسجد اور ایک منظر سامان بہنی اس میں ہے، اسی میں دوسرے اعزہ اور خدام بھی آسودہ ہیں، اسی کے نیچے میں اس مخدوم کی استراحت ابدی کے لئے زمین چنی گئی۔

جنازہ کی نماز کے لئے مولانا شبیر علی صاحب نے مولانا ظفر احمد صاحب کو اشارہ کیا، مجھے معلوم ہوا کہ پہلے تو مولانا ظفر صاحب نے تواضع کرنا چاہا مگر انہیں اپنا خواب یاد آیا تو آگے بڑھے اور نماز جنازہ ادا کی، میں نے سنایا کہ مولانا ظفر احمد صاحب ڈھا کے میں تھے اور حضرت کی شدتِ علاالت کی خبریں جاری تھیں، اور گھر سے آنے کے لئے شدید تقاضا بھی ہوا تھا تو انہوں نے خواب میں دیکھا کہ وہ تھانہ بھون پہنچا اور حضرت کی خدمت میں حاضر ہوئے تو حضرت بہت خوش ہوئے اور فرمایا کہ ایک نماز پڑھانے والا آگیا۔

یہ واقعات تھانہ بھون میں ۱۹۲۰ء اور ۱۹۲۳ء رجولائی کو پیش آئے مگر باہر والوں کو اطلاع دو دن بعد ملی، دہلی میں ۲۱ رکھنؤ میں ۲۲ رکھنؤ میں، مذہبی حلقوں کو اطلاع دو دن بعد ملی اور عربی مدرسوں میں سنائی چھاگیا۔

خاکساراب تک بھوپال میں تھا، عنایت الہی دیکھئے کہ عین شب وصال خواب دیکھا کہ مولانا شبیر علی صاحب مجھ سے فرمائے ہیں کہ حضرت مولانا کو پوری صحت ہو گئی صح اٹھ کر میں نے حضرت مولانا مفتی محمد کفایت اللہ صاحبؒ سے یہ خواب بیان کیا، دونوں چپ رہے، مفتی صاحب ۲۱ رجولائی کو اور خاکساراب ۲۳ رجولائی کو بھوپال سے روانہ ہوئے، میں ۲۳ رکھنؤ کو لکھنؤ پہنچا اور ندوہ آیا، حادثہ سے بالکل بے خبر تھا، مدرسہ پہنچنے کے ساتھ میرے بچے سلمان سلمہ نے سب سے پہلے خبر دی اور اتفاق دیکھئے کہ بھوپال سے خط تو میں نے خیر و خیریت کے لئے مولانا جمیل احمد کو لکھا تھا، چنانچہ انہوں نے دوشنبہ کے روز شدتِ علاالت اور مایوسی کی اطلاع لکھی اور اس کی دوسری طرف بلا موقع مولانا شبیر علی صاحب کے قلم کی عبارت یہ تھی۔

حضرت مخدوم معظم دام ظلکم العالی

السلام علیکم ورحمة اللہ وبرکاتہ

بعد تحریر خط ہنر ۲۰/۱۹۶۱ء رجولائی کی درمیانی شب میں حضرت والا کا وصال ہو گیا، اناللہ وانا الیه راجعون، بجز اطلاع کے اور کیا عرض کر سکتا ہوں، کیونکہ الفاظ اظہار مصیبت زدہ شیر علی کے لئے نہیں ملتے۔

۲۳ رکو سہارپور اور دہلی سے مولانا زکریا صاحب شیخ الحدیث مظاہر العلوم سہارپور اور مولانا الیاس صاحب کانڈھلوی لکھنؤ دارالعلوم میں آئے تو مزید اطلاعات اور تفصیلات معلوم ہوئیں، ۲۶ رجولائی کا لکھا ہوا مولانا مفتی کفایت اللہ صاحب کاغذ نامہ ملا۔

کرم محترم دامت معاشرہم

السلام علیکم ورحمة اللہ وبرکاتہ

امید ہے کہ اب آپ بھوپال سے والپس آگئے ہوں گے، میں نے دہلی پہنچ کر حضرت مولانا تھانویؒ کے وصال کی خبر سنی، آنکھوں کے نیچے اندھیرا چھا گیا فوراً یاد آیا کہ جس شب کو مولانا نے دنیا کو چھوڑا، یعنی دوشنبہ سہ شنبہ کی درمیانی شب، اسی رات کی صبح کو جناب نے بھوپال..... میں مجھ سے ذکر کیا تھا کہ آپ نے مولوی شیر علی صاحب کو خواب میں دیکھا کہ وہ کہہ رہے ہیں حضرت بالکل صحت یا ب ہو گئے، آپ کا خواب سچا ہوا، مولانا نے دنیاوی تکالیف سے بالکل صحت پائی، اور رفق اعلیٰ سے جاتے، اناللہ وانا الیه راجعون، رحمہ اللہ رحمۃ واسعة واسکنہ الفردوس الاعلیٰ، ہندوستان ایک حکیم الامم مجدد المحدث سے محروم ہو گیا۔“

حضرت کے ایک خلیفہ نے جن کو صدق رویا کی نعمت ملی ہے وصال کی دوسری یا تیسرا شب خواب میں دیکھا کہ حضرت فرمائے ہیں میرے فیوض اب بھی جاری رہیں گے، اللہ تعالیٰ نے مجھے مقام شہداء (فرمایا یا مقام شہود) عطا فرمایا، حضرت نے

اسہال کے مرض سے وفات فرمائی اور حدیث نبوی ہے ”والمبطون شهید“ (پیٹ کی بیماری سے مرنے والا شہید ہے)۔

مجھ سے مولوی محمد حسن صاحب کا کوروی (علیگ) مالک انوار المطابع لکھنؤ نے جو حضرت کے خدام قدیم میں سے ہیں بیان کیا اور انہوں نے خواجہ عزیز احسن صاحب غوری بی اے (علیگ) سے سنائیں کوچھوں پیرانی صاحب سے معلوم ہوا (خواجہ صاحب کی الہیہ بھی ساتھ تھیں) کہ جس وقت روح مبارک پرواز کر رہی تھی حضرت کے دامنے ہاتھ کی شہادت کی انگلی اور پیچ کی انگلی کے پیچ میں ایک گینینہ ساچھکتا معلوم ہوتا تھا، جس کو انہوں نے دیکھا اور دوسری عورتوں نے بھی دیکھا۔ ”محرم خاص حضرت خواجہ صاحب نے فرمایا کہ چونکہ جو نور ہدایت حضرت کے ذریعہ پھیلا وہ زیادہ تر ان کی انگلیوں یعنی لقینیفات کے ذریعہ سے پھیلا، اس لئے وہ نور انگلیوں ہی کے درمیان مثل ہو کر نظر آیا وہ اللہ اعلم بالصواب۔ حضرت کے بہت سے مجین کی طرح ایک محب خاص مولانا مسعود علی صاحب ندوی کو اس عقیدت و عظمت کی بناء پر جوان کے دل میں تھی حضرت کی مغفرت کے لئے دعا مانگنے میں دلی کشمش محسوس ہوتی تھی، انہوں نے خواب دیکھا کہ وہ خانقاہ تھانہ بھویں میں حاضر ہیں کہ دفعۂ حضرت تشریف لے آئے اور ان سے فرمایا کہ میری صحت کے لئے دعا منگا کرو۔

حل ایں کنکتہ هم از روئے نگار آ خرشد

اللہ تعالیٰ کا شکر ہے کہ اس نے ایک کامل زندگی کو جو کمال زہد و روع، کمال اتباع شرع، کمال اتباع سنت کے ساتھ تھی، اس زمانہ میں نمونہ کے لئے پیدا کیا، وہ آئی اور ساٹھ برس کے مجاہدہ کا نمونہ دکھا کر واپس گئی۔

رحمہ اللہ تعالیٰ وادخلہ اعلیٰ علیین وصلی اللہ تعالیٰ علی النبی
الامین والہ واصحابہ اجمعین وآخر دعوانا ان الحمد للہ رب العالمین.

(یاد رفتگاں، از علامہ سید سلیمان ندوی، جس: ۲۵۳ تا ۲۶۸)